

IHE NWATA HURU

IHE NWATA HURU

CHINEDUM E. OFOMATA



Chinedum E. Ofomata

MAKA AKWUKWÓ A

Nwatakírị ọbụla pütara ụwa were hụ na nne ya na nna ya nwunyere ya udele, o bụ nwatakírị ahụ ka o díjirị itfụ udele ahụ ma chowakwa ọkukọ ocha maobu ugo o ga-eji were na-anyai isi, ma werekwa na-ana aka. Maka na o bụ otu ọnodi onye zołara, ha, ka uté o ga-ató na ya ga-aha.

N'ezie, o bụ a kaa obi a bürü dike maka na ọkukọ ọbụla ga-abu oke na-ebido n'eju. Chetakwa na e si n'ije ọkpa ama nwatakírị gamatara nna ya ehi maka na ihe ọbụla nwata ga-abu echí, malitete ụnyahú.

Kelechi, Nonso, na ụmunné ha, pütara ụwa were hụ onwe ha n'ogbu ahụhụ, nke o bụ nna ha so were kwagbunye ha na ya. Mana ha gbara mbo were chowa otu ha ga-esi guputa onwe ha n'odø ọku ha hụny onwe ha na ya, maka onye enweghi onye na-emere ya na-eji aka ya were chowa ụzø o ga-eso, na kwa ihe o ga-abu echí, ka ihe nri nri ghara jrachakwu ofe.

N'ezie, chetakwa na o bụ nwatakírị noro ndu o were nwee ike kq akukọ ihe o hụru n'ogbo ọgu!!



FORMAT PUBLISHERS (NIG) LTD
Publishers of Ideal Text Books
1st Orlu Road
P.O. Box 725, Enugu
Enugu State, Nigeria
Phone: 08033305296
E-mail: formatpublishers30@gmail.com

ISBN 978-34749-2-X



9783474910006

IHE NWATA HURU

Chinedum E. Ofomata



FORMAT

PUBLISHERS

(NIG) LTD

(Publishers of Ideal Text Books)

84 Obiagu Road

P.O. Box 729, Enugu

Enugu State, Nigeria

Phone: 08033393296

Email: formatpublishers30@g-mail.com

Published by
FORMAT PUBLISHERS (NIG) LTD
(Publishers of Ideal Text Books)
P.O. Box 729, Enugu
Enugu State, Nigeria.
Phone: 08033393296

Mpiputa Nke Mbụ 2002
Mpiputa Nke Abụọ 2008
Mpiputa Nke Atọ 2014
Mpiputa Nke Anọ 2019

O nweghi Onye, Ndị maqbụ Ụlọqụ ọbụla nwere ike ịkporiri n'ụdị ọbụla maqbụ biputa ihe ọbụla dị n'ime akwukwo a na-ebughị ụzo nata onye dere ya maqbụ ụlọqụ biputara ya ikike zuru oke.

ISBN: 978 - 34749 - 1 - X

O nweghi Onye, Ndị, Maqbụ Obodo e bu n'uche were dee akwukwo a bụ **Ihe Nwata Huru**. O nweghi isi ọbụla a huru kwawa okpu.

	Ndịnaya					
Isi						Ihuakwukwọ
<i>Isi Nke Mbụ</i>	-	-	-	-	-	1
Qnǫdụ M Na-agba M Anyammiri					-	1
<i>Isi Nke Abụo</i>	-	-	-	-	-	9
Kedụ Ihe M Ga-eme?	-	-	-	-	-	9
<i>Isi Nke Atọ</i>	-	-	-	-	-	14
Anyi Ga-aguriri Akwukwọ				-	-	14
<i>Isi Nke Anọ</i>	-	-	-	-	-	18
Ahụhụ Dị N'ụwa A	-	-	-	-	-	18
<i>Isi Nke Ise</i>	-	-	-	-	-	25
Ihe Nwata Hụrụ	-	-	-	-	-	25
<i>Isi Nke Isii</i>	-	-	-	-	-	33
Onye Ya Na Chi Ya Yi	-	-	-	-	-	33
<i>Isi Nke Asaa</i>	-	-	-	-	-	45
Nnokọ Ndị Otu ‘ <i>Kama O Ga-adọ N’ite</i> ’						45

<i>Isi Nke Asato</i>	-	-	-	-	56
Amaghị M Na Q Ga-adị Otu A	-	-	-	-	56
<i>Isi Nke Itoolu</i>	-	-	-	-	73
Agha Abatala N'ulo	-	-	-	-	73
<i>Isi Nke Iri</i>	-	-	-	-	81
Ihe Qma Anaghị Ezo Ezo	-	-	-	-	81
<i>Isi Nke Iri Na Out-</i>	-	-	-	-	92
Chukwu Agaghị Ahapụ Anyị	-	-	-	-	92
<i>Isi Nke Iri Na Abuo</i>	-	-	-	-	117
Chukwu Nọ Nso	-	-	-	-	117
<i>Isi Nke Iri Na Ato</i>	-	-	-	-	131
Chetakwa Nkata Anyị	-	-	-	-	131
<i>Isi Nke Iri Na Ano</i>	-	-	-	-	146
Ndụ Kelechi N'Onicha	-	-	-	-	146
<i>Isi Nke Iri Na Ise</i>	-	-	-	-	162
Chineke, Nara Ekele	-	-	-	-	162

Isi Nke Mbụ

QNODU M NA-AGBA M ANYAMMIRI

“Kedụ mgbe ahụhụ a ga-ebi? Uwa m bụ ụwa osisiọ. Kedụ ihe kpatara o jighị bürü ụwa ańlịri dika nke ụmụaka ibe m ndị ozọ. Chukwu, i hukwara m n’anya ka I siri hụ ndị ozọ? O nwere ihe mụ mere? Abu m nwatakịri mana ana m ata ahụhụ karịri m. Ana m ajụ ma ụmụaka ndị ozọ, ndị ahụ nne ha na nna ha na-apa ka akwa ọkụkọ, ndị ahụ ọ na-abụ tupu chi efo, a juo ha ihe ha ga-eri, ma ha hụrụ gi anya tupu I kee ha? Qnodu m na-agba m anyammiri kwa ụtụtụ, kwa ehihie, kwa abalị. Chukwu, kedụ ihe kpatara I jiri kee ụmụaka ụfodụ ha nọ n’elü na-aracha ụtụ, ebe ibe ha nọ n’ala na-aracha akpana ọkụkọ? Biko zaa m ya.....”

Nke a bụ akwa Kelechi na-ebe n’ime ikpa ebe ọ na-arụrụ mmadụ ọrụ ahịhịa n’ubi ka ọ mara ma ọ ga-arụta ego ọ ga-eji kwụqoro onwe ya ụgwọ akwụkwọ. Ka Kelechi chetara na ụmụaka ibe ya nọ n’ulọakwụkwọ na-agụ akwụkwọ ha, ebe anwụ na-achọ ka ọ chagbuo

ya n'oma agu, ka obi jiri gbaa ya njo. Anyammiri na-adị ya n'anya ebe ọbụla ọ no. Nkwenye ya mgbe niile bụ na ụwa nke ya bụ ụwa onye chi ojoo. Na onye ọbụla pütara ụwa were hụ onwe ya n'udịri ọnodụ ahụ ọ hụru onwe ya kwesirị ịlaghachi azu n'ebe o siri pütar ụwa.

Kelechi bụ obere nwatakiri nwaanyị no na prajmarị nke anọ. Aha nna ya bụ Nnadi. Aha nne ya bụ Chiebo. Nnadi na Chiebo mütara ụmụ ise. Ada ha nwaanyị bụ Kelechi. Aha diòkpara ha bụ Nonso. Nonso no na prajmarị nke ise. Umụ ha ato ndị ozọ bụ Gịnjika, Iroegbu na Edozie. Ọru Nnadi na-arụ n'obodo ya bụ Mkpuda, bụ igbuturu ndị mmadụ akwụ. Onye nkụ ya chara akwụ, ọ kpoo Nnadi ka ọ bịa gbutuoro ya akwụ. Mgbe ụfodụ, ọ na-ejekwa arụru ndị mmadụ ọru n'ubi ha dika ịsücha ala, ikọ ihe nakwa igbutu osisi. Mana naani nsogbu kacha nsogbu Nnadi nwere bụ na ọ bụ onye ańuruma. Ọ naghi ejị ińu mmanya egwuri egwu. Kama ọ gaghi ańu mmanya n'ubochị, kama o jide ụgwọ. Ihe e ji amata ubochị Nnadi rütara ego bụ ubochị mmanya na-egbu ya. Ubochị ọbụla

ego batara ya aka na-adị ya ka ụbọchị Ihejiọkụ n’ihi na ọ na-abụ ọ n’úchaa mmanya n’ụdịrị ụbọchị ahụ, ọ daa n’ala kporegharịa. Ọnọdụ dị otu a na-ewute ma Chiebo nwunye ya, ma ụmụ ya n’ihi na ha bụ oke na-ebe akwa na ọdụ ha etoghị ogologo, dinta ewerekwa mma na-egbubiri nke dị adị. O nweghị mgbe ego na-adị Nnadi n’aka n’ihi na ego ọbụla o nwetara, o jighị ya kwuọ ugwo o ji, o were ya n’uọ mmanya, gbara aka laa be ya. Mgbe niile ka akpa ya na-atọgbọ chakoo.

Nwunye ya bụ Chiebo na ụmụ ya naatabiga ahụhụ oke. Chiebo na-agbalị ike ya ịhụ na ụmụ ya riri ihe oriri. Mgbe ụfodụ kwanụ, ka ụmụaka ha anaghị ahụ ihe ha riri. Mana nna ha na-agwa ha mgbe niile ka ha nwее ndidi ma chekwube Chukwu n’ihi na ọ ga-emecha díkwa mma n’ikpeazụ. Chiebo na ụmụ ya jikwa ekpere na-eso ụwa na ihe isiike juputara n’ime ya. Ma ụtụtụ, ma ehihie, ma abalị, ka ha na-eme ihe ga-adị Chukwu mma. Chiebo gwara ụmụ ya na naani onye enyemaka ha nwere n’ụwa a bụ Chineke. Na ha ga na-ekpere Chineke mgbe niile ma ya bụ Chiebo ọ nwụrụ anwụ ma, ọ nọ ndụ. Na ọ bụ

naanị Chukwu ga-ehicha ha anyammiri, nyejuo ha nri afọ, nye ha obi ańuri ma mekwaa ka ha dị ka ibe ha. Chiebo na-akpokokwa ụmụ ya mgbe niile were na-agwa ha ka ha mata na ụwa anaghị aga otu ihm. Na o tee aka ọ dị njọ, ọ díkwa mma. Ka ha hapụ iji maka ihe isiike were mee ihe ojoo. Ha gbaa mbọ na-akwụwa aka ha ọtọ mgbe niile n’ihı na Chukwu anaghị ahapụ onye nke Ya.

Chiebo akpọla di ya bụ Nnadi ọtụtụ ugboro were na-agwa ya ka ọ kwusiị ińu mmanyा ka ha jikqo aka ọnụ buo ibu díjiri ha n’ezinaulọ n’ihı na ọ bụ aka weta, aka weta, akpa eju. Mana okwu ọbụla a na-agwa Nnadi ka ọ kwusiị ińu mmanyा na-adị ka a na-awusa mmiri na mkpume n’ihı na a na-ekwu maka nke ọ n’ürü ańu, o were obi ya na-eche maka ọzo ọ ga-ańu. Chiebo mechara kpee Nnadi n’aka ụmunna ya maka ụdịri mmanyा ahụ ọ na-ańu. Mana ọ bụ ka ụmunna Nnadi gwachara ya okwu ka ọ kwusiị ińu oke mmanyा ka Nnadi malitere n’uwakwa mmanyा karịa otu o sibu ańu. Naanị ihe Chiebo nweziri ike ime bụ ịgwa ụmụ ya ka ha leghara nna ha anya na ndụ ojoo ahụ ọ na-ebi

ma chewa maka onwe ha. O na-agwa ha
mgbe niile ka ha tükwasa obi ha na Chukwu
n’ihi na Chukwu kere ha agaghi ahapu ha.

Isi Nke Abụọ

KEDU IHE M GA-EME?

N'ezie, onye ọbụla kpewe ekpere ka ihe karịri ya ghara ịbjara ya. Maka na onye ọ bịaara enweghi ihe ọbụla ọ ga-eme. Ka ọnodụ ibi ndụ bjara kawanye njo n'ezinaulọ Nnadi, Chiebo gwara Kelechi na Nonso ka ha kwusigodu iga akwukwọ n'ihi na o nweghịzi ihe a ga-eji na-azụ ha n'ulọakwukwọ praimari ahụ ha nọ. Umụaka naabọ ahụ bere akwa nke ukwuu mgbe nne ha gwara ha na ha ga-akwusizi igụ akwukwọ. Ọnodụ a wutere Kelechi na Nonso nke ukwuu n'ihi na ha bụ umụaka igụ akwukwọ na-atọ ụtọ nke ukwu. Kama i ga-asị ha agụla akwukwọ, kama igwa ha ka ha hapụ iri nri. Ha na-amakwu akwukwọ nke ukwu. Ihe ọbụla a na-akuzi n'ulọakwukwọ na-aba ha n'isi ozigbo. N'agbanyeghi na akwa akwukwọ ha dökachara adọka, ha na-eji owu adýchicha ha ma yirikwa ha otu ahụ na-agwa akwukwọ n'ihi na ha kwenyesiri ike na ihe a na-achọ n'ike ọkụ bụ azụ. Ọnụ niile umụakwukwọ ibe ha

na-akọ ha banyere akwa akwukwọ ha, anaghị ewute ha n’ihi na ha sị na onye ọbụla na-akọ ha ọnụ bụ Chukwu kere ha ka ọ na-akọ ọnụ. Mana mgbe ụfodụ, ọ na-abụ ụmụ Nnadi na Chiebo cheta ọnụ ụmụaka ibe ha na-akọ ha, ụmụaka pütara ụwa ka ha siri pütä, ụmụaka Chukwu kere otu O siri kee ha, ha na-ebe akwa obi mwute nke ukwu.

O ruru otu ụbochị, n’oge abalị mgbe Nnadi na nwunye ya bụ Chiebo na ụmụaka ha richara nri abalị, Nonso were kelee nne ya na nna ya n’ihu ụmụnne ya niile, were sị ha na o nwere nwantakịri ihe ọ chorọ ka ọ juta ha. O were sị ha: “N’ezie, ọnodụ ezinaulọ a na-agba m anyammiri. Ihe a anyị nọ abughị ndụ. Ọ bụ ụdirị ihe ndị a anyị na-ahụ na be anyị a, ka ụmụaka ndị ọzọ na-ahụ? Ọtụtụ mgbe ka mụ na ụmụnne m na-ebu ọnụ na-agaghari, na-ahughị ihe anyị riri. Nri ndị nke anyị na-erikwanụ n’ulọ a bụ iji were gbodo agụ. Mana ihe ndị a anaghị ewute mụ na ụmụnne m nke ukwuu n’ihi na anyị nwere nchekwube na o tee aka ọ dị njo na ọ ga-adịkwa mma. Mana nke kacha ewute anyị ugbua bụ na unu sị anyị kwusizie iga akwukwọ. Ọ pütara na

unu agaghi azuputanwu anyi n'ulqakwukwo
prajmarị? Anyi mere aru were biawa n'uwa
a? O bu anyi ji aka anyi tanye onwe anyi
n'ezinaulø a? Ezinaulø a anyi no na ya ugbua
bu ebe Chukwu kere anyi tinyere anyi. Kedụ
ihe anyi ga-eme? Anyi tọro ato ugbu a. Uwa
anyi adighi mma. Kedụ ihe kpatara ụwa anyi
jiri diri otu a? Kedụ....?”

Mgbe Nọnso na-ekwu ihe ndia ka nne
ya na ụmụnne ya niile malitere bewe akwa
were na-ajụ Chukwu ihe ha mere O jiri kwe
ka a mütachaa ha n'udịri ezinaulø a ha hụru
onwe ha na ya. Na ọ bürü na ọ bu ihe ga-
ekwe omume, ha gaara agbanwo ezinaulø a,
gawa n'ezinaulø ebe a ga-eleta ha anya nke
Ọma. Ka Chiebo na ụmụ ya bechara akwa
hichaa anya ha, Nnadi were si ha “Unu
ebezila akwa. Ihe ụwa na-esi n'akara aka.
Nke onye jekwudoro, ha abụo ehuru ebe ahụ.
Ebe unu hụru onwe unu bu ebe Chi unu chọro
ka unu nɔrọ. N'ezie, Nọnso, gi na Kelechi ga-
akwusi ije akwukwo ka anyi mara ma
ụmụnne unu ndị nke unu tọro ma ha ga-agurụ
ebe unu gürurula. Unu ga-azunwu onwe unu
n'akwukwo, unu agbaa mbọ gbagharịwa

maka ya. Unu etolitela, chowanu otu unu gasei nyere onwe unu aka. Agaghị m akwụnwuziri unu ụgwọ akwụkwọ. Unu mara ihe unu ga-eme onwe unu, unu emee. Agaghị m egbu onwe m.” Ka Nnadi kwuchara ihe a, o kulie hapụ ha na nne ha ebe ahụ lakpuo ga dina ala.

Ka ọ hapuru ha lakpuo, Chiebo malitekwa bewe akwa were sị ụmụ ya: “Unu anụlanụ ihe nna unu kwuru. Kedụ ihe m ga-eme? Olee ihe unu chọrọ ka mụ mee? Unu ahula ụdịrị nna unu nwere. Ihe kacha mkpa bụ ịhu na agụụ egbughị unu. Mgbere niile a mụ na-agba na mgbagharị m niile bụ maka ihe unu ga-eri. Nonso, Kelechi, n’ezie, obi adighị m mma chaachaa na unu ga-akwusị iga akwụkwọ n’ihi na ọ dighị ego a ga-eji zụo unu. Mana ajụjụ m mgbe niile bụ: Kedụ ihe mụ ga-eme? Asị m unu gwagodu m ihe mụ ga-eme maka na o nweghi onye ọ na-atọ ụtọ ka o were anya ya na-ekiri ụmụ ya ebe ha naata naani ahụhụ. Asị m unu mara ihe mụ ga-eme ka unu gwa m n’ihi na ike ụwa a agwụla m. Biko gwanu m, gwanu m o o....!”

Mgbe nwaanyị a nọ na-etigbu onwe ya n'akwa ọ na-ebe, ka Kelechi bụ ada ya na Nọnso bụ diòkpara ya gwara ya ka ọ kwusi igbu onwe ya n'ihi na Chineke kere ha agaghi ahaapụ ha. Na site n'ike nke Chukwu na ha agaghi ahaapụ igué akwükwo. Na ha ga-agba mbo hü na ha gụụrụ akwükwo ha na-aga n'ihi. Kelechi mechaa kpọ Nọnso sị ya: “I hula ka ọnọdu siri dí ugبua. Ọ bürü na anyị gbachi nkịtị, ụwa achigbuo anyị n'ochị. Ọ bughị naanị na a ga-achi anyị ochị, kama ụwa anyị n'odịniihu ga-aghasa nke ga-eme ka ahụhụ anyị bürü nke agaghi ebi ebi. Anyị ga-achowa ihe anyị ga-eme iji were na-enweta ego anyị ga-eji na-enyere onwe anyị aka ka akwükwo anyị maara ghara ịla anyị n'iyi.”

Nọnso kelere nwanne ya nke ukwu otu obi siri sie ya ike na kwa nchekwube o nwere na ihe ga-adị mma. O kwere nne ya na ụmụnne ya ndị ọzọ nkwa na Chukwu ha gbakwuuru agaghi akwapụ ha.

Malite ụbочị ahụ gawa n'ihi ka ahụhụ Nọnso na Kelechi malitere rịwa ibe ya elu. Maka na e jighị otu aka apalite arusị.

Isi Nke Atọ

ANYỊ GA-AGURIRI AKWUKWỌ

Ihe ụwa bụ onye gbachi nkịtị, chi ya agbachi ya nkịtị. Mana onye gbawa mbọ, chi ya enyere ya aka. Nonso kpọrọ Kelechi were gwa ya ka o nwee ndidi ma nwekwuazị obi ụtọ n'onodụ ọbụla ha hụrụ onwe ha na ya, n'ihi na Chukwu mazu maka ihe niile na-eme n'ụwa a ha nọ n'ime ya, maara ihe kpatara ha jiri noddụ n'udịri ọnodụ a, ma marakwa mgbe ahụhụ ndị a ha hụrụ onwe ha na ya ga-ebi.

Nonso malitere ọrụ ikpo aja na okwute n'ebe ọbụla a na-arụ ụlo. Ụbochị akwukwọ ọbụla, o bürü na chi ụtụtụ fo, Nonso na-eteta ọsọ ma kpọtekwa ụmụnne ya ọ kachasi Kelechi, ka ha si n'ura bilie ma soro ya kwado akwukwọ. Nonso na ụmụnne ya na-abụ ndị izizi na-anọ n'ulọakwukwọ ha kwa ụtụtụ ụbochị akwukwọ ọbụla. Ha na-ebucha ndị niile nọ n'ulọakwukwọ ha ụzọ, ma onye isi ulọakwukwọ ha, ma ndịnkuzi ha, ma ụmụakwukwọ ha niile abịa akwukwọ n'ụtụtụ. Nonso na Kelechi na-eji ohere ụzọ akwukwọ

ahụ ha na-agba were na-arụ ihe ndị nkuzi ha chọrọ ka ha rụọ maka ụbọchị ahụ, ma werekwa ohere ahụ na-edē ihe ndị e nyere ha dee n'ulọ n'ihi na o nweghi ohere ọbụla ha na-enwe n'ulọ ha, ha ga-eji dee ha. Maka na naanị ohere ha na-enwe n'ulọ ha bụ ohere ha ji achọ ụgwọ akwukwọ ha.

Tupu mgbirimgba mgbasa akụọ n'ulọakwukwọ, Nọnso na ụmụnne ya adịla ezigbo njikere maka ụla. Ha na-ebucha ụmụ akwukwọ niile ụzọ alaru na be ha. Ozigbo ha laruru ulọ, ha na-atogbọ akpa akwukwọ ha ma malite chọwa ihe ha ga-eme. Nọnso na Kelechi na-edowe akpa ha ozigbo ma mapukwa ije, chọrọ ọrụ ego gawa. Ha anaghị enye onwe ha nsogbu maka nri ehihie. O bụrụ nri rutu ha, ha erie. O rutughikwanụ ha, ha na-ewere nwantakiri ego na ego ndị ha na-arụta were zụta chìmchím maqbụ kpofukpofụ iji were jide ume ha, ka ha were nwee ike rụnwuo ọrụ n'ubọchị ahụ.

Nọnso na-agaghari n'obobo ha bụ Mkpuda mgbe niile na-achọ ebe a na-arụ ulọ ka ọ mara ma o nwere nke ọ ga-eso ha na-eme. Ebe ọbụla ọ hụrụ a na-arụ ulọ, ọ na-

agakwuru onye na-ahụ maka ụlo ahụ a na-arụ ma riọ ya ka ọ chọqoro ya ihe ọ ga-eme ka a kwụọ ya ụgwọ. O na-emekwa ka onye dị otu ahụ mata ọnodụ ya na ije ụwa ya. Na ọ bụ ihe o nwetara ka o ji azụ onwe ya n'ulọakwukwo. Na nne ya na nna ya ahughị ihe ha riri. Na ya achoghị ka ya laa n'iyi. Na nke kacha nke bụ na ọ chọro ka ya na ụmụnne ya gụo akwukwo n'ihi na ịgu akwukwo amaka. Na obi siri ya na ụmụnne ya ike n'ọnodụ ahụhụ a ha hụrụ onwe ha na ya. Na olileanya ha na nchekwube ha bụ na ha ga-aguriri akwukwo dika ha siri chọq. Na Chukwu ha na-efe ekwela ha nkwa ka ha nwee okwukwe n'ime ya.

O nweghị onye nụchara olu Nonso ma lechaa anya hụ otu ọ dị, nwatakiri dị ka ya, na kwa otu o siri chọq ịbara onwe ya uru, agaghị enyere ya aka. O bughị naanị na ha na-ekwe ka o soro ha rụo ọru, ha na-ahụkwa na a kwụrụ ya ego ole kwesiri ka a kwụọ ya ma ọ bụrụ na ọru ụboghị agwu. Ọru a na-enye Nonso ka ọ rụo bụ ibujere ndị na-edo ụlo aja a gwokorọ ya na simentị ọnụ. Mgbe ụfodukwa, ọ daputa n'ibu bùlòkụ, ọ na-ebu

bụlökụ otu ike kwere ya ebuje ha ebe e ji ha edo ụlo.

Nọnso bụ nwatakirị ike ọrụ dị. O bughị naani na ike ọrụ dị ya, o na-ejikwa obi ańụri arụ ọrụ ya. Mammiri na-ezo, ma anwụ o na-ekə, Nọnso na-attachite, na-eso ndị okenye na-arụ ọrụ nke o ga-arụnwu n'ihi na o kwenyesiri ike na o bụ onye gbaa bọollo, o rachaa oroma. Ndị niile Nọnso na-eso arụ ọrụ huchara ya n'anya nke ukwu n'ihi ụdịri mbọ o na-agba nakwa ụdịri echiche nwatakirị ha ka ya nwere. Ha na-amụ ya nwa n'ihi ọrụ n'ụdị na ha achoghi ka onye ọbụla megbuo ya. Ozi ọrụ ọbụla a na-ezi ya bụ nke ha maara na o ga-ejenwu. Ha anaghị ekwe ka e bo ya ibu ga-akarị ya ibu. Ọtụtụ oge, o bụ Nọnso ka ha na-ezi ka o zütara ha ihe oriri na nke nwaanyị na-ere nri ma zütakwara ha mmiri ọnụńụ. O nwee onye ọbụla chọrọ izi mmadụ ozi n'ihi ọrụ, o bụ Nònso ka a ga-ezi ozi ahụ ka o ziruo ya onye ahụ a chọrọ ka o ruo ntị. Ọtụtụ mgbe ka ndị Nònso na-arụ ọrụ na-abụ ha lechaa ya anya ma hukwa ụdịri mbọ o na-agba, anyammiri agbawa ha ma ha cheta na ndị ogbọ ya n'umụ ha mütara nocha n'ulo

na-eri naani nri. Nke kacha ewute ha bụ otu Nonso siri jiri aka ya na-achọ otu ọ ga-esi gụọ akwụkwọ, ma ụmụ ha ndị nke ha na Nonso bụ ọgbọ bụ aririọ ka a na-ariọ ha ka ha gụọ akwụkwọ, n'agbanyeghi na a na-enye ha ihe niile ha chọrọ. N'ezie, ụkwa na-amiri ndị amaghị eri ya.

Isi Nke Ano

AHỤHỤ DỊ N'UWA A

Ubochị ọbụla Nonso nwetara ọrụ, ruchaa ọrụ, ihe a na-akwụ ya bụ otu puku naija na nari naija ise. Kelechi nwanne Nonso anoghịkwa nkịtị. Ihe Kelechi na-eme n'uzo nke ya iji nyere onwe ya aka bụ ịrụchara ndị mmadụ ahịhia n'ubi ebe ha koro ihe. Kelechi maara arụcha ahịhia nke ọma n'ubi. Nke a bụ nke o si n'aka nne ya mta. O bürü na o nwere ndị choro ka ọ bochapuchaa ahịhia dị n'ubi ha koro ihe, Kelechi na-agwa ha ka ha nye ya ọrụ ahụ ka ọ ruo. O na-arụ ya nke ọma. O ruchaa ya, e nye ya ego. Ọtụtụ oge ka mmiri na anwụ na-anyụ ya ikpaku n'ikpa nke na-eme ka obi gbaa ya njo ma na-emekwa ya ka ọ na-echeta ụwa ya. Mgbe ọbụla Kelechi no n'ikpa na-arụru ndị mmadụ ọrụ, naani ajuju ka ọ na-ajụ Chi ya, mana Chi ya ọ na-ajụ ajuju, ọ hukwaranụ ya n'ebee? O bụ ihe a kwuru Kelechi n'orụ ego ahụ ọ na-arụ ka o ji ahụ maka akwukwo ọ na-agụ.

Orụ Kelechi na-enweta bụ ọ lọta akwụkwọ ka o ji eje ya. Ozigbo a gbasara akwụkwọ, ọ na-eji ọso ala n'ụlo ha, ya na ụmụnne ya. O togbo akpa akwụkwọ ya, o were obere ogu o ji arucha ahịhiịa n'ubi, pụo. O pụta n'uzo, ọ zụta mgboduume ọ ga-eri n'ihi orụ ya tupu ọ malite orụ. O na-esikwa n'ụlo ha ekute mmiri ọńụńụ ọ ga-ańụ ma akpiri kpowa ya nkụ. O bụ eziokwu na Kelechi na-eji ehihie amalite orụ nke ya mana tupu chi ejie n'ubochi, ihe ọ na-arụputa na-aka nke ndị ji ụtụtụ malite orụ na-arụputa. Kelechi bụ nwatakirị ike orụ dị. O na-ejikwa obi ọcha arụru mmadụ orụ. O na-agba mbọ hụ na ọ rürü orụ n'udị ga-atọ onye ọ na-arụru orụ ụtọ ma mekwaa ka obi dị onye ahụ mma. O bụ ọnodụ dị otu a kpatara ndị Mkpuda ji achọ ka Kelechi na-arụru ha orụ. Ha na-enyekwa ya ego ole ha na ya kwutere na ha ga-enye ya ma ọ ruchaara ha orụ. O nweghi onye na-achọ ka o jide Kelechi ụgwọ n'ihi na ha maara ọnodụ ya nke ọma. O bụru na Kelechi nweta nnukwu orụ, ọ na-ahapụ ịga akwụkwọ otu ụbochi maobụ m kpuru ụbochi

abuq ijiri hụ na ọ rụchara ọrụ ahụ ma natakwa
ego ọ ga-eji na-ahụ maka akwụkwọ ọ na-agụ.


Nonso na Kelechi kpọrọ nne ha otu
ụbочи were gwa ya ka o leghara nna ha anya
n’ihị na obi ha apụola ebe ọ no. Na ọ bụrụ na
ọ ga-emecha n’ikpeazụ ghota onwe ya nakwa
ụdiri ụwa ọ no n’ime ya, na ọ ga-abụ ihe
magburu onwe ya na mma. Mana ọ bụrụ na ọ
hapughi ndụ ojoo ya were si na ya nwụo, anyị
ga-ewere ya na ọ bụ ihe ya na Chi ya
kwutara. Ha gwara nne ha ka ọ gbaa mbọ hụ
na ọ na-eleru ụmụntakiri ndị nke ha tọchara,
anya nke ọma. Na ihe ọbụla ọ na-agbata na
mbọ, ya were ya na-ahụ na Giniķa, Iroegbu
na Edozie na-eri nri ma na-erijukwa afọ. Na
ha agaghịkwa ahapụ ha n’ihị na Chineke kere
ha agaghị ekwe ka ihe ọbụla mee ha. Ọ bụ
eziokwu na ụmụaka Nnadi leghaara nne ha
anya, mana Nnadi n’onwe ya achoghi ịma
maka nke ahụ n’ihị na mmanyा na-egburu ya
bata na be ya kwa ụbочи ọbụla. O nweghi
onye na-ere mmanyा na Mkpuda ọ naghi ejị
ugwo n’ihị na ọ na-abụ ọ nüchaa ego dị ya
n’akpa, ọ narakwoo n’aka n’ihị na iji ugwo

anaghị eme ya ihere. Ndị Mkpuda na-ahụ ya ka nwoke lara n’iyi.

Otu ụbọchị ka Nnadi gara na nke otu nwaanyị na-ere mmanya a na-akpọ nne Chiamaka, ga n’uọ aja laara aja. Ụbọchị ahụ dị ya ka a na-eme Ihejiọkụ n’ihi na o nwere obere ego ọ rütara n’orụ. O were ego ahụ gaa na nke nwaanyị ahụ bụ nne Chiamaka were n’unye onwe ya nzuzu n’ahụ. Tupu Nnadi alaa na be ya ụbọchị ahụ, ndị niile bijara n’odụ mmanya ahụ alachaala. O mechaa soro ngongọ, na-adachi uzo, ma na-akokwa ihe ọbuła batara ya n’onụ, were chorọ uzo be ya lawa. Ahụ ya niile nakwa akwa ya niile na-esizi mmanya mmanya. Oge Nnadi na-ala na be ya n’abalị ahụ, o zutere ụmụaka abụo n’uzo. Ụmụaka abụo ahụ na-agat ozi e ziri otu onye n’ime ha. Onye nke ahụ e ziri ozi bụ nna ya ziri ya ozi ahụ. Ọ gwara ya ka ọ ga zütara ya ụtaba ọ ga-akpọ n’abalị ahụ, ma gwakwa enyi nwa ya nwoke ahụ ka o duje ya na nke nwaanyị na-ere ụtaba.

Oge ụmụaka ụmụnwoke abụo ahụ hụrụ Nnadi ka mmanya gbuuru ya aloṭa, ha juriṭa onwe ha: “Ọ kwa Nnadi nna Nonso ha ka

mmanya na-eme ihe a? Kedụ ihe kpatara nwoke a ejighị chọq inyere onwe ya aka ma



leruokwa anya n'ezinaụlo ya? Legodu ahụhụ ndị be ya na-ata. O kwa mmanya na-egbu ya ihe a, mana agụụ jidere nwunye ya na ụmụ ya na-egbu ka o gburụnụ ha anya. Taa ka ọ ga-akwusị iñu mmanya. Ụdịri ahụhụ Nọnso na ụmụnne ya na-ata abụghị ụdịri ahụhụ ndị nwere nna kwesiri ita. Ya jere bịa wa. O jechaala, ọ fodu ya ụla.” Tupu Nnadi erute ụmụaka abụo ahụ nso, ha agwarịtala onwe ha ihe ha ga-eme ya.

Ozigbo Nnadi rutere ha nso, ha jikqo aka ọnụ kwatuo ya n'ala. Mgbe Nnadi na-ajụ ndị mere ya ihe ahụ, ụmụaka ahụ abaalarị n'ohia kajitechaa ụtarị tochara ogologo ndị nke ha jiri nyụọ Nnadi anya n'ala ebe ahụ o nọ. Ka ha na-apia Nnadi ụtarị ahụ ka Nnadi na-eti mkpu akwa were na-ajụ, "Kedụ ndị na-eme ihe a. Anwụọla m o o!" Nnadi kulite ka ọ gbaa ọsọ, ha achụwa ya ma kwatuokwa ya ọzọ n'ala n'ihi na ike ọbụla adighịzi ya. Ọ n'urichaala onwe ya na mmanya. Ụmụaka ahụ eleghị anya n'azụ were pịa ya ụtarị ahụ. Nnadi amaghịkwa ndị na-eme ya ihe ahụ n'ihi na ochichirị agbaala. Ya na mkpu akwa na-eme. Mgbe ọ dị ụmụaka ahụ ka ha apiapula ya mmanya niile ahụ ọ n'urụ, ha hapụ ya n'ala ebe ahụ ọ nọ na-eti mkpu akwa were ọsọ gawa ozi e ziri ha.

Nnadi beere akwa lawa na be ya. Ka ọ batara na be ya, o nweghi onye jụrụ ya ihe mere ya, maqbụ chọq ịma maka ihe e mere ya. Chi ụtụtụ fo, ọ dighịkwa onye ọbụla, ma nwunye ya, ma ụmụ ya chọq ịma maka ihe ọ gabigara n'abalị ahụ n'ihi na ha sị ọ bürü na egwu tụwa ekperima ya kwusi ohi. Oge

Nnadi tetara ụra, o lechara onwe ya anya were huchaa uri e ji ụtarị dee ya n'ahụ maka mmania, ọ duọ n'ubu. O kpebiri n'onwe ya na ọ gaghịzi edetụ mmania ọnụ ozọ. Mana ihe e kwuru n'ọnụ e meghị eme dị ka aja dị n'ala.

O kwechaghị izu, mmania malite gbuwekwa Nnadi. O nweghi onye na-amazi mgbe o nwetara ego, na mgbe o nwetaghị. Akpa ya na-atogbọ chakoo mgbe niile. Umụ ya niile anaghizikwa echeta na ọ no. Naanị n'anya ka ha nozị na-ele ya. Ha sị ya na aka ọbụla dị ya mma, ya were ya hidu n'isi ya. Na Chukwu kpoputara ha n'ụwa a agaghikwa ekwe ka ha nwụo

O na-abụ ahụhụ karịa e welitekwuo aka n'igba mbo. Ugbua, Nonso, Kelechi na umunne ha ndị ozọ abanyechaala na klaasi ọhụru. Otu afọ agaala ha malitere zụwa onwe ha. Nonso abanyela na Praimari nke isii. Kelechi n'aka nke ozọ nozị na praimari nke ise. Giniaka, Iroegbu na kwa Edozie nochazi na praimari nke anọ, nke ato, nakwa nke abuọ. Ufodu ndị mmadụ ka ọ na-abụ chi na-efo, ahụhụ ha ana-ebelata. Mana, ọ dighi otu

ahụ n'ebe ụmụaka a nọ n'ihi na ọ bụ chi na-efo, ahụhụ ha a na-atụ ime ma na-amụtakwa nwa. Mana o nwere ebe mmadụ ga-abụ ọ taruo ahụhụ, obi ya abụrụ 'gem'. Obi ụmụntakirị a buzị okwute ugbua n'ihi na ha sịzi ihe ọbụla chi fotere ha ahụ ya. Na onye a biakwutere anaghị asị na ọ noghị n'ụlo.

Nonso na Kelechi alakpughịkwa, rahụ. Ha malitere chọwakwa ihe ndị ozọ ha ga-eme iji were na-akpata ego n'ihi na ha sị na ha agaghị echekwube naani n'orụ ndị ahụ ha na-arụrụ ndị mmadụ n'ihi na ọ bụghị mgbe niile ka a na-enweta ha. Nke kachazikwu nke bụ na nne ha anaghịzi akpatazu ihe oriri ọ na-enye ha. Na ha ga-agba mbọ ịhụ na ha na-agbagharị nke ọma n'iso were kpata ihe a ga-eji na-enye ha na ụmụnne ha, nri.

Isi Nke Ise

IHE NWATA HURU

Ndị Mkpuda nwere nnukwu ahịa e jiri mara ha. Aha ahịa ahụ bụ Nkwọ. Ọtụtụ obodo gbara Mkpuda gburgburu bụ Nkwọ ahụ ka ha na-azụ. Ihe ndị niile na-azụ ahịa Nkwọ ahụ

jiri mara ya bụ Nkwọ Mkpuda. Ụbōchị Nkwọ Mkpuda, o nweghi ahịa nọ n'okirikiri obodo ahụ na-azụ, n'ihi na Nkwọ Mkpuda anaghị ekwe ka ha saghee anya. Ụbōchị Nkwọ na Mkpuda na-abụ oke ụbōchị. O bụ ụbōchị ndị niile maara ahịa ahụ na-echekwube echekwube n'ihi na o nweghi onye ọbụla gara ire ihe maqbụ gaa ịzụta ihe na ya na-agba aka alota. Iwu bụ na onye ọbụla na-enwetarị ihe ọ chọqoro gaa n'ahịa ahụ.

Nọnso na nwanne ya nwaanyị malitere gawa n'ahịa Nkwọ Mkpuda icho ihe ha ga-eri n'ihi na a naghi anọ otu ebe were na-ekiri mmọnwụ. Ha gachaa akwukwọ lọta ụbōchị Nkwọ, ha etinye isi na Nkwọ Mkpuda n'ihi na onye arachaghị onụ ya, uguru anara ya onụ ya rachaa. Ha anaghị eri ihe ọbụla n'ulọ ha n'ụbōchị Nkwọ Mkpuda. O bụ n'ahịa ahụ ka ha na-azụta ihe rie site n'ego ha ga-enweta n'ụbōchị ahụ.

Ihe ndị na-abịa ahịa Nkwọ Mkpuda jiri mara Nọnso n'ime ahịa ahụ bụ '**Onye baro**'. Ihe e jikwanụ mara nwanne ya nwaanyị bụ Kelechi bụ '**Onye onugbu**'. Nọnso bụ baro ka ọ na-akwa kwa Nkwọ ọbụla na Nkwọ

Mkpuda. Nwanne ya nwaanyị bụ Kelechi bụ mgbere onugbu a fọrọ afọ ka ọ na-agba kwa ụbọchị Nkwọ ahụ kwa.

Baro Nonso na-akwa n' ụbọchị Nkwọ Mkpuda abụghị nke ya. O nwere ebe ọ na-eso ibe ya anata baro. Ebe ahụ Nonso na ụmụnwoke ndị ozọ na-eje ebute baro bụ na nke otu nwoke a na-akpọ Danga. Danga bụ onye Mkpuda. O nwere ọtụtu baro ọ na-ebunye ndị mmadụ. Ọ naghịkwa ebunye baro ndị ahụ na nkịtị. Tupu Danga ebunye gi baro, i ga-agwa ya mgbe i ga-ebulata baro ọ ga-ebunye gi, ma kwukwaa ya ego ole ọ chọrọ ka i kwụọ ya.

A maara Danga nke ọma dị ka nwoke a naghị ata ntị ya ata. Danga anaghị acho okwu mana onye ọbụla chọrọ ya okwu ga-ahụrịri nke ọ kacha eme ma matakwa ihe kpatara o ji aza Danga. Ọ bụrụ na gi na Danga kwekorita mgbe i ga-eji bulatara ya baro, gbaa mbọ hụ na i mere ka unu siri kwuo. Ọ bụrụ na ọ gafee mgbe ahụ unu kwuru, Danga ga-agwakwa gi ego ole ozọ i ga-akwụ ya. Ọ bụrụ na i jụ na i gaghi akwụ ya ego ahụ, i huzie Danga nke ọma. Ndi uwe ojii na iga ụlọ ikpe anaghịzi

amapụ Danga obi n’ihi na o teela mgbe ya bụ azụ na mmiri mekọbara ihe. Ndị maara Danga nke ọma maara na Danga ejezuola nga ugboror ato. Nke ọbụla o jechara lọta anaghị adị ya ka ihe n’ihi na ọ na-agbọ onye ọbụla ghoqoro ara ruo ebe ọ no, ntị. Onye ọ masikwara ya bürü, Danga achoghi ima.

Ọ bürü na i kwuchaa Danga ụgwọ maka baro i chọrọ ka i buru, Danga ga-agwa gi ka i lelee baro ọ na-ebunye gi nke ọma ka i mara ma ahụ o zukwara bara ahụ oke. Ọ bürü na o nwere ihe mere baro ahụ, ọ ga-agwa gi ka i hapụ nke ahụ buru ọzọ. Ihe kpatara Danga ji eme otu ahụ bụ maka na ọ choghi iji ntị ya nụ na baro o bunyere gi mebiri emebi mgbe i ga-ebulata ya maka onye achoghi ịlụ ọgụ akokwala ọnụ. Ọ bürü na baro i butere na nke Danga mebie gi n’aka, naanị ihe i ga-eme bụ iji ọso ọso ga dozie ya tupu i bulatara ya Danga. Ọ bürü na Danga nụ na baro ya mebiri, i dozie ya tupu i bulata ya, ọ gaghi enye gi nsogbu ọbụla. I biakwa ụbọchị ọzọ, ọ ga-ebunye gi. Mana, ọ bürü na baro ya mebiri, i buru ya otu ahụ bulatara ya, Danga ga-ewere baro ahụ kụwaa gi isi ma chebiri ihe

ga-esi na ya püta. O nweghıkwa ihe ga-eme ka onye dí otu ahụ bịakwá na nke ya ọzọ maka iburu baro.

Tupu Nọnso amalite ikwa baro, o gakwuuru Danga were sekpuru ala n'ihu ya riọ ya ka o nyere ya aka site n'ibunye ya baro. Nọnso kọqoro Danga ihe ya na ụmụnne ya na-agabiga, ụdịri ahụhụ ha na-ata, nakwa otu ha si azụ onwe ha n'ulọakwukwọ. Nọnso nọ na-ebe akwa mgbe o na-akosara Danga ije ụwa ya. O bụ eziokwu na Danga nwere obi mkpume, mana ọnọdụ Nọnso metütara ya n'obi nke ukwuu. Danga sị Nọnso "Nwa m ebezila akwa. Hichaa anya gi. Aga m enyere gi aka díka i siri chọq. Ebe o bụ na nwatakíri dí ka gi na-agbasi mbọ ike, na-achọ otu i ga-esi nyere onwe gi aka, aga m emere gi dí ka ọchichọ obi gi siri dí. Ana m ana ndí ọzọ ego tupu m bunye ha baro, mana o díghị ego ọbụla m ga-ana gi. Mgbe ọbụla i jiri chọq iburu baro maka ikpata ihe i ga-eri, i bia, aga m ebunye gi baro. Mana tupu i buru ya gawa ọrụ, aga m agwa gi ego ole i ga-akwuta ma i were ya ruchaa ọrụ n'ubochi. Agaghıkwa m na-ana gi ego otu m si anata ndí ọzọ n'ihi na

achọrọ m inyere gi aka.” Nọnso kelere Danga nke ukwuu were kulie, were obi ańürü lawa.

Ka o ruru ụbochị Nkwọ, Nọnso gakwuuru Danga. Danga bunye ya baro dị ka o siri kwee ya na nkwa. Nọnso buru baro ahụ banye n’ime ahịa. Ọrụ were malite! Otu nwaanyị zuchara ahịa were chọq onye baro ga-ebujere ya ihe ọ zütara n’ebe ụgboala ya dị. Ọ hụ Nọnso na baro ya, ọ kpoo Nọnso ka ọ bịa butere ya akpa osikapa na ji ọ zütara. Oge a kwakonyechara ihe ndị ahụ niile na baro Nọnso, Nònso malite ikwa baro ya na ibu juru n’ime ya. Mana mpiti kwere. Ozigbo Nònso tупру (okpa nke mbụ, tупu (okpa nke abụq, Nònso daa n’ala, baro ọ na-akwa soro ya dakwuo. Nònso na baro ọ na-akwa nakwa ibu niile dị na baro ahụ ju ala. Nònso na-ele baro, baro na-ele Nònso. Ibu niile dị na baro ahụ wusara n’otu akukụ. Nònso togborọ n’otu akukụ. Ọ bụzị ndị mmadụ nō nso, tinyekwara nwaanyị Nònso bu ibu ya na baro, jikorọ aka ọnụ were si n’ala kpolite Nònso were juo ya ma o meruru ahụ. Nònso sị mba. Nwaanyị nwe ibu were chọta onye baro ọzọ aka kara aka, o were bukötachaa ibu nwaanyị ahụ ebe

ha dōsacha n'ala were dōnye ha na baro nke ya. O were bujere ya nwaanyi ahụ n'ebe ụgbọala ya dị. Mana tupu nwaanyi ahụ apụo, o nyere Nọnso naija iri ise.

Mana mgbe Nọnso si n'ala bulite baro ya, o choputara na baro ya emebiela. Nọnso malitere tiwe mkpu akwa n'oma ahịa ahụ. Ndị mmadụ gbakọ were na-ajụ ya ihe mere ya, o sị ha na o nweghi ihe obula mere ya kama na o bụ baro Danga ka o mebirri. Na Danga ga-egbu ya ma o jiri ntị ya nụ na o mebirri baro ya. Mgbe ndị gbakojuru ebe ahụ hụrụ ka Nọnso si were na-etigbu onwe ya n'ala, ebere Nonsense mere ha, ha were tükọ ego ezigbo were ya nye Nonsense ka o gaa dozie baro ahụ.

Nonsense sekpuru ala ozigbo kelee ha maka ọzizọ ha si n'aka Danga zoputa ya. O were ego ahụ ha nyere ya tikapụ ọso ga doziere Danga baro ya. Ozigbo Nonsense buuru baro ahụ n'isi bata n'ebe a na-edozi baro, o rioro onye na-edozi ya ka o doziere ya baro ahụ ọso ọso ka o nwee ike bulaara ya Danga. Nwoke na-edozi baro hapurụ ọru o ji n'aka mere Nonsense ihe o choro.

Mgbe Nonso bulataara Danga baro ahụ, ọ kowaara Danga ihe merenụ maka na Danga jụrụ ya ihe o jiri bulatara ya baro n’oge na-ejighị ya rụo ọru otu kwesirinụ, nakwa otu ha siri kwekorita. Ihe Nonso koqoro Danga wutere Danga nnukwu nke mere na ọ kasiri Nonso obi ma gwakwa ya ka ọ dowa baro nke ahụ ma burukwa ọzọ. Ọ dọro Nonso aka na ntị ka o were na mmalite ọru baro ya na-ebugodu obere ibu n’ihi na a naghị awata ịkwa baro n’anya. Na onye amaghị anya ya anaghị akwanwu ya. Na mgbe e mechara, aka sie ya ike, ọ malite buwe nnukwu ibu. Nonso kelee ya ma werekwa ọnyü burukwa baro nke ahụ o bunyere ya tinye isi n’ahịa. Naanị ibu Nonso malitere buwe bụ ibu ndị dị obere. Onye nwere nnukwu ibu a ga-eburu ya kpoo Nonso, Nonso na-ewere baro ya gbaa ọso eleghị anya n’azụ n’ihi na ihe anaghị eme nwata ụburụ ya na-agho nkọ ugboro naabو tupu ọ mara ihe.

Tupu Nonso emechie ọru baro ụbọchị ahụ, akpa ya ejula. O nwetara ụdịri ego ọ tughị anya na ọ ga-enweta. Mgbe o bujeere Danga baro ya n’oge mgbede anyasi dị ka ha

siri kwekorita, o kelere Danga nke ukwu ma nyekwa Danga ego ole ha kwubiri na ọ ga-enye ya. Nonso gwakwara Danga na ụbuchi ahụ diiri ya mma n'ihi na o nwetara ego ọ tughị anya na ọ ga-enweta. Danga gwakwara ya ka ọ ghara ịda mba, ka o jisie ike n'ihi na Chukwu ga na-agozị ya. Danga dobiri ya ntị ka ọ gharakwa ile ụmụaka ndị ahụ lachara n'iyi anya. Ka ọ gharakwa ile ụmụaka ndị nne ha na nna ha jicha ego anya n'ihi na a naghị ama onye ga-eri ma ọ bürü na a fotughị ite n'ala.

Ka Nonso lötara na be ha ụbuchi ahụ, ọ koqoro nne ya ihe ya na ụbuchi jere. O kere ego ahụ ọ kpatara ụzọ abụo, o were ọkara nye nne ya ka o tanye n'ego ọ ga-eji zütara ha ihe oriri echị ya, ma werekwa ọkara dowe maka igu akwukwo ya.

Malite ụbuchi ahụ gawa, ozigbo a gbasara akwukwo ụbuchi Nkwọ ọbula, ebe ọzo a ga-ahụ Nonso bụ n'ime ahịa Nkwọ Mkpuda ebe ya na baro Danga na-achụ ego.

Isi Nke Isii
ONYE YA NA CHI YA YI

Ahụhụ niile ahụ Nonso na nwanne ya nwaanyị bụ Kelechi na-ata anaghị emetụta akwụkwọ ha na-agụ. Kemgbe ha malitere gụwa akwụkwọ, malite na prajmarị nke mbụ ha, were ruo na prajmarị nke ha nochà na ya ugbua, o nwebeghi mgbe ha gbara karịa onye nke ato n'ule akwụkwọ ha. Ha agbaghi onye nke mbụ, ha agbaa ndị nke abụo, maobụ ndị nke ato. Mana ọtụtụ oge ka ha na-agba ndị nke mbụ. Mgbe ọbụla ha gbara ndị nke abụo maobụ ndị nke ato, obi anaghị adịcha ha mma n'ihi na ha anaghị achọ ka o nwee ụmụntakịri na-akwu ha n'ihi mgbe ọbụla e weputara otu ha siri lelee ule. Umunne ha ndị ozọ na-amakwuazị akwụkwọ ka ha. Ha ejighị akwụkwọ ha egwuri egwu ma ọli n'ihi na ha siri na ọ bụ naanị akwụkwọ ka ha ga-eji na-achiتا aja n'ebe ibe ha no. Ọ bụ ya kpatara ha jiri sị na ọ kaara ha mma na ha nwụrụ anwụ karịa ikwusị ịgụ akwụkwọ. Na ha ga-agbasi

mbọ na-achọ ihe ha ga-arụ were kpata ego ijiri hụ na ha gurụ akwụkwọ.

N'ezie, ego Nonso na-akpata ugbua na-ezuru ya iji kwụo ụgwọ akwụkwọ, zụta akwụkwọ ndị o ji agụ akwụkwọ, ma mapụtakwara ya nke ọ na-enye nne ya ka o were na-eleru ụmụnne ya ndị ọzọ anya site n'inyeju ha afọ, nakwa iħu na ha akwusighị igu akwụkwọ.

Kelechi n'onwe ya na-agbasikwa mbọ ike n'uzo nke ya. O sikwa n'ahịa onugbu ahụ ọ na-azụ na ọru ọ na-agara ndị mmadụ were na-enweta ego o ji ahụ maka onwe ya n'ulqakwụkwọ, ma nwekwuazi nke ọ na-enye nne ya maka nletaanya ụmụnne ya ndị ọzọ. Ahịa onugbu na-agara Kelechi nke ọma na Nkwọ Mpuda. Tupu ahịa Nkwọ eruo, Kelechi na-akpata akụ onugbu n'uju, chekpọọ ha n'anwụ. Chi ụboghị Nkwọ ahụ fo, Kelechi na-anwụrụ obu n'aka, buru onugbu ahụ gaa na mmiri obodo ha a na-akpọ Ezu, nọrọ ebe ahụ fọọ ma machacha onugbu ahụ nke ọma nke na o nweghiizi ilu ọbụla ga-adị na ya. Ọ bụrụ na ọ tatụ onugbu ahụ o doo ya anya na ọ dìla mma, o buruzia ya n'omarịcha paanụ ọ

zutara, lawa. O laruo na be ha ọ hapụ ya na paanụ ya ahụ gawa akwükwo. O lọta akwükwo, o buru ya gawa ahịa. O ruo n’ahịa, ọ chọq n’otu akukụ ebe ndị mmadụ na-abia ahịa ga na-ahụ ya ga nọdụ were na-akposa onugbu ya. Nke ego ole onye chọq, Kelechi na-eresi ya. Onye chọq nke obere ego, Kelechi eresi ya. Onye chọqwanụ nke nnukwu ego, Kelechi eresi ya.

O naghi ahịa ahụ Kelechi erechaa onugbu o buuru bịa ahịa n’ihi na ndị maara ya sị na onugbu ya na-ama ezigbo mma ma na-atokwa ụtọ. Ndị kacha azụ Kelechi onugbu bụ ndị ọrụ bekee, ndị nkuzi nakwa ndị si obodo mepere emepe ebe ha nochá were lọta iħürü ndị ha hapụru n’ulọ. N’ezie, ndị Mkpuda sị na onugbu Kelechi bụ maka ndị na-eme bekee nakwa ndị ihe ọma na-adị mma. Ihe kpatara e ji ekwu ihe dị otu a abụghị naanị na Kelechi na-afọ onugbu ya nke ọma, kama Kelechi bụ nwatakiri nwaanyị na-adị ọcha nke ukwu. O naghi eru unyi. Ma n’ulqakwükwo ya, ma n’ahịa, ọ na-agba mbọ hụ na ọ na-egbuke ka ọnwa mgbe niile. Kelechi nwere akwa o ji aga ahịa. Akwa ahụ bụ n’odụ akwa ọkiriaka ka

ọ zütara ya. Akwa ahụ na-adị ya mma nke ukwu n'ahụ. Mgbe ọbụla o yinyere akwa ahụ n'ahụ, akwa ahụ na ahụ ya na-abụ pem! Ọ bụ otu ugboro ka Kelechi na-eyi akwa ahụ n'izu. Ụbọchị ahụ o ji eyi ya bụ ụbọchị Nkwọ Mkpuda, ụbọchị ọ na-ere onugbu a fɔrọ afọ n'ahịa. Mana ọ na-abụ ọ gachaa ahịa Nkwọ lọta, ọ na-agba mbọ súchaa akwa ahụ nke ọma ijiri chebiri Nkwọ ozọ. Ọ naghị ekwe ka inyi ọbụla metụ n'akwa ahụ.

Kelechi bụ nwatakịri nwaanyị mara mma nke ukwu. Ihu ya dị sam. Ahụ ya niile, malite n'isi ruo n'okpa, bụ ịgba. Ọ bụ eziokwu na a mụnyere ya n'ezinaulo ndị ogbenye, mana Chi ya ji mma were ghụọ ya ahụ. Ọ na-abụ Kelechi yichaa akwa ọkịrịka ya, ọ maa mma kariạ ụmụaka ndị ozọ nne ha kwaara akwa ọkwụkwa, maobụ ụmụaka ndị ahụ a na-azütara akwa ndị ahụ e si n'ala bekee bubata. Kelechi n'onwe ya anaghị ahụ mma ahụ ọ mara. Ọ naghị echeta na ọ mara mma. Ọ bụ ndị ezi na-ahụ mma ya ahụ niile. Naanị ihe bụ mkpa Kelechi bụ otu ọ ga-esi baara onwe ya uru, otu ọ ga-esi gụọ akwụkwọ nke ọma, na kwa otu ọ ga-esi nyere nne ya na

ümünnne ya aka. N’ihi na ọ sị na onye ọbụla machara mma mana ọ gughi akwukwọ na mma onye ahụ ezughị oke.

Onodụ a Kelechi hụru onwe ya na ya mere ya ọ naghi ekwe eso ụmụaka ibe ya. Ọ siri na ụmụaka ndị ahụ nwere ndị na-emere ha, mana ya onwe ya enweghi onye na-emere ya. Nna ụmụaka ndị ahụ na nne ha na-enye ha ihe ọbụla ha chọro mana ya bụ Kelechi bụ ihe ọ kpatara ka o ji enyere onwe ya aka ma n’ulọakwukwọ, ma n’ulọ ha. Ozọ kwa bụ na ọ naghịkwa enwe ohere ọbụla maka ịpu ọrịri maqbụ gwurie egwu. Maka na mgbe ọbụla a chọro ya, a hụghị ya n’ime ikpa ebe ọ na-arụru mmadụ ọrụ, a hụ ya na mmiri Ezu ebe ọ na-afọ onugbu, maqbụ ọ nọrọ n’ahịa ebe ọ na-ere onugbu ya.

Mgbe Kelechi malitere ịtụ mgbere onugbu a fọrọ afọ, ọ bụ onugbu dị na be ha ka o jiri malite. Otu Kelechi siri malite ire onugbu bụ na otu ụbọchị, Kelechi gara n’ahịa ịzutara nne ya ihe ọ ga-eji sie ofe, ka ọ hụru ndị na-eregacha onugbu a fọrọ afọ. Kelechi were kwekorita n’uche ya na ọ ga-erenwu ụdịri ahịa ahụ ebe ọ bụ na ha nwere ọtụtụ

ukwu osisi onugbu na be ha. Na be Kelechi ha, ọ dị ka ọ bụ naanị osisi onugbu ka ha jiri gbaa be ha ogige. Akụ onugbu na-abụ atụrụ tawa na be ha mgbe niile. A ga-asị na Kelechi ha bara naanị oğaranya akụ onugbu n’ihi na akụ onugbu dị gbanyụ na be ha. O nwebughị ihe ha ji ya eme. Akụ onugbu na-adị na be ha malite n’afọ ruo n’afọ. Naanị ofe ka ha ji ya esi ụbochị ọbụla ha chọqo ite ofe onugbu. Ndị agbataobi ha chọqo ite ofe onugbu, ọ bükwa na be Kelechi ha ka ha na-eje akpata akụ onugbu na nkịtị, na-akwụghị ụgwọ ọbụla. Malite mgbe Kelechi dị na nwata, mgbe ọbụla ndị be Kelechi ha chọqo ite ofe onugbu ọ bụ օru Kelechi ikpata onugbu ma fọọ ya nke ọma maka ijiri tee ofe. Na mbụ, ọ bürü na Kelechi afotaghị onugbu nke ọma, nne ya na-ata ya ahụhụ, baara mba ma kókwaa ya ọnụ na onye ha ka ya amaghị afọ onugbu. Ọ bụ n’uzo dị otu a ka Kelechi si were bürü ọkachamara n’ifọ onugbu.


Ka Kelechi maliteziri mgbere ahịa onugbu a fọọ afọ, akụ onugbu niile ahụ dị na be ha anaghịzi ezuru ya ire n’ahịa. Ihe Kelechi na-emezi bụ iga na nke ndị agbataobi

ha nwechara osisi onugbu ga kpata akụ onugbu ga-ezuru ya. Ọtụtụ ndị agbatobi ha ọ na-akpara akụ onugbu na nke ha anaghị ana ya ego ọbụla n’ihi na ha sị na ọ bụ ụzọ ahụ ka ha ga-esi na-agba ya ume na mbọ niile ahụ ọ na-agba banyere onwe ya na ndị be ha. Ufodụ bükwanụ ndị na-ana ya nwantakiri ego ma o rechaa ahịa n’ihi na ha sıri na o si n’onugbu ahụ enweta ego. Umụ ndị ahụ niile Kelechi na-aga na nke ha akpata akwụkwọ onugbu ọ na-ere n’ahịa na-ahụta ihe ahụ Kelechi na-emē dị ka ụdịri ọrụ dịri naani nwaogbenye. Mana Kelechi na-arụ ya bụ ọrụ chọpụtara na ọ bụ ụdịri ọrụ na-azopụta nwaogbenye n’ihi na o nweghi mgbe ọbụla o jechara ahịa ọ naghị eji ochị aloṭa. Ego ọ na-enweta na-eju ya afọ ma na-agbakwa ya ume. Ikwụ ụgwọ akwụkwọ ya abụghịzi nsogbu n’ebe ọ no nakwa ebe ụmụnne ya no. Ego ọ na-akpata na-ezuru ya iji kwụọ ụgwọ akwụkwọ ya nakwa nke ụmụnne ya ma mapụtakwa nke ha ji enyere onwe ha aka n’ezinaylo ha.

Ugbua, ahịa onugbu Kelechi na-azụ na-agà n’ihu nke ọma karịa otu ọ turụ anya. Otu ọ masiri onugbu o buuru gaa ahịa hara, ndị

mmadụ na-ebugodu uzọ zuchaa nke ya tupu ha azụwa nke ndị ọzọ buuru bịa ahịa. N’ihi nke a, onugbu Kelechi na-ebu aga ahịa na-ebu nnukwu ibu. O bụaghịzi naani na nke ndị agbataobi ha ka ọ na-agba akpata akụ onugbu. O na-agakwauazi na nke ndị ogbe ha niile na Mkpuda na-achọ ebe ọ ga-akpata onugbu. E nweghi ezinaulo e nwere osisi onugbu na Mkpuda Kelechi na-amaghị. Ndị ọbụla nwere onugbu, Kelechi kpachaa onugbu na nke ha, ọ na-ajụ ha ego ole ọ ga-enye ha n’onugbu ọ kpaara. Ufodụ na-anara ya ego ole ha na ya kwubiri. Ufodụ na-ahapükwanụ ya ka ọ lawa.

Mana o mechaziri, akụ onugbu Kelechi na-akpata na be ndị mmadụ na Mkpuda anaghịzi ezuru ya. O were malite zụtawazie akwükwo onugbu n’ahịa Nkwọ Mkpuda. Ka o si eme nke a bụ na ọ bụrụ na o buru onugbu a fọrọ afọ gachaa ahịa, rechaa ya, ọ na-esi n’ego o retara were zụtakwa akụ onugbu ọ ga-afọ maka orire n’ahịa Nkwọ Mkpuda ọzọ na-abịa. O zütachaa akụ onugbu ndị ahụ, ọ na-agba ha n’anwụ maka ihi ahị ka ọ ghara igbaricha agbari ma ọ fowa ya.



ọnwụnwa mgbe ụfodụ. Kelechi kwadochara ahia otu ụbọchị Nkwọ, were buru ougbu ọ fojuru paanụ ya gawa ahịa. Kelechi zụrụ nnukwu paanụ ahụ ọhụrụ. Paanụ ahụ nwekwara okwuchi. Onugbu Kelechi bu aga ahịa ụbọchị ahụ dị nnukwu karịchaa ndị ọ na-erebu. Kelechi kwadoro onwe ya nke ọma ma nwee olileanya na ahịa ụbọchị ahụ ga-akacha

ibe ya mma. O kwadoro gawa ahịa ozigbo o si n'ụlọ akwükwo lọta tögbo akpa akwükwo ya. O bụkwa n'uzo ụtụtụ ụboghị ahụ ka o jere fọ onugbu ndị ahụ n'iyyi Ezu. Ka Kelechi bukwa ngwaahịa ya ahụ aga Nkwọ, o nwekwara nchekwube na ego ga-eju ya akpa ma ọ lọtawa. O kpekwara ekpere nke ọma dì ka o si eme tupu ọ gawa ahịa. N'oge eteghi aka, Kelechi buru onugbu ya bata ahịa.

Mana tupu o rute n'ebe ahụ ọ na-anọ were na-eresị ndị mmadụ onugbu, njinji jiri. Giṇi mere? Nnukwu ụkwụ kporo Kelechi, Kelechi amaghi mgbe ụkwụ ahụ jiri kpoo ya. Ebe ozọ ọ hüziri onwe ya na paanụ onugbu ya o bu n'isi buzị n'ala. Paanụ onugbu ahụ si n'isi ya daa n'ala, onugbu niile dì n'ime ya kwafuchaa, paanụ gaa n'otu akukụ ga kpudo ihu n'ala. Mgbe Kelechi si n'ala ebe ọ dara kulite, were chetachaa ahụhụ ọ tara ka o siri laa n'iyyi, obi chọq ịmapụ ya. Ndị mmadụ gbakorō ebe ahụ ozigbo ihe ahụ mere. Ufodụ bụkwa ndị maara Kelechi nke ọma, ma bùrụkwa ndị ihe mere Kelechi wutere nke nnukwu. Otụtụ n'ime ha jikorō aka ọnụ kulite Kelechi, ma gwakwa ya ka o jide obi ya aka.

Mana ihe ndị ahụ ha na-agwa Kelechi anaghị aba ya ntị n'ihi na ariri juru ya obi. Kelechi malitere ozigbo bewe akwa ụwa ya were na-ajụ Chi ya, “Gini ka mụ mere n'ụwa a? Ọ bụ mụ kere onwe m? Kedụ ihe kpatara m ji ata ụdirị ahụhụ a? O nwere onye mụ rịọrọ ka ọ kpoputa m n'ụwa a? Kedụ ihe kpatara mụ ji ata ụdirị ahụhụ a? Kedụ ihe kpatara ụwa m jiri karachaa ụwa ụmuaka ibe m ndị ozo njo? Chukwu biko, ọ bụrụ na ị na-ele anya n'ihi were na-edozi ọnodụ mmadụ, biko leenụ m anya n'ihi n'ihi na ihu m juputara n'anyammiri. Ọ bụrụ na ọ bụ ekpere ka i ji azoputa nwa ogbenye, biko geenụ ntị n'ekpere m. Chi m, kedụ mgbe ọnodụ anyammiri m a ga-aghorọ m ọnodụ ọny? Chi m, kedụ ihe I chọrọ ka mụ mee? Biko ebola m akpa nnu ma nodule n'elu ya hakpo m mmiri n'isi. Chi m, kedụ ihe ị chọrọ ime m oo! Zaa m ya o o! Asị m Gi..?

Ihe ndị a bụ ihe Kelechi ji oke akwa na anyammiri were na-ekwu. Ndị mmadụ na-eji ya ka o mechie ọny mana ọ naghị ekwe njite. Mgbe ndị mmadụ nọ ebe ahụ hụrụ na Kelechi chọrọ iji akwa begbuo onwe ya, ha gwara ya

ka o hichaa anya ya n'ihi na o nweghi ihe merenụ agaghị ahụ ụzọ a ga-esi soo ya. Na ọ bụ ihe mebiri, na mmadụ anwughị. N'egbughi oge ọbụla, otu agbara nwaanyị nọ ebe ahụ tinye aka n'akpa o ko, were otu puku naīra nye Kelechi. Ndị mmadụ ndị ozọ nọ ebe ahụ akwa Kelechi na-ebe wutere nke ukwu malite ozigbo tūwara ya ego. Tupu ndị niile gbakorō ebe ahụ agbasaa, Kelechi enwetala ego karịri ego ọ gaara ereta n'onugbu ya n'ubochị Nkwọ ahụ.

Mgbe Kelechi hụrụ na ego ejula ya aka, o sekpuru ala n'ahịa ahụ kelee Chi ya, ma sị Ya na o werela nke ahụ mata na onye ọbụla ya na Chi ya yi, na ọ dighị ihe ga-eme ya. N'ezie, ọ dighikwa mgbe ihe ga-eme onye ahụ. Kelechi kulie, tichapuchaa aja niile dị ya n'ahụ, hichaa anya ya nke oma, sekpuru paanụ ya na okwuchi ya n'aka, lawa na be ha n'qńu.

Isi Nke Asaa

**NNOKỌ NDỊ OTU ‘KAMA Ọ GA-ADỌ
N’ITE’**

Tupu mmadụ akwusi ihe maara ya ahụ, ọ na-adị ka e siri n’okụ. Ọ bụ ya kpatara ndị Igbo jiri sị na arusị ọbụla na-eri asaa, ọ bụru na o righị asaa, ahụ anaghị adị ya mma. Ọ bụ eziokwu na ezinaulo Nnadi na-ata nnukwu ahụ, mana oke mmanya Nnadi na-ańụ na-emē ya ka ọ hapụ ịma onye nwurụnụ üzü akwa ya n’ahịo. Na ezinaulo Nnadi na-anwụ anwụ abughị maka Nnadi. Na ha niile kpodochara isi n’ala, chilie ọkpa ha elu, abughị ihe Nnadi chọrọ inụ. Naanị ihe Nnadi na-ekwu bụ ka onye ọbụla n’ime ha chọwa onwe ya. Onye gbachikwanụ nkịtị lewe ya anya, mmiri erie onye ahụ.

Udirị mmanya Nnadi na-ańuzi ugbua na Mkpuda bụ nke onye ọbụla bụ onye Mkpuda na-anuzi ụda ya. Mgbe niile ka ọ na-ańụ aja laara aja. Nke ugbua bụ ọ nüchazie, ọ dachie ụzo. Akụko banyere ụdirị mmanya a

Nnadi na-ańu na kwa ọnọdụ ezinaulọ ya bụ nke ndị Mkpuda jizi anọ egwu ọnwa. O nweghiżi onye ihe ahụ ọ na-eme na-atozi ụtọ. Obi na-agbowá ndị Mkpuda n'udịri nzuzu ahụ Nnadi na-ezuzu ọkachasi ma ha cheta udịri ahụhụ nwunye ya bụ Chiebo na ụmụ ya na-ata.

Ndị Igbo sị na ọnwụ ga-egbu nwankịta anaghị ekwe ya anụ isi nsị. Maka na ọnwụ chọq igbu okorobia, o mee ya o chefuo na ihe na-eku ume na-anwụ anwụ. Mgbe ọbụla mmadụ mekatara ihe were meruo ya n'udị ga-eme ka onye ọbụla leghara ya anya, onye dị otu ahụ werezia aka ya mara na ọ bụ ya ga-ekpo ihe ọbụla ọ zakobara. Ibu, otu ọ masiri ya hara n'ibu, na ọ bụ ya ga-ezitu ya onwe ya. Nnadi n'ukatarà mmanya otu abalị were n'ụnụe onwe ya iberibe n'ahụ.

Nnadi gachara ọru otu ụbọchị were rụta nnukwu ego. Ihe o jiri bürü nnukwu ego bụ maka na ego ọ rütara ụbọchị ahụ karichara ego ndị ọ na-arụtabu n'ubọchị ndị ọzọ garala aga. Ka ọ lọtara ọru n'ubọchị a na-ekwu ihe a, o were ego ahụ niile ọ rütara tinye n'akpa nika ya, doo ihu ya n'ọdụ mmanya nne

Chiamaka. Ozigbo ndị ọ́nyu mmanyá ibe ya hụrụ ya, ha malitere tuwe ya aha n’ike n’ike, ‘Onye isi Ọkanga! Onye isi Ọkanga!’ Nnadi na-eweliri ha aka elu n’ihi na akụ na-esi obi ike. Tupu Nnadi erute na nke nne Chiamaka, o yipütalari akwa elu ahụ ya, chikwasa ya na nkuubu aka ekpe ya. Naanị níka ya bụzì ihe dí ya n’ukwu. Mbata Nnadi batara n’odụ mmanyá nne Chiamaka mere ka nwaanyị ahụ tūlie mma ya elu ma ghoròkwa ya n’ihi na ọ maara na e zuola ka a ha eri udele, na ihe fozirinụ bụ ka a tötuo ngiga.

Ihe kpatara ndị otu Nnadi n’ihe gbasara ínyu mmanyá, ji nwee nnukwu obi ańyurị mgbe ha hụrụ ya bụ na Nnadi bụ nwoke ọ na-abụ ọ na-ańy mmanyá, ọ gbaa mbọ hụ na ndị otu ya sokwa ya ańy. Onye ọbula ejighị ego ọ ga-eji n’uọ mmanyá bìara n’uọ mmanyá, were hụ Nnadi, ejidela n’aka na ọ ga-ańyuriri mmanyá. Nnadi abughị ụdirị mmadụ na-abụ ọ n’uba mmaya, ọ hapụ inyetụ ndị nọ ya n’akükü. Ọ na-atọ Nnadi ụtọ nnukwu maqbụrụ na mmanyá na-egbu ya ma na-egbukwa ndị ozọ.

Nne Chiamaka na-achokwa ka Nnadi na-azụ ya ahịa n’ihi na ego ọbula sooro Nnadi

were bija n'odu mmanya anaghị eso ya alaghachi be ya. Mana nke kacha ato nwaanyị a ụtọ bụ na o bụrụ na Nnadi n'uchaa mmanya were jide ya ụgwọ, na o naghị ahịa ahụ tupu o kwụọ ya ụgwọ ahụ. Ihe Nnadi jikwanụ eme otu a bụ ka o were nwhee ike were na-ańụ mmanya otu o siri chọq na mgbe ọbụla o jiri chọq na nke nne Chiamaka, ma o ji ego maqbụ na o jighị ego. Mgbe ụfodukwa, ọbụru na Nnadi ejighị ego were bata n'odu mmanya, ndị otu ya anaghịkwa ahapụ ya n'ihi na o bụrụ ya, o gaghị ahapụ ha. Nnadi na-abụ onye ikpeazụ na-esi na nke nne Chiamaka ala na be ya mgbe ọbụla ya na ndị otu ya zukorọ ebe ahụ. O bụrụgodu naanị ya bijara n'odu mmanya ahụ, o naghị ekwe alaru be ya tutu o hụ na nwaanyị o bijara na nke ya akwadowela imechi. Mana nke ụbọchị a o ji nnukwu ego, ya na ndị otu ya gbara mbọ were hụ na ha mere ka nne Chiamaka notekwuo aka karịa otu o si anọ. O bụ ka oge nwaanyị ahụ ji emechi izu ahịa ụbọchị ruru, ka o dị ka o bụ mgbe ahụ ka Nnadi na ndị otu yamalitere n'uba nke bụ mmanya. Egwu mmanya na-ada n'elu, na-ada n'ala. Onye ọbụla si ebe Nne

Chiamaka na-ere mmanya were gafee na-eche na o nwere mmemme pürü iche ọ na-eme ụboghị ahụ. Mana onye lee anya ebe ahụ nke ọma were hụ Nnadi, ọ na-achigbu onwe ya n'ochị n'ihi na ọ na-amata ozigbo na ọ bụ ‘nnokọ ndị otu kama ọ ga-adọ n'ite ka ọ doro n'afọ.’

Ọ na-abụ ha gükata egwu, ha akwusị were malite ikọ akụkọ dị icheiche banyere ụwa. O nweghi ụdirị akụkọ anaghị esi ha n'ọnụ apụta. Akụkọ niile, ma nke ochie ma nke ọhụrụ, bụ n'ọnụ ha ka e si anụ ya. Ihe niile mere n'obodo Mkpuda bụ n'ọnụ ha ka e si anụ ya izizi n'ihi na o nweghị ezinaụlo ha amaghị ka o si were dị na be ha ahụ. Ihe ojoo ọbụla, maqbụ ihe ọma ọbụla e mere na Mkpuda, ọ bụ na nke nne Chiamaka ka ha na-anị akọ maka ya. Ọ bụ ọnodụ dị otu a kpatara ndị Mkpuda niile jiri mara ọdụ mmanya nne Chiamaka ahụ dị ka '**Redio Mkpuda.**' Maka na i chọqị ịnụ akụkọ ụwa banyere Mkpuda i gaa ebe ahụ.

Mgbe ụfodụ ka ọ na-abụ ha nükata mmanya, ha amalite lụsawa onwe ha ọgu. I kirichaa ọgu ndị ọnụ mmanya na-alụ, ochị

atogbuo gi. Ha nujuchaa mmanya afø, were malite ilu oğu, a na-amatakwa na ọ bụ mmanya nọ ndị ahụ n'ime na-alu oğu ahụ. Ọ na-abụ ha pichaa aka ọkpọ, ha ahaapụ onye kwesiri isu ya, were ya suo onye ozø nọ ha n'akụkụ. Mgbe ụfodụ kwanụ, ka ọ na-abụ mmadụ abụọ na-akwado ilu oğu bakatara onwe ha mba, ha anaghị mgbe ha sürü ike n'ala n'enweghi onye obụla metürü ha aka. Ha na-anokwa n'ala ebe ahụ na-aba mba ka a hapụ ha aka ka ha gbuo mmadụ. N'ezie, oğu ndị mmanya na-abụ oğu ochị. Ha na-anokata bawara onye ha ahughị anya, mba.

Ozø kwa bụ na ha na-eji ọnụ eme onwe ha nsi mgbe obụla mmanya malitere gbuwe ha. O nweghi ụdiri ọnụ ha anaghị akọ onwe ha. Njakiri ha na-amarita onwe ha bụ njakiri ọ ga-abụ a maa onye anya doro nke oma, ọ laruo na be ya, o chewe ụwa ya. Ihe nzuzo abughị maka ha. Ihe obụla a na-ezo ezo bụ nke ha na-agba n'anwụ, ma mee ka ntị obụla nụ ya. Mana ka o si kacha ewute bụ na ọnụ niile ahụ ha na-akọ onwe ha nakwa njakiri niile ha na-amarita onwe ha enweghi ihe obụla ọ na-ewepụ ha n'ahụ. Ọ gaghi adị ha ka

ihe ọbụla. O nweghi ihe ha na-eji ya kpọro n’ihi na ọ naghi eme ha ka ha kwusi ndu ojoo ha.

Abalị ụbọchị ahụ pürü iche ha na Nnadi ji mmanya were na-egbu onwe ha, ha jikwa ọnụ were na-eti onwe ha aki. O nweghi ụdiri ihe ha ejighị ọnụ agwa onwe ha ụbọchị ahụ. Ọ bụ eziokwu na ọ bụ Nnadi na-azụta mmanya ha na-ańu ụbọchị ahụ, mana ha ahughị ya hapụ. Ha ji ọnụ mee ya nsi ụbọchị ahụ. Mana o nweghi ihe Nnadi ji ihe niile ndị ahụ ha na-agwa ya kpọro. Naanị ochị ka ọ na-achi ha n’ọnụ ahụ niile ha na-akọ ya. N’ezie, mmiri na-ama mkpume bụ ahụ ka ọ na-agħu ya.

Ka ha n'ukatara mmanya ụbọchị ahụ were chọputa na chi ejimiwela, ha malitere lawa otu, otu. Onye lawa, ọ naghi agwa ibe ya. Otu e si ama na onye ahụ ahapula ndị ọzo lawa bụ mgbe e lere anya ka ọ laghachi, a hughị ya, a mara na ọ laala. Mgbe ndị ha na Nnadi na-ańuko mmanya jjiri nwayoo milachaa na be ha, naanị onye ọgbọ ribidoziri bụ Nnadi. Mmanya na-egbu Nnadi n’abalị ụbọchị ahụ enweghi atu, nke mere na ọ maghi

mgbe ndị otu ya jiri hapuchaa ya n'odu mmanya nne Chiamaka, were mipuchaa, lakpuchaa na be ha, ma hapuzia naani ya ebe ahụ. Nnadi nökata, ọ kpoo otu onye na ndị otu ya ahụ ma gwakwa nne Chiamaka ka o were mmanya nye onye ahụ ọ kporo aha. Nne Chiamaka achịa ya ọchị ma gwakwa ya na ọ bükwa naani ya foziri n'ogbo.

Ọ na-abụ ndị otu Nnadi, ndị ha na ya malitere nụwa mmanya na-ala na be ha, Nnadi echee na ọ bụ ọbịbịa ka ha na-abịa. Onye kulie ka ọ laa, Nnadi asị onye nke ahụ ‘Nnqo! Were oche ka mü nye gi mmanya. Ọ bụ ọnodu dị otu a ka ndị niile ha na Nnadi nụkoro mmanya n'abalị ahụ jiri mara na Nnadi ewerela mmanya nụrie onwe ya ma nụnye onwe ya iberibe n'ahụ. Na ọ maghizikwa onwe ya n'ihi na ọ malitela ka o si eme ma ọ nụo mmanya nnukwu. Mgbe ụfodu bụ mkpola ka a na-akpola ya na be ya. Ọ bükwa ndị ha na ya na-ańukọ mmanya na-akpola ya ma ọ bụrụ na ha nwee ohere ime nke ahụ. Mana nke ụbọchị ahụ, a na-ekwu maka ya, ha niile hapuru ozu nwuru anwụ ka o were aka ya lie onwe ya.

Oge nne Chiamaka hụru na Nnadi amaghị na ibe ya alachaala, o gwara Nnadi ka o kwado ụla n’ihị na o chọla imechi ahịa nke ụbochị ahụ. Mana o na-agwa Nnadi ka o kulie lawa na be ya, Nnadi a na-agwa ya ka o wetakwuoro ya mmanya. Nne Chiamaka jụru na o gaghizi enye ya mmanya ọzọ site n’igwa ya na mmanya agwula. Nnadi anaghị ege ntị n’ihe o na-ekwu n’ihị na Nnadi na-agwa ya ka o chọ ebe ọbụla mmanya dị wetara ya. Mana nne Chiamaka baara ya mba ka o kulie lawa n’ihị na o naghi achọ ozu o ga-akwa. Nnadi o na-agwa na-abụ o kwuo otu okwu, o rahụ otu ube ụra. O meghee anya ya, o juo ase mmanya.

Mgbere nne Chiamaka chọputara na Nnadi esila n’ụwa nke mmadụ were gafee n’ụwa nke mmanya, o malite chewe ihe ya na Nnadi ga-eje. N’ihị na o gbachi nkịti, Nnadi arahụ n’odụ mmanya ya nke ga-ebutere ya aha ojọọ n’obodo. O kpebiri na o gaghị ekwe ka nke ahụ mee. Nne Chiamaka were kulie gaa n’oche ebe Nnadi dịna were na-arahụ ụra, kpọtẹe ya ma gwakwa ya ka o si n’oche ahụ kulie ma sowe ya ka o gaa gosi ya ebe o

doweere ya mmanya ọ ga-ańu. Nnadi kulie ozigbo sowe nne Chiamaka. A sı̄ na ọ bụ ihe onye na-asara ka e ji enweta ya. Maka na ọ bụ ihe anụ asara ka e ji amata ya n’onya. Mgbe nne Chiamaka hụrụ na Nnadi na-abụ ọ gaa nwatakiri ije, ọ daruo ala, nne Chiamaka sekpürüzie ya n’aka ka nwatakiri were tanye isi n’uzo Nnadi si ala na be ya.

Ha na-agà, Nnadi a na-ajụ ya, ‘Kedụ mmanya i sı̄ na i ga-ebunye m? Ọ bụ mü nödüzia ala ebe a?’ Nne Chiamaka na-asi ya, ‘Anyị erubeghi ebe mmanya i ga-ańu di. I nödükwa ala ebe a, i mara na mmanya agaghi erutu gi. Sowe m. Anyị ruo, aga m agwa gi. Mgbe nne Chiamaka hụrụ na ọ kpopütala Nnadi n’odụ ahịa ya, o were nwayo hapuzia ya n’uzo, were sizia Nnadi lawa na be ya n’ihi na ibe ya alachaala. Ọ bürü na o ruo na be ya ka ọ nükwo nke ọ nuforø. Ozigbo nne Chiamaka hapuru Nnadi, o jiri qos oso were laghachi n’odụ mmanya ya, kpochie ụlo ahịa ya, were otugwo tanye n’akpa ya, lakwuru ndị be ya n’ulọ. Ụdiri ihe ahụ ọ hụrụ n’aka Nnadi abughiri ya ihe ọhụrụ n’ihi na ọ bụ ụdiri ihe ọ na-ahụ ọtụtụ mgbe n’ebe ahụ ọ na-ere

mmanya. O maara nke ọma otu ya na ha si eje, maka na onye ọbụla mütara onye mkpumkpu na-ama ka esi eku ya.

Ozigbo nne Chiamaka duputachara Nnadi n'uzo were hapụ ya gbalaa, Nnadi tōkiri. Nnadi amaghịzi uzo o si ala na be ya. O maghịkwa uzo ọ ga-esi laghachi na nke nne Chiamaka. Ebe niile juru ya eju n'anya. Ohịa niile digasi n'akukụ uzo dicha ya ka mmadu. Okporo uzo ebe ọ kwụ dizia ya ka ute. Ezigbo ikuku kuo, ọ dí ya ka ya dīnazia ala n'okporo uzo ahụ. O gaa n'akukụ uzo, ahịhịa metụ ya n'ahụ, ihe ga-apụ ya n'ọnụ bụ, 'Dalukwanụ o o!' O kwugharikatara ebe ahụ nne Chiamaka hapuru ya, mechaas tinye isi n'uzo be ya. O maghịkwa na ọ bụ uzo be ya. Uche onye mmanya anaghị ezucha oke. Naanị ihe o mere bụ i soro uzo gawa dí ka o siri hụ ya. O gakata n'uzo, ọ baa n'ohịa kelee ahịhịa dí n'ohịa, ma pütakwa sorokwa uzo na-agá.

Ka Nnadi na-agá n'uzo, ọ dīghị onye ọ na-ezu n'uzo, ma ndị na-agá aga, maobụ ndị na-ala ala. Chi ejimiela nnukwu. O fodụru nwantakiri ka a banye na ndeeri abalị. Ndị mmadu alakpuchaala. Ebe niile adaala owu.

Naani akwa nnunu na olu Nnadi ka a na-anuzi. Ka Nnadi na-agag ka ọ na-ekele ahịhịa ndị kwuchcha n'akụkụ ụzọ, ma na-agukwa egwu. Ọ gụo egwu, gụo egwu, ọ gwa ha ka ha na-ekwerenụ ya egwu.

Ọ kwa ndị Igbo sị na ihe na-eme mmadụ na-esite n'ihe onye ahụ na-eme. Ka Nnadi nọ n'elu mmanya were soro ụzọ ogologo na-agag ka mmiri erughị eru nọro were makachaa ya ahụ. Ọ bụ eziokwu na mmanya Nnadi jiri nụrie onwe ya n'abalị ahụ na-anyu ya anya, mana ihe karịri mmanya ahụ na-egbu ya mechara zute ya n'ụzọ. Ọ bụ n'ụzọ ahụ o si were na-ala ka ọ nọro kpotuọ.

Isi Nke Asatq

AMAGHỊ M NA Q GA-ADỊ OTU A

N'ezie ọ bụ onye ajo chi ka mmiri na afanye n'eze. Onye ajo chi ya bụ Igweka. Igweka bükwa onye Mkpuda. Ya na Nnadi si n'otu ogbe. Ulọ ya eteghi aka nnukwu n'ulọ Nnadi. Ọ bürü na a nọro be Igweka kpoo onye nọ na be Nnadi oku, onye ahụ ga-aza. Igweka lụrụ nwaanyị ọhụrụ. Mgbe niile ka ya na nwunye ya ahụ na-akpotu. O ruo otu ụbochị, Igweka gawa ọru, nwunye ya kwakorọ ngwongwo ya gbalaa na be nna ya n'Umụokwu. Umụokwu bụ obodo didebere Mkpuda. Ha na ndị Mkpuda na-alukorịta nwaanyị. Ndị Mkpuda a na-alụ n'Umụokwu bara ụba. Ndị Umụokwu a na-alụ na Mpuda bụ atụrụ tawa.

Aha nwunye Igweka bụ Nwije. Kemgbe Nwije na Igweka lụrụ di na nwunye ka ha abụo na-anị n'elu ọgu na mgbia. Igweka kwaturu Nwije taa, echi Nwije enuturu Igweka. Mgbe niile, ọ na-ahịo n'elu, na-ahịo n'ala, n'ulọ ha. Ike agwula ndị agbataobi ha n'ikpere ha udo. Ndị agbataobi ha sị na okwu

banyere Nwije na Igweka anyila ha na ndozi. Nke a mere ka ha gbakutazia ha azu, ma gwakwa ha ka ha werezia aka ha kpaara onwe ha udo, ma duokwa onwe ha odu.

Oge ọbuла ka ndị na-abịa idoziri ha okwu na ụka na-adapütara ha, na-achọ ka ha mata ihe na-esere ha okwu mgbe niile. Kwa mgbe a jụrụ Nwije ihe na-ebutere ya na di ya esemokwu, naani ihe ọ ga-agwa ha bụ ‘Unu ajuzịla m. Hapụnụ m o o! Ọ bụ akaraaka m o o! Unu sị m kwuo gini o o? Amaghị m na ọ ga-adị m otu a. Ibe mü na-alụ di, m na-alụ ndidi. E digbuola m onwe m n’ihe. Agaghịzi m edinwu o o! Obi ga-agbowwa m n’ụlo Igweka. Ọ bụ otu a ka ndị ọzọ luchara di na nwunye si alụ nke ha o o? Alụm di na nwunye nke m gbara m ghariji. Gini ka mü ga-akowa hapụ ibe ya? Biko gwanụ m. Asị m.....?’

Igweka na-ekpesakwara onye ọbuла gere ya ntị otu obi siri dị ya njọ n’aka nwunye ya bụ Nwije. Oge ọbuла a jụrụ ya ihe bụ nsogbu ahụ na-eselite isi ya elu mgbe niile n’ezinaụlo ya, ọ na-asị ha ‘Onye ekwela ka ọ biara ya. N’ezie onye ọ biaara ga-atokiri otu a

m siri tōkiri ugbua. Ibe m na-alüta nwaanyi ga-abu nwunye ha, mü ga lüta okwu na ụka, ọnwụ m, na ọnwụnwa ga-edula m mmụo. Kemgbe m kpobatara Nwije n'ulọ m ka mü jiri si na mmadụ pụo. Legodu ka mü dizi ugbua. Onye i na-ahụ ugbua, o bụ ya bụ Igweka i maara maka ya tupu o lụo nwaanyi? Chai! O bụ ihe a bụ ihe ndị ahụ a na-ekwu banyere nwaanyi. Amaghị m na o bụ otu a ka o ga-adị m. O bụ otu a ka unu ndị lürüla nwaanyi na ndị nwunye unu si ebi? Biko, zaanụ m o o!’

Naani ndümmodu ha na-enye ya bụ na o bụ nghọta ka di na nwunye ji ebi. O buru na ha enweghi nghọta n'etiti ha onwe ha, ha agaghi ebinwu. Nwunye Igweka dì ime ọhụrụ, o bukwa afọ ime ahụ gbalaa na be ha. Mgbe Nwije na-agbapụ na be Igweka, o gwara ndị agbataobi ha na o buru na Igweka bata, ka ha gwa ya na na o gara be ha. Ka Igweka batara ụbọchị ahụ, e zichaa ya ozi nwunye ya si ka e zie ya, o choputara ozigbo na o bụ mbombọ ọsọ ka nwunye riri. O lere anya na be ya were hụ na nwunye ya tutukoro

ihe niile dì ya mkpa o jiri biri na be ya, were doo ihu na be nna ya.

Igweka nwere ọgbatumtum. Mana ahụ ezuchaghi ọgbatumtum ya ahụ oke. Ihe ọgbatumtum Igweka na-arịa kariri akari. Igweka enwéghíkwa ego ọ ga-eji gwọọ ọgbatumtum ya orịa ndị ahụ niile digasị iche iche ọ na-arịa. Ọ kwa onye rijuo afọ, o maputara ya nke ọ ga-enye arusi. Igweka sị na ọ hụbeghi ego ọ ga-eji hazie onwe ya, ma ya fofukwa nke ọ ga-eji dozie ọgbatumtum ya. Mana otu ihe dì egwu bụ na mgbe ọbụla Igweka suzere ọgbatumtum ya, ọ na-aza ya ma burukwa ya gaa ebe ọ chọrọ iga ma bulatakwa ya. Mana, onye ọbụla hụru Igweka na ọgbatumtum ya na-amata ozigbo na ọgbatumtum ya bụ ‘**agba ekpere Chi**.’ Mgbe ụfodụ onye ji ọkpa aga ọ dì ngwa ngwa, na-aganaḥu Igweka na ọgbatumtum ya. Ọ bughị ugwu niile ka ọgbatumtum Igweka na-arị. Ufodụ ugwu na-anyị ya ọriri.

Ka Igweka türü anya nwunye ya, ọ lotaghị, o were kpebie na ọ ga-achọrọ ya gaa na be nna ya n’Umụokwu ka ọ matagodu ma ọ bükwa ebe ahụ ka ọ gawara dì ka e siri zie

ya. Ozigbo chi foro, Igweka kwadoro gawa ọrụ ya. O lọtara ọrụ n'oge n'ubochị ahụ n'ihi ebe ọ chọrọ iga. O bụ n'oge ehihie ka o jiri lọta na be ya, richaa ihe oriri o siri, dinatụ ala, zuo ike. Ka mgbede ruru, Igweka buputa ọgbatumtum ya were kwado maka Umụokwu. Ozigbo ọ kpọrọ ọgbatumtum ya, ọ zaa ya, o were si Umụokwu nara rie. Ọgbatumtum Igweka bururu ya Umụokwu. Mgbe Igweka na-abata na mbara ezi ndị ọgo ya ka Nwije, nwunye ya, na ndị ọgo ya maara na ọ bụ ya na-abata n'ihi na ha niile maara ka ọgbatumtum ya si asụ. Onye ọbụla maara Igweka na ọgbatumtum ya, na-ama mgbe Igweka ji ọgbatumtum ya gbafee n'ihi na ebe ọbụla onye ahụ nọ were nụ ụṣu ọgbatumtum ya, onye ahụ na-amata na ọ bụ Igweka nọ n'uzo. maka na mkpottedu ọgbatumtum Igweka na-eme na-adị iche na mkpottedu ọgbatumtum ndị ọzọ na-eme.

Oge Igweka batara na be ndị ọgo ya, ha nyere ya oche ọ nọdu ala ka ha na ya kelechara. O jụrụ ọgo ya nwoke na ọgo ya nwaanyị maqbụ na nke ha ka Nwije nọ. Ha gwa ya Ee na ọ bụ na be nna ya ka ọ nọ

kemgbe o si na be ya gbapu. Ha kpokwara Nwije ka ọ bia kelee Igweka. Nwije bijara kelee Igweka ma hapukwa ha bakwa n'ime ulo ebe ọ no. Igweka gwakwara ndị ogo ya na ihe o jiri bijawa bụ ibia mata maobu na be ha ka Nwije no dì ka e siri zie ya n'ozi. Mgbe Igweka na ndị ogo ya, ya bụ nna nwunye ya na nne nwunye ya, na-akpari ka ogo ya nwoke siri ya, ‘Igweka, anyi ahula na i gaghị alunwu nwaanyị. Legodu nwa anyi kponyere gi ka i lụwa. Kedụ ihe kpatara ileta ya anya ji were na-anyi gi? Kedụ ihe i gaghị ejị hụ na udo na-adị na be gi mgbe niile? Igweka, gee ntị ka m gwa gi: Ilụ nwaanyị adighị mfe. O bughị aka nwoke ji mee okorobia ka ọ ga-edowere nwaanyị ma ọ lubata ya. Ilụ nwaanyị chokwara ndidi. Lee nwunye m. Kemgbe m luru ya, anyi esebeghi okwu nke ga-eme ya ka ọ gbalaa na be ha. Mbanụ. Chukwu agaghị ekwe ka nke ahụ mee. Mkpokota okwu m n'ebi i no bụ: Lezie anya. Wetuo anya ala ka i mara ebe mmiri si aba n'opi ugboğiri.’

Nne nwunye Igweka gwakwara Igweka, were si ya, ‘Otu a nwa anyi bụ Nwije siri lọta dì mma. Kama obi ga-agbowa ya na

be gi, kama ọ lọta na be nna ya. Maka na ọso ije di chọwa nwaanyị ebe ọ ga-agbala bụ na be nna ya. Ọ kaara anyị mma na ọ lọtara na ndụ karịa ibulatara anyị ya n'ozu. I laruo be gi, i were nwayo ọ juo onwe gi ajụjụ ihe kpatara nsogbu niile ahụ ji adapụta n'etiti gi na nwunye gi mgbe niile. Achọro m ka i mata nke ọma na nwoke ya na nwunye ya na akpotu mgbe niile bụ nwoke amaghị otu e si alụ nwaanyị. E kwekwala ka anyị hụtawa gi dì ka nwoke amaghị ka e si alụ nwaanyị.'

Igweka kelere ha maka okwu ha kwugachara, ma gwakwa ha na ọ ga-alaghachi Mkpuda. Na ọ bụ e mecha, ọ biaghachi maka ikporo nwunye ya. Na ọ bụ oge ahụ ọ ga-abia ka ha ga-eji nṣuru olu ya. Ọ bukwa oge ahụ ka ọ ga-eji matakwa ihe na-achụ nwunye ya ọso na be ya.

N'ezie, chi ejielo nnukwu mgbe Igweka jiri hapụ Umụokwu were lawa Mkpuda. Nkata ya na ndị ọgo ya kpara bụ nke riri nnukwu oge. Chi ejimiela nnukwu mgbe ọ makwasara ọgbatumtum ya were lawa na be ya dì na Mkpuda. Ndị ọgo ya gwara ya ka ọ rahụ na nke ha n'ihi na chi ejielo nnukwu.

Igweka sị ha mba n’ihi na ọ maghị uche onye e ji n’ala. Na ọ bürü na ya na nwunye ya kpezichaa, a sị ya rahụ na ọ ga-arahụ. Mana ugbua, na agwọ ka nọ n’akirika.

Ka Igweka na-ala, o nweghi onye ọbụla o zuru n’uzo. Ọ bụ naanị ya nwezi okporo ụzo. Mkpotụ ọgbatumtum Igweka na-eme mgbe ọ na-ala na-eme ka ndị nochacha n’ụra n’ulọ ha dị icheiche, mata na Igweka na-agaa n’uzo. Ihe ọzọ kachakwa kọ ọgbatumtum Igweka ahụ ọnụ bụ na ọkụ dị na ya e ji ahụ ụzo n’abali anaghị enwusi ike ma a gbanye ya. İnya ọgbatumtum Igweka n’abali bụ ịkpọ ọnwụ oku. Onye na-anaya ya n’abali anaghị ejị ọkụ ọgbatumtum ahụ nwere na-ahụ ihe dị ya n’ihu. Ọ bükwa naanị Igweka bụ onye na-anyanwu ọgbatumtum ya ahụ. Igweka na ọgbatumtum ya jikwa nwayo ọ na-ala Mkpuda n’ihi na ha abụo maara ụzo gawara Mkpuda nke ọma. Igweka maara ebe ụzo kwụ ọtọ na kwa ebe ụzo gbagorọ agbagorọ. Ọ bụ uche ka ya na ọgbatumtum ya ji were na-ala n’ihi na ọkụ dị na ya abaghị maka iji were hụ ụzo.

Ọ bụ eziokwu na o nweghi onye Igweka zuru n’uzo tutuu ọ bata Mkpuda. Ọ

maghi na Nnadi nō n'uzo na-achọ ụzo o ga-esi were laa na be ya. Igweka ebughịzi n'uche na a ka ga-enwe onye ga-anọ n'uzo n'udịri oge ahụ. Mgbe Nnadi nṣuru ụda mkpottedu ọgbatumtum Igweka na-eme mgbe o na-alota, o malitere maliwe elu, gbawa egwu were na-asị na egwu ahụ o na-anụ na-atọ ya ụtọ. Ka Igweka na-erute nso, ya na ọgbatumtum ya, Nnadi soro etiti ụzo na-agà ebe o doro ihu ya. O na-agà, o na-asị onye na-akụ egwu ahụ were na-eso ya n'azụ kusiwe ya ike. Igweka na-erute Nnadi nso, mkpottedu ọgbatumtum ya ana-arị elu, Nnadi ana-egori. Igweka anaghị anụ olu okwu Nnadi n'ihi mkpottedu ahụ ọgbatumtum ya na-eme. O maghikwa na o nwere onye nō n'uzo n'ihi na ọkụ ọgbatumtum ya bụ uriokụ. A naghi ejị ọkụ ọgbatumtum ya ahụ ụzo nke ọma. Naanị ihe kara ya obi mgbe o na-ala n'abalị ahụ bụ na o maara otu ụzo sitere Umụokwu were ruo na be ya na Mkpuda, siri dịri.

Ozigbo Igweka ruru ebe Nnadi nō, o were ọgbatumtum ya ahụ kutuo Nnadi n'ala. Ma Nnadi, ma Igweka, ma ọgbatumtum, ha niile juru n'ala. Nnadi tögborọ otu akụkụ,

Igweka n'onwe ya dina n'akukụ nke ọzo, ọgbatumtum ya dachie ụzọ nɔrọ ebe ahụ na-abा. Nnadi nọ ebe ahụ ọ tɔgbọ n'ala na-asị, "Kedụ onye na-eme m ihe a? Kedụ ihe mụ mere gi? Eji m gi ugwo mmanya? Anochiere m gi ụzọ?" Igweka si ebe ahụ ọ dara waliri ozigbo gaa ka o kulite Nnadi. Site n'okwu Nnadi na-ekwu ka Igweka jiri mata onye ọ bụ. Na ọ bụ Nnadi, agbataobi ya, ka ọgbatumtum ya kwaturu n'ala. Ihe na-apụ Nnadi n'ọnụ na kwa isi mmanya si ya n'ahụ apụta gosiri Igweka n'ezie na Nnadi níufere mmanya oke n'abalị ahụ. Igweka nwara ike ya isi n'ala kulite Nnadi, o kweghi ya. Ujo jidere ya ozigbo n'ihi na o chere na Nnadi agaghịzi akwụnwu ọtọ. Igweka hapụrụ Nnadi n'ala ebe ahụ were ọso gbapụ ga chọwa ndị mmadụ bi nso ebe ahụ, ka ha bịa nyere ya aka.

Ogbatumtum Igweka bụ ya jizi aka ya menyụo onwe ya ọkụ. Ọ sükatara, were aka ya nyụo. Nwantakịri oge, Igweka kpọrọ ụmụnwoke abụo lögħachitekwa ebe ahụ ha nɔrọ nwee nsogbu. Ụmụnwoke abụo ahụ bucha ndị Igweka gara kụqorọ aka n'uzo ka ha

bịa nyere ya aka n'ihi na ọ tọrọ ato n'abali ahụ. Na o ji ọgbatumtum ya tituo mmadụ. Umụnwoke ndị ahụ Igweka kpötara sicha n'ülọ ha wetachaa ọkụ maka iħu üzö n'abali ahụ. Ka ha ruru ebe ahụ Nnadi nọ, ha kulitere Nnadi were choputa na Nnadi merụrụ ahụ nnukwu. Ihe ọgbatumtum Igweka mere ya abughị ihe e ji ọnụ akọ. Ahụ ya niile bụ mmemme. Umụnwoke ato ahụ were kwekorita n'etiti onwe ha na naanị ihe kacha mma ha ga-eme bụ ibuje Nnadi ulongwụ, n'ihi na ihe mere ya adighị obere. Aha otu onye n'ime umụnwoke abụo ahụ Igweka kpötara ka ha nyere ya aka, bụ Nwando. Nwando gbapụrụ ozigbo ga kpoo otu nwoke ji ụgbọala ya akpata ego. Nwoke ahụ bụ agbatobi Nwando. Aha nwoke ahụ bụ Isiogu. Ihe kpatara Isiogu jiri kweta isi na be ya püta bụ maka na ọ bụ Nwando kpọro ya.

Isiogu buputara ụgbọala ya ozigbo were sowe Nwando, ha gawa ebe ahụ Nnadi togbo. Mgbe ha batara, mmanya ewerela nwayoọ na-apụ Nnadi n'anya n'ihi na ahụ ka ntị anụ ihe. Ọ bụ akwa ka ọ na-ebe mgbe Isiogu na Nwando buuru ụgbọala bata.

Umunwoke ndị ozọ nọ ebe ahụ ttinyere aka, e were buru Nnadi tnye n'ugbọala Isiogu, Igweka banyekwuo. Mana tupu ugboala Isiogu enupu, Igweka rịorọ Nwando ka ọ kpụrụ ogbatumtum ya kpulaara ya na be ya. Na mgbe e mechara, ka ya bụ Igweka biazia buru ya. Nwando kwetara ya ozigbo n'ihe o kwuru ma gwakwa ha ka ha gaa nke ọma. Nwando rịorọ onye agbataobi ya ahụ ha abụo soro püta, o nyere ya aka, ha kpụrụ ogbatumtum Igweka ahụ kpuje na be Nwando tupu ha lakpuo. Isiogu na Igweka buruzia Nnadi gawazia n'otu obere ụlọqgwụ e nwere na Mkpuda.

Oge ha batara, ndị ọru ụlọqgwụ ahụ nabatara ha nke ọma ma malitekwa nyewe Nnadi ọgwụ otu kwesiri ka e burugodu ụzọ mee. Ndị ụlọqgwụ ahụ malitere ozigbo were ọgwụ hichawa Nnadi ahụ, mechewe ya ọgwụ n'ebe niile o meruchara ahụ. Ha mechara buru ya ga nyibe ya n'otu akwa n'ụlọqgwụ ahụ. Ha nyere ya ọgwụ ndị ọ n'ụrụ, ma gbakwaa ya ọgwụ ndị a gbara ya. Nnadi malitere rahụwa ụra ozigbo. Onye huchara Nnadi na akwa mmechionya e jiri gaa ya

okirikiri n'ahụ, ga-amata n'ezie na awo amanyela n'ite mmiri ọkụ.

Ndị ụkọgwụ kpọrọ Igweka were gwa ya ego ole ọ ga-akwụnyegodu n'akpa ụloogwu. Na ọ bürü na ha gwochazie ya, ha agwazie ya ihe ego niile e jiri gwoọ ya pütara. Igweka gwara ha ka ha hapụ ya ka ọ gaa na be ya weta ego n'ihi na ọ dighị ego ọbụla dị ya n'akpa. Igweka gwakwara Isiögụ ka o soro ya gaa na be ya ka ọ kwụọ ya ugwo nke ya. Isiögụ buru Igweka gawa na be ya. Mana tupu ha rute na be Igweka, Igweka gwara Isiögụ ka o buje ya na be Nnadi ka ọ gwa ezinaulọ ya ihe merenụ na kwa ebe Nnadi nō.

Ka ha batara na be Nnadi, Igweka gara sutee ezinaulọ ya n'ura. Ma nwunye Nnadi, ma ụmụ ya tetachara n'ura ka ha mara onye na-esuru ha aka n'uzo. Mana onye mepere ụzo püta bụ Chiebo, nwunye Nnadi. Ihe o jiri kpoghee ụzo püta bụ maka na ọ nñụ olu ọzọ na-abughị olu Nnadi. Maka na ihe Chiebo na ụmụ ya mütaziri bụ na ọ bürü na Nnadi n'uchaa ụdirị mmanya ahụ ọ na-ańụ, lọta na be ya, o nweghi onye ga-atüpuru ya ọnụ. Nnadi nwere ọnụulọ nke ya. Mgbe ọbụla o jiri

jechaa, lota, o kwesiri ka o banye n'onuulo nke ya na-enyeghi onye obula nsogbu. O jechakwanu bata mewe mkpotu, o nweghi onye na-ege ya ntì. Oge Chiebo si n'ulo pata, o huru Igweka na onye ha abu so, tinyekwara ugbocala butere ha. Igweka ebughi oge obula igwa ya na di ya dina n'ulogwu Mkpuda. Na o bu ogbatumtum ya meruru ya ahu. Na o meruru ahu nnukwu. Na o kwesiri ka o kwadoo jee nonyere ya.

N'ezie, ihe obi mgbowwa juputara n'uwa a. Onye ekotaghi, ogodo ya ekotara ya. Ka Igweka zichara Chiebo ozi ahu banyere di ya no n'ulogwu, Chiebo malitere bewe akwa. Ihe o na-ebere akwa abughị maka di ya no n'ulo ögwu, kama o bu maka ụdiri di o luru. Oge Chiebo malitere bewe akwa ka Igweka kpoqoro Isiogu gawa na be ya. Ka ha rutere na be Igweka, Igweka were ego ole ha kwutara nye ya. Isiogu kelee ya ma burukwa ugbocala ya laghachi na be ya. Ka Isiogu lawara, Igweka noduru ala n'oche di na be ya malite chewe maka uwa ya na kwa ihe kpatara onwunwa ndi ahu ji were na-adaputara ya. Igweka siri na o bu kemgbe ya luchara

nwaanyị ka ụwa ya jiri juputa na nsogbu. Na ụdirị nsogbu na ọnwụnwa ọ na-enwezi ugbua na-agba ya anyammiri. Na ya bụ Igweka agaghị agbachi nkitị ka ughere nara ya agba. Na ọ ga-achọ otu ọ ga-esi gbaa ya bụ azụ owere mgba ka a mara ma ọ ga-echi. Ihe ndịa ka Igweka nọ n'oche na-eche mgbe ụra biara buru ya.

Akwa Chiebo na-ebe si n'ụra kpolite ụmụ ya. Kelechi na Nonso sicha ebe ha nọ na-arahụ ụra waliri ma gbaputakwa ka ha mara ihe na-eme nne ha. Ha na-ajụ nne ha ihe bụ isiokwu akwa ọ na-ebe. Nne ha agbachi ha nkitị na-ebe akwa ọ na-ebe. Akwa Chiebo na ndeeri ahụ bụ naani akwa ariri. Ọ na-ebe, ọ na-efe isi ya kpakakpaka na arụ emeela ya n'ije di ọ biara na be Nnadi. Ka Chiebo bekatara akwa na nwayo were hụ na mwute dị ya n'obi abughị nke akwa nwayo, o hapụ olu ya aka, malite tiwe mkpu akwa na ndeeri ahụ. Umụ ya ndị nke fofọ afọ ka dinacha n'ime ụlo gbaputakwuo ka ha soro ụmụnne ha ndị ozọ mara ihe na-eme nne ha. Ka ha na-agwa nne ha ka o mechie ọnụ, gwa ha ihe merenụ, ka nne ha nọ na-etigbu onwe ya

n'ala, yewe ọnụ ya oghe, na-ebe akwa otu olu ya ha.

Ndị agbataobi ha gbapütachara ịmata ihe Chiebo jiri chọq iji aka ya gbuo onwe ya na ndeeri ahụ. Ndị agbataobi Nnadi, ma nwoke, ma nwaanyị, ndị niile nṣuru olu akwa Chiebo n'abalị ahụ, gbakojuru n'ezinaulọ Nnadi ịmata ihe kpatara Chiebo ji were na-ebe ụdirị akwa ahụ. Mana mgbe ha zukoro, ha ahughị Nnadi. O bụ naani Chiebo na ụmụ ya ka ndị mmadụ hụrụ. Ndị mmadụ gbaara bịa na be Nnadi maka akwa nwunye ya bụ Chiebo na-ebe malitere juwa Chiebo, “Kedukwanụ Nnadi? Ebee ka di gi nọ? Kedụ nna ezinaulọ unu? O pütara na o noghi n'ulọ a? O bụ gini mere?”

Chiebo jikwanụ akwa ahụ o na-ebe na-asu ha ihe ha na-ajụ ya. O sị ha, “Unu na-ajụ m Nnadi, o pütara na unu amaghị ebe o kwesiri ino. Mmania o gwula n'ọdu mmania. Mmania ememilaala Nnadi. Nnadi chọq iji mmania gbuo onwe ya. Unu ajuzila m maka Nnadi o o ! Onye chọq ihu Nnadi, o gaa n'ulögwu Mkpuda ga hụrụ ihe mmania mere Nnadi. O kwa di ka a na-alụ! Di na-

ewu! Alụọla m di nke m. Onye alughị, o dị ka a kacha ya mma! Nwaanyị nwere Nnadi ọ ga-asị na o nwere di? Di Nnadi mụ lụrụ ghoro m ahịa. Ana m ajụ maqbụ otu a ka e si alụ di? Kemgbe mụ biara na be Nnadi, naani ahụhụ ka ọ kwagbunyere mụ na ụmụ m na ya. Ugbua, ihe a na-agwa m bụ na Nnadi dina n'ulögwu ka mụ ga letawa ya. Cha!! Mgbe mụ na-abịa ije di a, amaghị m na ọ ga-adị m otu a. N'ezie o o!, ahụhụ akpaala mụ na ụmụ m eze n'ebe akanogori a bụ Nnadi nọ. Unu mara ihe m ga-eme, unu agwa m o o!!! N'ihi na amaghị m na ọ ga-adị m otu a. Amaghị m o o ! N'ezie, amaghị m o o o !!!”

Akwa niile ahụ Chiebo na-ebe metakwara ndị agbataobi ha, ndị ụra buuru nnukwu, n'ụra. Igweka sokwa na ndị sikwa n'ụra bilie. Ozigbo o kuliri, ọ gawakwara na be Nnadi. Ka ọ batara, ọ hụrụ na ndị agbataobi ha niile ejuputala na be Nnadi. Ọ bụzị Igweka jizi nwayoọ kowaara ha ihe merenụ, na otu o siri mee. Ka ha nụchara olu okwu Igweka, ha niile nọ na-agba n'aka, na-asị na ọ bürü na Nnadi ahapughị oke mmanya ahụ ọ na-ańụ, na ọ ga-amata nke ọma na ihe

dị na mmanya ga-ata isi ya. Na ọ bụ naanị nwunye ya na ụmụ ya na-atagbu onwe ha n’ahụhụ ka ha na-emere ebere. Na ihe ahụ mere ya bụ ihe kwesiri ya n’ihi na ọ bụ aka ka a doro ya na ntị. Kama, na naanị ihe ha na-ariọ bụ ọ ga-anwụ na mmanya ka ọ nwụqoro onwe ya. Ka ọ ghara ikodo onye ọbụla aka were na-anwụ.

Igweka mechara laghachi na be ya ga weta ego ọ ga-enye ndị uloogwu dị ka ha na ya siri kwekorita maka na onye ọ biaara anaghị asi na ọ noghi n’ulo. Oge Igweka wetachara ego were loghachite na be Nnadi, ya na nwunye Nnadi na ndị agbataobi ha mmadụ ole na ole chọrọ ihu Nnadi yiịri gawa n’ulo ọgwụ ka ha hụ Nnadi na ihe o mere onwe ya. Kelechi na Nonso, na ụmụnne ha ndị ozọ noduṣia n’ulo na-eche mgbe nne ha ga-abata.

Isi Nke Iteghete

AGHA ABATALA N'ULỌ

Ọ na-adị mma ka ihe na-eme ka e were na-enwe ihe akụkọ. Nnadi esila n'ulögwu lọta. Ihe ọ nọrọ n'ulögwu bụ izu asaa tupu ọ lọtakwa na be ya. Ọ bụ nwunye ya Chiebo letara ya anya n'oge niile ahụ ọ nọrọ n'ulögwu. Tupu ndị ulögwu ahapụ Nnadi ka ọ lawa be ya, ha gbara mbọ hụ na Nnadi kwụchara ụgwọ a chọrọ ka ọ kwụo. Igweka nyere aka hụ na ọ kwụchara ụgwọ ahụ maka na ntị anaghị ezu ike ma ọ bürü na ihe ọ na-ata agwụghi. Ozokwa bụ na ọ bürü na a hapụ Nnadi ka ọ kwụo ụgwọ ahụ, Nnadi ato n'ulögwu. Maka na kemgbe Nnadi malitere kpatawa ego, ọ maghi na onye na-akpata ego na-eri ụfodụ, ma na-edowekwa ụfodụ maka echị.

N'ezie, obi chọrọ ịgbowa Chiebo n'izu niile ahụ o so di ya were nọ n'ulögwu. Mgbe niile n'ulögwu ahụ, ka ọ nọ na-efe n'isi, na-agba n'aka. Naanị mwute juputara ya obi na mgbe niile ahụ o so di ya nọrọ

n'ulögwu ahụ. Naanị ihe ọ na-ekwu malite ụbочи ahụ ọ gakwuu di ya n'ulögwu were ruo n'ubochi ha si n'ulø ogwu lọta bụ, “Mgbe ahụ zuru Nnadi oke, mụ na ụmụ m anaghị ahụ ya anya. Anyị anaghị ama mgbe o jiri bata na mgbe o jiri puo. Nnadi anaghị ajụ ma anyị eriri nri, ma anyị ebu ọnụ. N'ihi na ọ na-asi na nke ahụ agbasaghị ya. Nnadi jechaa bata, ọ naghị ajụ ebe ụmụ ya no. O chogħikwanu īma maka ọnodù ndi ezinaulø ya. Mana ugbua, nsogbu adakwasala Nnadi, Nnadi were chetazie na ọ lürü nwaanyị, mta ụmuaka. Ọ bürü na mụ hapụ ileta ya anya, ihe ndi mmadu ga na-ekwuzi bụ na mụ gbahapurụ di m n'ulögwu ka ọ nwụo. O nwegħizikwa onye ga-echeta ndu ojoo niile ahụ Nnadi na-ebi. Ewerela m nke a mata n'ezie na ọ bụ onye ihe ojoo ka ọ na-abara. Mụ na ụmụ m nwaa anwa hapụ ileta Nnadi anya n'ọnodù a ọ hürü onwe ya, ndiiro anyị atulie mma ha elu ma ghorokwa ha. Ha huzja үzo ha ga-esi bata anyị ime. Ihe mụ na-ahụ n'aka Nnadi abughi ihe kwesirinu ka mụ na-ahụ.”

O bụ eziokwu na ndu Nnadi na-ewute nwunye ya bụ Chiebo nke ukwu, mana ndi ọ

kacha arụ afọ bụ ụmụaka ha mọtara, ọ kachasi Kelechi na Nọnso. Ụmụaka ahụ hụru Nnadi dị ka onye a sị na ọ bụ nna ha mana ọ dibeghi ihe nna na-emere ụmụaka ọ mọtara Nnadi meerela ụmụ ya. O naghi eleta ha anya dị ka o siri kwesi na nna ga-eleta ụmụ ya. Ụmụaka ahụ gbagoo agbago, maqbụ gbadaa gbada, ọ bughị maka Nnadi. Ha rie nri, ha erighị nri, ọ bughị ihe Nnadi choro ịma. Ugwo akwukwọ kwanụ? Nke ahụ gbasara ha. Ọnọdụ dị otu a mere ka ụmụaka ahụ kpoq nna ha asị nnukwu. Ihe ọbụla gbasara Nnadi na-arụ ha afọ. Ndụ Nnadi dị na-ewe ha iwe n'ihi na ha sị na ndụ ya abaghịri ha uru ọbụla. Nsogbu ahụ nna ha bụ Nnadi nwere na ọnụno niile ahụ ọ nọro n'ulögogwu adighị ha ka ihe. O naghi ewute ha maqlị. Naani mwute ha na-enwe bụ na nne ha na-enyere aka, hapụrụ ha were na-eleta onye amaghị na o nwere ezinaulọ, anya, n'ulögogwu.

Ahụhụ rịkwara ibe ya elu n'ezinaulọ Nnadi oge niile ahụ Nnadi nọ n'ulögogwu. Kelechi na Nọnso ji anya ha were hụ ntị ha. Ihe niile a na-erizi n'ulọ ha nakwa ileta ụmụnna ha ndị nke ha tọchara anya, bụzị ha

ka o dijiri. Nne ha na-enyebaru ha aka sooro nna ha nɔrɔ n'ulogwụ. O bughị naanị na ha na-achotazi ihe ha na umunne ha ga-eri, kama na o bükwuazi ha na-ahụ na nne ha na nna ha nɔ n'ulogwụ na-eri nri. O bükwa site n'ihe ha kpatara ka ha si esi ihe oriri ha na-ebujere nne ha na nna ha n'ulọ ögwu. Onodụ dì otu a mere ka umụaka ahụ, o kachasi Nonso na Kelechi werezịa eze ha na-ekpere ekwere. Ha na-agbazi ka ọkụ n'ihụ na agụụ egbughị ha. Ọtụtụ mgbe ka ha na-ahapụ iga akwukwọ, ka ha were nwee ike kpata ihe ha riri. Mgbe ụfodụ ka Kelechi na Nonso na-ebu ọnụ ijiri hụ na umụaka ndị nke ha tọrọ rijuchara afọ. Ibu ọnụ abughiziri ha ihe ọhụrụ n'ihi na o teela awo na mmiri. O nweghizi ụboghị Nonso na Kelechi na-anọ nkịti. Ha na-agba mbo chọta ihe ha rụrụ kwa ụboghị ọbula ijiri kpata ego. O bụ eziokwu na ha na-aghazi akwukwọ karịa otu ha sibu agha na mbụ, mana o naghi eme ka ha hapụ ịma ihe a na-akọ n'uløakwukwọ. Umụaka ahụ mere ka ndị nkuzi na-akuziri ha nakwa onyeisi uløakwukwọ ha mata ọnodụ ha nke mere ka ndịnkuzi na-enye ha nkwado n'uzo ha nwere

ike. Ndịnkuzi na-agwakwa ha ka ha jisie ike n'akwukwọ ha, ka ha ghara ịhapụ ịgụ akwukwọ n'ihi na ọ ga-abụ ihe jogburu onwe ya ma ha hapụ ụbụtụ akwukwọ Chukwu nyere ha ka ọ laa n'iyi.

Nnadi na nwunye ya bụ Chiebo esila n'uloogwu lọta n'ulọ ha na Mkpuda, mana nlọta Nnadi emeghi ka ahụhụ dị n'azinayọlọ ya belata. Nlọta ya mere ka ahụhụ ụmụ ya na-ata kawanye njọ. Ihe kpatara nke a bụ na ndị uloogwu dọrọ Nnadi aka na ntị ka ọ hapụ ime ihe ọbụla siri ike tutuu o mee ọnwa abụo. Na ọ burụ na ọ kachie ntị hapụ ime ihe ha gwara ya, ihe ọbụla ọ hụrụ o were. Ndị uloogwu gwakwara Chiebo nwunye ya ka ọ gbaa mbọ hụ na ọ na-anonyere di ya mgbe niile tutuu na ọ gbasie ike. Ndumodụ dị otu a mekwara ka Chiebo soro na ndị ụmụ ha na-enye nri. A naghịzi ekwu maka Nnadi. E nye ya o rie. E nyeghikwanụ ya, o buru ọnụ. Mana Nonso na Kelechi na-agba mbọ ịhụ na ihe ha na-akpata na-erutu onye ọbụla.

Ugbua, Nonso aburụla ‘**akwaa akwuru**’ n’ikwa baro na Nkwọ Mkpuda. Aka akaala ya aka n’iji baro ebu ibu. Ọ na-abụ ibu

karịa, a sị sị chowa Nọnso. O na-abụ Nọnso tujuo ibu na baro gawa ebe o ga-adowa ha, onye nwe ibu o bu na baro ya anaghị ahụ azụ ya anya. O na-agà, onye nwe ibu a na-achụso ya n'azụ. Mgbe ụfodụ ka o na-abụ o gbanahụ onye nwe ibu nnukwu, o kwusi chere ka onye ahụ rute nso tupu o malitekwa ije ya. Nọnso na-agà ije ọsọ ọsọ ma o were baro buru ibu karịa mgbe o bughị baro. Nke a mere ọtụtụ ndị mmadụ Nọnso jirila baro buoro ibu ji ajụ ya mgbe niile o buchaara ha ibu ma o mürü ije baro ahụ o na-eje, amụ. Nọnso bụzi nnukwu enyi Danga n'ihi na Danga siri na otu Nọnso si agbara onwe ya mbọ na-atopucha ya isi.

Danga mechara tütawara Nọnso aro ka o gbaa mbọ na-akpakowa ego o ga-eji züta baro nke ya, n'ihi na atümatụ dị otu ahụ gan-yere ya aka. Danga kwekwara Nọnso nkwa na mgbe ọbụla o jiri chọq ịzụ baro, na o ga-enyere ya aka hụ na o zuputara baro nke ya. Danga siri na ihe o chọq ụbụ ka o nyere Nọnso aka ka o kwudosie bürü onye e ji ama atụ. Na mgbe ọbụla o hụrụ Nọnso, na obi na-atọ ya ụtọ nnukwu. Ijiri mezuo ebunmuche ya

n'ebé Nonso nö, o bughizi mgbe niile Nonso buuru baro Danga gaa ɔrụ ka Danga na-anata ya ego ma o lọta. Danga na-agwa ya ka o were ego ahụ na-edowe maka ijiri zụta baro nke ya. Nonso bụ nwogbenye. O maghi otu o ga-esi na-ekele Danga. Naani Chukwu ka o na-agwa kwa mgbe ọbụla ka o na-ekelere ya Danga.

Ego Nonso na-enwetazị na baro ugbua na-ebu ibu. Ụbọchị ọbụla o kwachara baro lọta, o na-esi n'ego o nwetara weputa nke ha ga-eji rie nri, ma werekwa ole maputaranụ dowekwa. Mgbe Nonso hụrụ na ego o na-edowe ebuola ibu, o gakwuu Danga gwa ya na o choqla izụta baro dị ka o siri tujorø ya n'aro. O gwakwara Danga ego ole ego niile o dobere dị. Danga were obi ụtø bulie ya elu sị ya na o bụ **Odogwu Nwoke**. Danga gwara ya ego ole a na-ere baro ma gwakwa ya ka o wetara ya ego ahụ niile ka o zütara ya baro n'ihi na o ga-ezu iji were zütara ya ezigbo baro bụ ịgba. Nonso were qos gaa n'ulø ha, weta ego ole ahụ Danga kwuru ga nye ya Danga. Mgbe Nonso nyere Danga ego ahụ, Danga goqoro ya ofo n'ego ahụ. O gwara

Nonso na ego ahụ ga-eme ya ka ọ bụrụ ihe e ji ama atụ n'obodo Mkpuda. Ọ gwakwara Nonso na ọ bụrụ na o kwee izu ka ọ bịa mara ma ọ zụtalara ya baro. Nonso kelee ya, laghachi na be ha.

O nweghi onye ọbụla nọ na be Nonso ha maara maka izu niile a ya na Danga na-agba, n'ihi na ihe e ji ama odogwu abụghị okwu e kwuru n'ọnụ. kama ọ bụ site n'ike ọ kpara. Kemgbe ahụ Nonso nyechara Danga ego maka ịzụtara ya baro, ọ na-abụzị Nonso dìna ala, nrọ niile ọ na-arọ bụ maka baro ọhụrụ ya, otu ọ ga-adị, na ihe ọ ga-edé na ya. Nonso nwere ezigbo nchekwube na Danga agaghị aghogbu ya. Na Danga ga-emezuru ya nkwa o kwere ya. Nonso na-ahụtakwa Danga dì ka chi ya nke abụo. Mgbe niile ka Nonso na-ekwu ne ihe Danga meere ya, na nna ya emeghịri ya. Na nna ya agaghịkwu emenwuru ya ümụ ya. N'ihi na uche onye Ọnụ mmanya anaghị ezucha oke.

Ka Nonso na-eche ka ụbọchị Danga gwara ya ka ọ bịa mara ma ọ zụtalara ya baro dì ka o siri kwee ya na nkwa ruo, ka ọ na-echeta ndumodụ digasi iche iche, mwulite

mmuo elu na kwa okwu agbamume dikwa iche iche Danga na-enye ya. Nonso kwuru na o bu ụdiri ihe a ka o choro n'aka onye bu nna, o bughị nna n'ọnụ. Na ụdiri nna nke Nnadi bu n'ọnụ. Nonso nokwa na-ekpe ekpere ka ubochi ya na Danga yiri agba ruo ngwangwa ka o gakwuru Danga.

Isi Nke Iri

IHE ỌMA ANAGHỊ EZO EZO

Nnadi ji nwayoọ na-agbake n'ihe mere ya. Nwunye ya bụ Chiebo na-anwakwuazi ike ya n'ileta di ya n'ihi na onye ọ biaara anaghị asi na ọ noghị n'ulọ. Kelechi na-agbakwuazi mbọ otu o nwere ike n'iso Nonso na-akpata ihe ha na-eri n'ulọ ha. Ahịa onugbu Kelechi na-azụ na-agha n'ihu nke ọma. Kelechi na-enwetakwa ọru ọ na-arụru ndị mmadụ kwa mgbe. Ndị Mkpuda na-enye Kelechi ọru na gbanyụ. O nweghịkwa onye ọ rụorọ ọru na-eji ya ụgwọ. Ndị Mkpuda na-achọ ka ọ na-arụru ha ọru n'ihi na ọ maara arụ ọru nke ọma ma nwekwuazi obi umeala.

Ma ahịa Kelechi na-azụ, ma ọru ego ọ na-agara ndị mmadụ, anaghị egboghi ya ịgusi akwụkwọ ya ike. Ọ na-akpo akwụkwọ ya mkpa. O jighị akwụkwọ ya egwuri egwu. Kelechi na-ekwu mgbe niile na ihe kacha dị ya mkpa na ndụ ya bụ ịgụ akwụkwọ. Na onye ọbụla ji ihe kariri ịgụ akwụkwọ riwe ya enyela ya. Ihe ndị ahụ niile ọ na-arụ anaghị

ewepụ ya uche n'akwukwọ ọ na-agụ. O nweghi ụboghị Kelechi anaghị emetụ ego aka. Mana, ọnodụ dị otu ahụ anaghị eme ya ka mmuqọ ya juo oyи n'igusi akwukwọ ya ike. Ọ bụ eziokwu na Kelechi na-ata ahụhụ niile ahụ n'ezinaulọ ha, mana mgbe ọbụla e lelere ule n'ülqakwukwọ ha, ụmụakwukwọ ibe ya anaghị ahụ azu ya anya. Ọ bükwa otu ahụ ka o siri diriş n'ebe Nonso na ụmụnne ha ndị ozọ nọ. Übụru ha niile na-atücha nkọ ka aguba. Mgbe niile ha nökọq, naanị ihe ha na-agwarịta onwe ha bụ na onye ọbụla hụrụ ha n'anya chọrọ inyere ha aka, na ihe ọma kacha ihe ọma onye ahụ ga-emere ha bụ inyere ha aka ka ha guruo akwukwọ ebe ha chọrọ. N'ezie, mbọ Kelechi na Nonso na-agba na-enyeju ndị be ha afọ. Ọ bụ ụmụaka naabọ ahụ bụ na ezinaulọ Nnadi na-ahụ ihe ha na-eri, ma nnukwu ma obere dị na ya.

Anyị ga-aghotà nke ọma na ọ bụ ihe onye ọbụla na-ariọ Chukwu ka O meere ya ka Chukwu na-emere onye ahụ. Ọ bükwa ihe onye bu n'uche na-abịara ya. N'obodo Mkpuda, e nwere otu nwoke aha ya bụ Akụadotoro. Akụadotoro bụ otu onye n'ime ndị

kacha ndị Mkpuda niile were nwee ego. Ọ bughị naanị na ọ kpatara ego mana mgbe niile ka ọ na-achọ ihe ọ ga-eji ego were mee. Akụadørọ na nwunye ya bi n’Onicha. Akụadørọ bụ onye oji ego achụ ego. Udịri ahịa ọ na-azụ bụ isi ala bekee atụbata ngwa ahịa n’ala anyị a bụ Naijirịa. Tupu ngwa ahịa ya ọbụla esi ala bekee bata na Naijirịa, ndị mmadụ ga-azụ ha akwụchaalarị ụgwọ ha, were na-echezi ka ọ bata. Ozigbo ngwa ahịa Akụadørọ batara, ndị kwuru ụgwọ ha na-ebusacha ha. Ahụ Akụadørọ na oriakụ ya bụ sọ ego ego. Akụadørọ lọtara Mkpuda were gwa nne ya na nna ya ka ha chọqoro ya nwatakịri ha na ya ga-ebi. Ọ gwakwara ha ka ha chọta nwatakịri maara ihe, ma na-agbakwa mbo.

Akụadørọ na ụmuaka ato na-enyere ya na nwunye ya aka n’Onicha, bi. Mana ọ sị na ọ chọkwuru otu onye maqbụ mmadụ abụo n’ihi na ndị nke ha na ha bi anaghị ejechanwu ozi dị n’ulọ ha n’Onicha. Onye ndị be Akụadørọ ha gwara ya maka ya bụ Kelechi. Ha gwara ya na Kelechi bụ nwatakịri omume ya na-ato onye ọbụla bụ onye Mkpuda ụto.

Mana, ha gwakwara Akụadọrọ na ha amaghị ma Kelechi na ndị be ha, ma ha ga-ekwekwa ka Kelechi hapụ ha pụo n’ihi na ọ bụ Kelechi bụ na ha na-eri nri. Akụadọrọ gwara ndị be ha na ọ baghị uru na ha nọ be ha were na-ekwu uche ndị be Kelechi ha banyere atumatụ ha n’ebe nwa ha nọ. Na ọ bụ mgbe ha ruru na be Kelechi ha ka kpọrokpotọ ga-agba n’ihu ehi. Akụadọrọ mechaa laghachi Ọnịcha, were gwa ndị be ha ụboghị ọ ga-abịa kpọro Kelechi.

Ebumnuche Akụadọrọ bụ na mgbe ọbula o jiri gaa na be Kelechi ha maka ikpọro ya, na Kelechi ga-eso ya. Na o nweghi onye ọbula na Mkpuda ọ ga-abịa ka ọ kpọro nwa ya, ka onye ahụ jụ, maqbụ ka nwa onye ahụ hapụ iso ya n’ihi na ọ bughị a huchaa ebe a na-echi ozọ, a hapụ ya gawa ebe a na-arụ agwụ. Ka ụboghị Akụadọrọ gwara ndị be ha na ọ ga-alota Mkpuda ruru, Akụadọrọ na nwunye ya yiri si Ọnịcha gawa Mkpuda. Aha nwuye Akụadọrọ bụ Mmachi. Ha bukwa otu ọmarịcha ụgbọala n’ime ọtụtụ ụgbọala ha nwere, were zochie Mkpuda dị ka o siri gwa ndị be ha.

Ọ bụ n'oge ehihie ka ha jiri nweta Mkpuda. Ụbọchị ahụ bụ ụbọchị Satodee. Ha ghụchara ahụ, buru nri rie ma zuwekwa ike were na-eche ka mgbede anyasi ruo. Ha chọrọ ka ha gaa ya bụ ije n'oge mgbede abalị ka ọ ga-abụ chi ụbọchị ụka fo, ka ha kporozià Kelechi lawa Ọnicha. Ka oge ha ga-eji gaa na be Nnadi ruru, Akụadọrọ gwara nne ya na nna ya ka ha duje ya na nwunye ya na be Nnadi. Ha gawa na be Nnadi. Mgbe ha batara na be Nnadi, obi tọrọ ha ụtọ nnukwu n'ihi na ezinaulọ Nnadi zuru ezu. Onye ọbụlanochaya. Ma Nnadi, ma nwunye ya bụ Chiebo, ma ụmụaka ha, o nweghi onye anoghi ya. Nnadi meere ha ojị, ma gbagharikwaa chọta ego zutara ha mmanya ọtobiribiri n'ihi na obere azụ na-akpata obere nkụ. Umụ Nnadi niile hapukwara nne ha na nna ha, na ndị ọbia bijara na be ha, gaa n'azụ ụlo ga nödụchaa. Ebe ahụ ka ha nọ were na-akparita ụka n'etiti onwe ha, were na-asị, “Kedụ nke butere ọgaranya dị ka Akuadọrọ na nwunye ya, na nne ya na nna ya na be anyị? O nweriri ihe ha ji maka ya were bija. Anyị echeeghi na ọ bụ nna anyị ka ha bijara ileta. O nweriri

okpuruukpu ihe ha choro bia n'ihi na ögäanya anaghị anökata püwa ɔriri na be ogbenye na nkịtị. Mana nsogbu ɔbula adighị, n'ihi na anyị ga-emecha mara maka ya bụ nnukwu mmiri butere ya bụ nnukwu azu.⁷ Ndị bu ụbụbọ ahụ n'isi n'etiti ụmụaka ahụ niile bụ Nonso na Kelechi. Ndị ọzọ nō na-egere ihe ha na-ekwu.

Ka Akụadørø na ndị ya na sooro bia ije ahụ nō na-ata ojị e nyere ha, ha jikwa ohere ahụ na-ekele Nnadi maka nsogbu o nwere. Akụadørø tinyekwara aka n'akpa ya were puku naīra ise nye Nnadi maka iji were na-eleta ya anya. Ka Akụadørø ha tachara ojị, ha malitere ozigbo kwuwe ihe bụ isi ije ha. Akụadørø n'aha ndị ya na ya soro bia ije, kelere Nnadi na Chiebo maka otu ha siri nabata ha, nakwa ojị ha nyere ha. Akụadørø mekwara ka Nnadi na Chiebo mata na ọ bụ maka Kelechi ka ha jiri bijawa. Na ha bijara ka ha kpɔrø ya, ka ha na ya biri n'Onicha, ka ọ na-elekotara ha ụmụ ha anya. Na ọ bürü na ije ha ga-adaba, echi bụ ụka ka ya na nwunye ya bia kpɔrø Kelechi lawa Onicha.

Ihe a Akụadọrọ gwara Nnadi na Chiebo wụru ha akpataoyi n'ahụ, ọkachasi Chiebo n'ihi na ọ dị ha ka ọ bụ ndụ ha ka a bịa ịnapụ ha. Kemgbe Akụadọrọ gwachara Nnadi na Chiebo ihe ha ji maka ya bịa, Nnadi na Chiebo gbachiri nkịtị. Ha ekweghi ekwu okwu. Ha chọq ka ha kwuo okwu, okwu anaghị ekwe ha kwuo. Ihe ahụ AkụadỌrọ ha ji maka ya were bịa dị ha ka ihe agaghị ekwe omume, n'ihi na ịkpopụ Kelechi dị ha ka ọ bụ ili onwe ha ka ha na-egwu. Mgbe AkụadỌrọ ha chekatara ka Nnadi na nwunye ya kwuo okwu, ha ekwughị okwu, nna AkụadỌrọ were gwa Nnadi na nwunye ya ka ha tinyere ha ọnụ n'okwu n'ihi na ọ bụ okwu e kwuru ekwu bụ uche a hụru anya. Chiebo bụ onye chorọ ka o buru ụzọ kwuo okwu, mana ozigbo o meghere ọnụ ka o kwuo okwu, anyammiri ju ya anya. O were isiakwa ya hichaa anya ya. Nnadi were kwachaa akpíri ya, kelee ha nke ọma maka ije ha bịa. Ọ gwara ha na ije ha dị mma kama na ọ ga-amasi ya ka ha lawa ma bịaaghachi n'izu ụka abụo na-abịa n'ihi. Tupu oge ahụ, ka ha na ụmụ ha nokọọ, chepụta ihe ha ga-agwa ha ma

ha bịa. Na ọ bụkwu n'oge ahụ ka ha ga-eji mee ka Kelechi, ha na-ekwu maka ya matakwa maka ije ha.

Akụadørọ na ndị ya na ha sooro bịa ije ahụ kelere Nnadi nke ọma n'okwu ahụ o kwuru. Ha sıri na okwu ya amaka. Na ha ga-emem otu ahụ o siri kwuo n'ihi na akwụ a hụrụ taa, ọ chaa taa, e gbutuo ya taa, abughị ezigbo akwụ. Nne Akụadørọ gakwuru Chiebo were gwa ya ka o hichaa anya ya nke ọma ma nwее ndidi. Aha nne Akụadørọ ahụ bụ Enyinwa. Enyinwa sị Chiebo, “Nwa m, ebezila akwa. Wetuo obi. Cheta na Chukwu i na-efe ga-ehicha gi anyammiri otu ụboghị. Anyị anaghị ata gi ụta n'akwa i na-ebe. Anyị maara isi akwa i na-ebe. Mana ihe m na-agwa gi bụ ka i nwее nchekewube na Chukwu. Chetakwa na ọ bụ o tee aka ọ dị njo, ọ díkwa mma. Onye ataghị ahụhụ n'ụwa a anaghịkwanụ eri uru. Jụo ase m na Mkputa a. Mụ na di m so na ndị tara oke ahụhụ n'ụwa a. Mana onye hụ anyị ugbua, ọ gaghizi echeta na o nwere mgbe anyị ji eze echipere ala. Chetakwa na onye ọbụla nọ ndụ kwesiri inwe ihe akụkọ. Marakwa na onye ọsisiọ agbaghị anaghị

ehicha ọsisiọ. O bụ onye ọsisiọ gbara na-ehicha ọsisiọ. E mechaa ahụ ajụo ya oyi. Ka ọ dị,. E mechaa, anyị ahụ.” Okwu ndumodụ ndị ahụ Enyinwa nyere Chiebo bara ya ntị nke ọma. O kelekwara Enyinwa nke ọma n’ihi na ọ bughị mmadụ niile na-enweta onye na-enye ha ụdịri okwu ndumodụ ahụ.

Mgbe Akụadørọ ha biliri ka ha lawa, Akụadørọ were puku naira iri nye Chiebo ka o were na-eleta ụmụ ya anya. Nwunye Akụadørọ bụ Mmachị were puku najra abụo nye ya ka o werekwa na-azütara ụmụ ya ihe oriri. Ụdịri obi ụtọ Nnadi na nwunye ya bụ Chiebo nwere n’ụdịri ihe onyinye ego ndị ahụ e nyere ha, ekweghi ha mara otu ha ga-esi kelee Akụadørọ ha. Naanị Chineke nwogbenye ka ha na-akpokwu ka o kelee ha ma kwughachikwa ha ụgwọ ihe ọma niile ahụ ha meere ha. Akụadørọ ha bakojukwara n’ụgbọala ha jiri bịa were laghachi na be ha na Mkpuda.

Oge ha na-ala ka ha na-akọ maka ije ha gara na be Nnadi. Nna Akụadørọ bụ Udogu na kwa nne ya bụ Enyinwa sị Akụadørọ na nwunye ya, “O kwa anyị gwara unu agwa na

o nweghi onye ya na Kelechi ga-anochaa, o kweta ka o kpopu ya. Anyi ahubeghi nwata di ka nwatakiri ahu. O nweghi udiri ezigbo omume mmadu na-eme a na-achø achø n'ebø o no. O bürü na nne ya na nna ya kweta ka unu kpøro ya, unu ekelee Chukwu. O bürükwani na Kelechi kweta na unu na ya ga-ebi, unu atuqorø Chi unu mmamma. O nweghi ihe ga-eme ka unu kwa mmakwaara ma unu kpøro ya. Ka anyi gwa unu eziokwu, unu kpøro Kelechi, naani ekele ka unu ga na-enye Chineke. Ka anyi mechigodu onu anyi n'ihi na e gbutubeghi ya bu akwø a ga-apì. Mana e mechaan ihe a anyi na-ekwu maka ya banyere nwatakiri a bu Kelechi.”

Ihe Akwadørø na Mmachì gwara Udogu na Enyinwa bu, “Anyi agaghì agbagha unu okwu obula n'ihi na o bu nkwenye anyi na obi n'ulo maara dìòkpara òkukò. Unu ka anyi mara ndì bi n'ime obodo anyi. Unu ka anyi mara onye bu onye. O bu unu bi na Mkpuda ga-aka anyi mara maka ihe di na Mkpuda. Anyi agaghì ebiri n'Onicha ma birikwa na Mkpuda. O bu ya kpatara anyi jiri

sị ka unu were aka unu chọtara anyị nwata anyị na ya ga-ebi. Anyị ahụla Kelechi. Obi anyị nabatakware ikporo ya. N'ezie, unu etoola ya nke uwku. Mana ihe anyị na-ekpe ekpere ya bụ ka ofe tọọ ụtọ karię ka o si esi. Ka ha kwuchara nke a, Udogu na Enyinwa chịa ọchị, kelee ha maka okwu ha ma sịkwa ha, "Ma ọ bụrụ na ndị siri ya bụ ofe kweta na ha ga-ekunye unu. Ha niile dapụ n'ọchị. Onye na-achi, ọ na-ele ibe ya. Ugbọala ha na-agakwa ebe o doro ihu. Akụadopọ na nwunye ya bụ Mmachi ghọtara okwu ahụ Udogu na Enyinwa tụnyeere ha, nke ọma. N'ihi na a na-eburu ụzọ gbuo ọkụkọ tupu a bowa anụ ya.

Ka chi ụbọchị ụka foro, Akụadopọ na Mmachi laghachikwara Ọnịcha were na-echezi ka mgbe Nnadi na nwunye ya gwara ha bijaghachi ruo. Ozigbo ha si na be Nnadi laa, Nnadi na nwunye ya bụ Chiebo malitere ghọtahiowe onwe ha. Nnadi na-ekwu n'elu, Chiebo a na-ekwu n'ala. Ka Akụadopọ na ndị be ha lachara, Nnadi kporo nwunye ya were sị ya na o kwesịkwara ka ha leba anya nke ọma n'ije ahụ Akụadopọ ha bijara na be ha. Chiebo ekweghi ka Nnadi kwuchaa okwu ọ

kpu n'ọnụ tupu o sị ya, “Nnadi! Nnadi!, leba anya na gini? Asị m gi, kedụ ihe i chọro ka anyị leba anya na ya? Ka mụ gwa gi ka o baa gi ntị, o nweghi ebe ọbụla Kelechi na-agà. Kelechi agaghị esi n'ụlo a pụo gaa ebe ọbụla. Kelechi dị m mkpa kari a onye ọbụla. Nnadi, o bụ maka ego ahụ e nyere gi? Asị m, o bụ maka ego ahụ a gurụ chịnye gi ka i jighịzi mara ihe i na-ekwu? O bụrụ maka ya, biko weghachi ya azụ. Jee ka i nyeghachi ha ego ha ka a mara ma uche gi o ga-alọta. Ori ego! A hụ ego e chfuo onwe. Ọnụ mmanya! Mmanya emeela gi i maghịzi ihe i na-ekwu. E nyela gi ego i ga-eji nụo mmanya, ihe niile ha kwuru bụzị nke dabara adaba na ntị gi. Nnadi, nwoke n'ọnụ! Nnadi, chee echiche banyere onwe gi.”

Isi Nke Iri Na Otu
CHUKWU AGAGHỊ AHAPỤ ANYỊ

N'ezie, o teela kemgbe Chiebo ji achọ otu ọ ga-esi gwa Nnadi okwu ka obi hapụ ịgbọwa ya n'ihe ọ na-ahụ n'aka Nnadi. Nwantakịri ohere a ọ hụrụ, o wee were ọnụ pịa Nnadi ụtarị. Ihe niile ahụ Chiebo na-agwa Nnadi adighị Nnadi ka ihe n'ihi na agwọ na-atụ mbe na-atụ okpokoro ya. Nnadi sịkwu na o nweghịzi ihe Chiebo ga-agwa ya ga-aka ndị nke ọ gwarala ya na mbụ. Na ọ bụrụ na Chiebo kwukarịa, o gunyekwa ihe ndị ahụ n'ihe ndị nke o kwurula ekwu. Na ọ bụ naani n'ọnụ ka ike Chiebo dị. O kwuchaa, ọ gaa zuo ike.

Mgbε Chiebo gwachara Nnadi okwu niile ahụ ma kochaa ya ọnụ niile ahụ, Nnadi werekwa nwayoọ kpọọ ya were sị ya gee ntị nke ọma ka ọ ghọta ihe ọ chọrọ ikwu. Ka ọ kwusi ịdị na-anapụ ya okwu n'ọnụ. Na ọ bụrụ na o gee ya ntị nke ọma na ọ ga-aghọta ebumnuche ya n'uzo ọ ga-enwe mmasị banyere okwu ahụ. Chiebo were sị Nnadi

“Agwazila m! Gini ka i ma i na-ekwu? I gwanwuru onwe gi okwu, i ga-eji gwawa mmadu. O nweghi ebumnuche gi obula gadaba, n’ihi na ebumnuche gi bu ebumnuche onye ony় মmanya. Kedu ihe i maara i na-akø? O bu onye dunwuru onwe ya odu, nadu mmadu odu. Nnadi, burugodu uzø nye onwe gi ndumodø tupu i chowa onye i gakenye. Hapu mu na umu m. Ndumodø gi abaghiri anyi uru obula. Buru uzø gwa onwe gi okwu tupu i chowa onye i ga-agwa okwu ga-ege gi ntí.”

Nnadi were si Chiebo, “Ihe o masiri gi kwuwe n’ony, o gaghi eme m ka mu hapu ikwu uche m n’okwu a. Ihe o soro gi kqo m n’ony, ihe o masiri gi were ony gi gwaa m, o gaghi anapu m igwa gi ihe bu uche m. Aga m ekwuriri ebumnuche m. Naanị ihe i ga-eme ga-abara mu na gi uru bu ige m ntí ka i nu ihe mu chorø ikwu. O bürü na mu ekwughi uche m, otu o siri di m n’obi, obi agaghi adi m mma. Wetuo obi, gee m ntí ka i nyrø olu m.”

Chiebo were mechie ony, were si ya kwuo ihe ndi ahu o chorø ikwu ka o nu. Nnadi were si Chiebo, “Nne qoma, wetuo obi

ala. Obi gi dajuɔ ka anyi were nwayoq kpaa maka ihe dijiri anyi. O kwa i maara nke ọma na anyi na-ata oke ahụhụ n'ulo a. Chukwu agaghị agbaghara anyi ma ọ bụrụ na ụmụaka ndị a O nyere anyi tolite ma hụwakwa onwe ha n'udiri ọnodu a mụ na gi na-ahụ onwe anyi. O bụrụ na Chukwu zite onye ga-azuru anyi nwa anyi, anyi a ga-asị na anyi achoghi ya. Mbanụ! N'ihi ya, ọ ga-abụ ihe magburu onwe ya ma ọ bụrụ na anyi akponye Akụadoro Kelechi ka ọ zuoqo anyi n'ulọakwukwo. I maara nke ọma na Kelechi na-ama akwukwo nke ukwu. Akwukwo niile ahụ ọ na-ama ọ ga-ala ya n'iyi ma lakwuazi anyi n'iyi? Mbanụ! Chukwu agaghị ekwe ka nke ahụ mee. Nwaanyi ọma, gee ntị ka mụ gwa gi ma ọ bụrụ na i maghi. O bụrụ na Kelechi guo akwukwo nke ọma, ọ luta ezigbo di. O gaghi alu ụdiri di a i lürü. Ya na di ya agaghikwa ata ụdiri ahụhụ a mụ na gi na-ata ebe a. Matakwa na ọ bụrụ na a zuo nwata nke ọma, uzọ ya eghere oghe. I naghikwa emere Kelechi ihe ọma ma i ju na Akụadoro na nwunye ya agaghị akporo ya. O bụrụ na ha biaghachi, hapụ Kelechi ka o sowe ha n'ihi na

o ga-aka baara anyi uru karja Kelechi iso anyi nodu n'ulo a. O bughikwa ebe ahu i kwu ka mu kwu. Ebe mu kwu bu ka Kelechi soro Akudorø ha biri. Ka ha zuqro anyi ya. Nwaanyi gekwaa ntì, okwu m a bu maka ech. Ekwupula m uche m. Onu gi malitezikwa hawazia onu ka ikpo nkita.”

Okwu a Nnadi gwara Chiebo gbakara ya isi. O si ebe o no waliri, bie aka n'isi ya niile, fee isi ya kpakakpaka, were tie aka n'obi ya were si Nnadi, “Ya bu i maara ihe i na-eme anyi n'ulo a. Nke a egosila m na ihe i na-eme doro gi anya nke oma. Nnadi, ya bu na i maara nke oma na onye lutara gi lutara onwu ga-egbu ya. I werela onu gi were kwuo na i bu odachi. Onye lutara gi di ka di lutara oghom. Amaghị m na i maara na anyi no n'oke ahuhu n'ulo a, i were nodu n'ime ite mmanya na-agaghari. Nnadi, legodu gi. Dimkpa mmadu di ka gi na-achø onye gazuru ya nwa ya. Ihere anaghị eme gi. Aka, o gbajiri gi i gaghi ejì zunwuo nwa gi. Akudorø o nwere isi naabø, i nwee otu isi? Zaa m ya. Ya bu ihe i na-amutara nwa bu ka onye ozø zuqro gi ya? Ihere megbuo gi. I

dighị mma ka a sị gi: I bọla chi? Nwoke n'ọnụ! I soghi na ndị bọrọ chi. Chi nke gi jiri ejị, o kweghi abo abo. O bughị imuta nwa bụ isi. O ruolanụ n'ozuzu. Ọnụ mmanya! Di mmanya! Nna ite mmanya!! Lee mmanya n'íwu n'ihi na chi iñu mmanya efola. Ntọq! I hulanụ na iñu mmanya abughị izu umuzi. Nnadi asị m.....”

Ka Chiebo ji ọnụ ya na-eti aki n'isi Nnadi, Nnadi were sị na ọ gaghịzi agbachi Chiebo nkịtị. O were sị ya, “Lee ihe ọnụ gi na-agba ka ükpaka. Ajọ nwaanyị! Ekwensu!! Iti boriþo!!! Ee!, abụ m ọnụ mmanya! Mana, matakwa na ọ bụ ajo omume gi tinyere m n'iñu mmanya. Onye ọbula gi na ya bi kwesirị ka e mere ya ebere n'ihi na ọ bụ ekwensu ka onye ahụ dowere n'ulo. Onye lütara gi lütara ọnwu ya. Chiebo, agughị akwukwọ na-enye gi nsogbu. O bụ eziokwu na mü agughikwu akwukwọ, mana aka m gi mara ihe nke ụwa. Nke gi bụ na i gughi akwukwọ, i maghikwu ihe. A kacha m gi mma. Chiebo, ọ bụrụ na...” Ihe ndị a Nnadi gwara Chiebo dị Chiebo ka ya nwụo n'ihi okwu ndị ahụ ruru ya na mmuo. Chiebo were

fee isi ya kpakakpaka, were sị Nnadi “Legodu ‘óṇụ mmanya’ na-asị na ọ maara ihe. ‘O nüchaa, ọ dachie ụzọ’ dị ka gi. Ihe a i nọ ọ bụ ndụ. I maghi na ọnwụ kaara gi mma. Ihere anaghị eme gi. Taa ka...”

Mgbe olu Chiebo na-ala n’elu n’elu, ka ụmụaka ha sicha n’azụ ụlọ ebe ha nọ gbapütachaa ka ha bịa mara ihe na-akpotu n’etiti nna ha na nne ha. Chiebo malitere bewe akwa ozigbo ọ hụrụ ụmụ ya. Umụ ha jụrụ ya ihe bụ isiokwu, ọ sị ha ajuzila ya. Ha juo nna ha. Nonso were sị nna ya na kemgbe ha jiri nụwa olu ha bụ ka Akụadørø na ndị be ha lachara, ka ọ koroṇu ha ihe butere ya bụ nghotahie dapütara n’etiti ha abụo. Nnadi sị Nonso na ụmụnne ya, “O kwa unu hụrụ mgbe Akụadørø na ndị be ha bịa ebe a, ma marakwa mgbe ha lara. Ihe ha jiri maka ya were bịa bụ ka anyị kponye ha Kelechi ka ha kpotor ya laa Ọnícha, ka ha na ya biri. Ha kwekwara nkwa na ha ga-azụ Kelechi nke oma n’akwukwọ ma mee ya ka ọ bụrụ ihe Chi ya chotor ka ọ bụrụ na ndụ ya. Ozigbo Akụadørø ha lawara, akporo m nne unu were gwa ya na Chukwu anụla ekpere anyị. Na ije

Akuadørø ha bijara amaka. Na o ga-adị mma ka anyị kponye ha Kelechi ma ha bijaghachi. O gwutchala ihe ojọ́ m mere nne unu. Malite kemgbe ahụ ha lawara were rute ugbua, o nweghi ihe nne unu ejighị ọnụ ya gwa m. O nweghi ihe ojọ́ a na-ekwu ekwu n'ọnụ Chiebo ejighị ọnụ ya kwuo. Anujuola m ntị mana nsogbu ọbụla adighị n'ihi na o bụ n'ụwa ka anyị nō. Ka anyị na-ejegodu.”

Kelechi na ụmụnne ya ndị ọzọ malitere soro nne ha bewe akwa were na-asị na o nweghi ebe ọbụla Kelechi ga-eje. Ha na-ebe akwa, ha ana-asị nna ha, “O bụrụ na Akuadørø bija, i sowe ya. O nweghi ebe Kelechi na-agà. O bụ gi ka Akuadørø ga-akporo gawa Onicha. O bụghị Kelechi. Kelechi gbachi nna anyị nkịtị, o nweghi ebe i na-eje.” Nonso bụ diòkpara ha esoghị ụmụnne ya na-ebe akwa ahụ ha na-ebe. Naani n'anya ka o na-ele, n'ihi na ya bụ okwu riri ya ọnụ. O bụ eziokwu na Nonso bụ nwatakiri, mana o nō na-atule ya bụ ihe gbasara mkpopụ a na-ekwu banyere Kelechi. Kelechi n'onwe ya sokwa ụmụnne ya ndị ọzọ na-ebe akwa. O beere akwa gakwuru nne ya were sị ya

mechie ọnụ ya, ka ọ kwusi ibe akwa, n’ihi na o nweghi ebe ya na-eje.

Mgbe Nnadi hụrụ na obodo adịla egwu, o jisie ike si n’akwa ọ nọ kulie buru oche gaa n’ukwu oroma dị n’azụ ụlo ya ga nodu. Ozigbo Nnadi puchara n’ezzi, Nonso kpo'o nne ya na ụmụnne ya were sị ha kwusi ibe akwa ma gee ya ntị na o nwere ihe ọ chọqo ikwu. Ma nne ha bụ Chiebo ma ụmụnne Nonso, ha niile mechie ọnụ ha, hichaa anya ha were sị Nonso kwuwe na ha na-anụ. Nonso were sị ha, “Unu ebezila akwa. Ama m otu o si ewute unu ịnụ na a ga-akpopụ Kelechi. Ọ bughị naani unu ka o na-ewute. Ọ na-ewutekwu m. Kemgbe a kọqo anyị maka ije a Akụadịrọ ha bijara na be anyị ka mụ nọ na-atule maka ya. A tulechaala m ya were chọqo ka mụ gwa unu uche m banyere ya. Asị m kwuo, n’uche nke m, aga m asị na akwa a anyị nọ ebe a ebe abaghịri anyị uru ọbụla. Anyị kwesịri iche echiche nke ọma banyere ije a Akụadịrọ ha bijara na be anyị. Ọbibia ha bijara na be anyị amaka. Ihe ha ji maka ya bịa bụ ihe ọma. Ije ha bụ ije ọma. Mbata ha batara na be anyị bụ Chukwu kpobatara ha, n’ihi na ọ bughị naaani

na be anyị ka e nwere ụmụaka a na-akporo
akporo. Achọrọ m ka unu ghọta nke ọma na ọ
 bụ Chukwu kpobatara onye ha ka Akụadoro
na be anyị. Ka anyị gharakwa iji maka ihe
isiike nakwa ahụhụ anyị na-ata were chufuo
ihe Chukwu webatara na be anyị. Ọ bürü na
anyị mee ya, anyị ga-akwakwa mmakwaara
n'ikpeazu. Ihe mü na-ekwu bụ ọ bürü na
Akụadoro ha bịa oge a gwara ha bịa, Kelechi
sowe ha. Ha kporo Kelechi lawa Ọnịcha. Ha
zụorọ anyị Kelechi. Ihe anyị kwesikwara ime
bụ...’

Olu akwa ha riri elu ka ha nüchara ka
Nonso siri were kwadoo ka Akụadoro ha
kporo Kelechi. Akwa ha na-ebe mere ka ha
hapụ ịnụ ihe ndị ọzo Nonso choro ikwu.
chiebo were si Nonso, “O tughị m n'anya
maolị. Nna gi aghogbuola gi, i were kwunye
ya n'azụ. Mana nsogbu ọbula adighị. Aga m
emericha unu niile. Ama m na ọ bụ ọnwụ m
ka unu choro. Mana, kama mü ga-anwụ, unu
eburu m üzö nwụo. O nweghi ebe Kelechi na-
eje. E si ebe a kpopu ya, m kwuorọ unu ụdọ
n'ulọ a. Nkwunye i kwunyeere nna gi

agbasaghị m n'ihi na agwọ anaghị amụ ihe mkpumkpụ. Jerenụ bịa wa, ano m ya.”

Mgbe Nọnso hụrụ na ya bụ onye bịa ra ka ya gboo ọgu na-achozị ibute ọnụ mmee mmee, o kulie hapụ ha, gafee n'azụ ụlo gakwuru nna ya n'ebe ahụ o tukwu. Ozigbo Nnadi hụrụ Nọnso, o sị Nọnso, “O bụ gini? Kedụ ihe ị bịa ebe a ime? Unu achọrọkwa m bịa ebe a m gbapütara?” Nọnso sị ya, “Mba nna anyị! O bụ ọso ọgu ka m na-agba. Ihe ahụ chürü gi ọso achụwala m, m were gbapụ. Maka ejị m n'aka na mụ kachie ntị nodule, ya bụ iyi erie m.” Nnadi sị Nọnso, “Mhụ! ọ ka mma ka unu were aka unu na-aghọta ihe, maka ihe mmadụ ji aka ya ghọta na-aka ya obi karịa nke a gwara ya agwa. Nọnso sị nna ya na ihe o jiri biakwutewe ya bụ ka ọ gwa ya na ọ bụ ebe ahụ ọ kwụ n'okwu ahụ banyere Kelechi ka ya bụ Nọnso kwụ. Mana ọ gwara nna ya na ihe ọzọ ọ chọrọ itinye n'okwu ahụ bụ na ọ bụrụ na Akụadopọ bịa, a ga-agwa ya ka ọ hụ na Kelechi gürü akwụkwọ nke ọma. Na ọ ga-azụ Kelechi nke ọma n'ulọakwa.ukwọ. Na ọ ga-etinye Kelechi n'ezigbo ulọakwụkwọ. Ọ bụrụ na o kweta

n’ihe ndị a, a kponye ya Kelechi. Ihe na-abụ mkpa Nọnso mgbe niile bụ otu ya na ụmụnne ya ga-esi guo akwukwọ.

Ka Nọnso na nna ya na-akparị, Kelechi si n’ulọ ebe ha nọ chọrọ Nọnso pụta n’ezí. O kpọrọ Nọnso ka ọ batakwa n’ulọ n’ihi na ha akwusila ibe akwa. Nọnso sị ya mba na ọ gaghị abata n’ihi na ọ maghị uche onye e ji n’ala. Mgbe Kelechi hụrụ na Nọnso achoghiżikwa ịbata n’ulọ ahụ, o wee sị Nọnso ya bịa ka o zie ya ozi. Nọnso gakwuru ya, ha abuọ yiri gaa n’ihu ulọ ha ga nodu. Ihe Kelechi jiri si n’azụ ulọ kpọrọ Nọnso gaa n’ihu ulọ bụ maka ọ choghi ka nna ha nụ ihe ọ chọrọ ka ya na Nọnso kwuo.

N’ezie, ezi mmekorịta nwanne na nwanne dị n’etiti Nọnso na Kelechi nke ọma. Ha na-anụrụ onwe ha ihe. O nweghi onye na-agbagha ibe ya okwu. Okwu ha gwara onwe ha, nakwa ndumodụ ha nyere onwe ha, na-aka esi ha ike n’obi karịa nke ndị ọzọ nyere ha. O bụ eziokwu na ha bụ ụmuaka, mana oke ịta ahụhụ mere ha, ha were na-echezi echiche ka ndị okenyé, ma na-atụtakwa aro karịa afọ ole ha di. O bụkwa ịtabiga ahụhụ oke nakwa

ibu ibu kaririş ha, di n'ezinaulö ha kacha were jikög Nonso na Kelechi ọnụ. Ha abuo kpachaa nkata, o naghi ehi mmiri. Ihe ọbuла ha kwuchara were kwekorita n'etiti onwe ha, o nweghizikwa onye ozö ga-etinye etinye, maobu wepü ewepü. O bụ otu ahụ ha siri kwuo ya ka o ga-adị. Onye ọbuла hukwuru ha n'udịri omume ha na-eme ka ndị noterela ndụ aka n'ụwa, ga-aghotà nke ọma na *umuaka abuo ahụ bụ Timoti onye nke no na nwata mara akwukwo nso*.

Kelechi bara n'ime ụlo ha ga bute oche abuo ya na Nonso jiri nödụ ala. Ka ha nödùchara ala, Kelechi were juo Nonso ihe kpatara o jiri hapu ha n'ime ụlo were gbapu n'ezi. Nösnso si ya na o bụ maka na ha aghotaghị ihe o na-akowara ha. Kelechi were si Nonso, "Aghotara m ihe i na-ekwu. Mana, Nonso legodu anya, o kwa i hụrụ udịri ahụhụ di n'ụlo anyị a. O kwa i maara na o bụ mụ na gi bụ na a na-eri nri n'ụlo a, ma na-ahukwa na umunne anyị na-agat akwukwo. N'ezie, ebere unu na-eme m, o kachasi gi bụ Nonso. O bürü na mụ puo, i ga-ebunwu ibu a naanị gi? Agụụ ga-egbuchu unu. Nonso, obi ekweghi m ihapu

unu n’ihi na unu ga-anwucha tupu m bata. Nonso, ahụhụ ga-egbukwu gi n’ihi na o nweghịzi onye ozọ ga-enyere gi aka. Unu a ga-ahuzikwa ihe unu ga na-eri ma m pụo. Onye kwanụ ga-akpata nye unu? Nonso, ọ kwa i maara na naanị nke i kpatara agaghị na-ezuru ezinaulọ anyị. Legodu Iroegbu, Gini ka na Edozie, kedụ onye ga na-eleta ha anya? Naanị gi ọ ga-emenwu ihe di na ya? Ọ di gi ka ọ ga-ekwe gi omume?” Mgbe ọ na-agwa Nonso ihe ndị a, anyammiri juru ya anya. Ọ na-abükwa o nwee nwanne ha ọbụla chọrọ ibia ebe ahụ ha nọ, ha achughachi ya azu.

Noно were si Kelechi, “Kelechi nwanne m nwaanyị, hichaa anya gi. E bezila akwa, i nụla ya? A jụzila ma ọ ga-ekwekwa omume. N’ezie, ọ ga-ekwe omume. Chineke kere anyị agaghị ahapụ anyị. Ọ bụzikwa Chukwu ka anyị na-efe? Ọ bụrụ na Chukwu si na anyị ga-anwucha ma i pụo, nsogbu ọbụla adighị. Ọ pütara na i nweghịzi okwukwe na Chukwu? N’ezie, ọ na-abụ mu cheta Chineke, obi na-esi m ike. Kelechi, akwadosiri m ike ka i sowe Akụadịrọ ka o nyere aka zuo gi n’ulọakwukwọ. Ihe kacha m

mkpa bụ otu i ga-esi guo akwukwo nke oma. O bürü na i soro ya ruo Onicha, i gbado anya n'akwukwo gi. Güsie akwukwo gi ike ka i were guruo ya ebe a na-aguru ya. Hapụ anyi püwa, anyi agaghị anwụ. Gbachikwa nne anyi nkịtị n'ihi na o ghøtagħi ebe a na-eje. O kaara anyi mma na anyi tara ahuhu ugbua ma nwee ɔnụ n'ikpeazụ, karịa na anyi malitere ugbua tagide ahuhu were taruo ya n'ɔnwụ. Kelechi matakwa na o bụ ugbua ka anyi ga-eji dozie ɔnọdu anyi maka ɔdiniihu, ka anwụ ghara ichagbu anyi n'ikpeazụ. O kwa i hụru ụdịri nna anyi nwere. Anyi kwesiri ka anyi ghota na ndụ anyi adighị anyi n'aka. Nwanne m nwaanyi, ezigbo nwanne m, ebezila akwa. O dighị ihe ga-eme anyi. Ahuhu agaghikwa egbu m n'ihi na Chukwu mü na-efe di ndụ. Akụadopọ bịa, soro ha gawa Onicha. Obi sie gi ike. Site n'ike Chukwu, aga m na-agbalị otu ike m ha. Nne, achọrọ m ka i gawa Onicha. Gawa! E chepuzilara anyi. I nüla ya ugbua. Hapụ Chukwu ka O cheere anyi. Mana naanị otu ihe mü chọrọ ka i mata ugbua bụ nke a: O bürü na i ruo Onicha, ha achoghi ka i guo akwukwo, ha etinyeghi gi n'ezigbo

uloakwukwo, burukwa akpa gi loghachite Mkpuda ka anyi nodukwa ka anyi siri norobu. Matakwá na ihe a na-achø n'ike oku bu azu. Ihe i na-eje Onicha bu ka i ga baara onwe gi uru. I ruo Onicha, o buru na onodu gi ebe ahü akaghí gi mma karja nke i no na be anyi a, lotawa! I nuru ihe niile m gwara gi? Kelechi kwee n'isi na o nuru ha, na ha niile bachara ya ntí.

Mana, Kelechi mechara si Nonso, "Anula m ihe i kwuru. Aghotala m ebe i na-eje. N'ezie, echiche gi n'okwu a amaka. Mana, Nonso, o kwa i maara na ahuhü kariri akari n'ulo anyi a. O buru na mu puo, naani gi o ga-emenu ihe di na ya ? Isi gi o ga-aputakwa na ya? O kwa i maara na anyi ka bu umuaka. O bu onodu anyi huru onwe anyi na ya kpatara anyi ji ata udırı ahuhü a anyi nata. Legodu, kemgbe anyi jiri hı ıwa a ka anyi no na-eri ahuhü ka a na-eri nri. Nonso, o kwa i maara na o dibeghi ihe i bu, na i ka bu ezigbo nwatakiri. O buru na mu hapu naani gi, ahuhü di n'ulo a ga-eme gi i gaghi eto."

Nonso were sị Kelechi, “Kelechi, agwala m gi echezila ihe ndị ahụ niile ị na-eche ka Chukwu cheere anyị ha. Chukwu agaghị ahapụ anyị. O nweghi mgbe Chukwu ga-ahapụ ndị nke Ya. Obi siri m ike na Chukwu agaghị agbakụta anyị azụ. Kelechi, nne, ada ọma, hapụ ihe ndị ahụ ị na-eche, gawa Ọnicha. O bụ a kaa obi a bürü dike. Nwanne m nwaanyị, nchekwbue m bụ na echi ga-aka mma ma ọ bürü na anyị akwadoo onwe anyị nke ọma maka echi. Ahụ, ee, ọ ka mma na anyị tara ya ugbua ma nwee ọṇụ n’oge ikpeazụ. Akụadopọ bịa, soro ya gawa Ọnicha. Hapụ anyị, ihe anyị hụrụ, anyị erie. Ị nụla ya?” Kelechi sị Nonso na ọ nụla ihe o kwuru. Na ọ ga-amalitezi ugbua kwadowe onwe ya maka njem ya n’Ọnicha. Ha abụọ kulie baa n’ulọ.

Ha atupughiri nne ha ọṇụ ka ha banyere n’ime ulọ ha. Nonso gwakwara Kelechi ka ọ ghara ịgwa nne ha ihe ọbụla banyere nkwekorita ha tutuu ruo echi mgbe ike ibe akwa ga-agwụ ya. Nonso gwara Kelechi na ihe ha ga-eme bụ na ha ga-ebugodu üzọ mee ka ụmụnne ha ndị nke ha

tōchara mata ihe o jiri dī mkpa ka o soro Akụadịrọ biri n’Onicha. O gwakwara Kelechi na ọ bụ uche ka ha ga-eji pia ya bụ akwụ ka mmanụ ghara ite ha n’akwa. Nọnso jụrụ Kelechi ma o nwere ebe o bu n’uche na ọ ga-eje ọrụ echị ma ha lọta akwụkwọ, Kelechi sị ya mba. Nọnso gwakwara ya na ya onwe ya enweghịkwa ọrụ ọbụla ọ ga-eje echị ma ha lọta akwụkwọ. Na ha ga-agba mbo, burugodu ụzo kapia okwu ahụ ọnụ.

Nònso sịri Kelechi, “Ihe anyị ga-eme bụ ikporo ụmụnne anyị pụo apụ were gwa ha uche anyị. I lọta akwụkwọ echị, kpọrọ Gịnịka chuwe mmiri. O bụ n’ụzo mmiri ka i ga-eme ka ọ ghọta ihe mere i ga-eji hapụ anyị pụwa, gawa Onicha. Mụ onwe m, aga m akporokwa Iroegbu na Edozie gawa mkpata nkụ. Hapuzia ihe mụ na ha ga-eje. Aga m eme ka ha ghọta uru dī n’opụpụ gi. O bürü na anyị jechazia lọta, anyị amarazia ihe anyị na nne anyị ga-eje. Obi tọrọ Kelechi ụtọ n’omaričha aro ahụ Nònso tọputara. Nònso na Kelechi ghọtara onwe ha nke ọma. Ha kpachaa nkata, ọ naghi ehi mmiri. Ihe ọbụla ha kwekorịtara na ha ga-

eme, kama ha agaghị eme ya, ha emee ya mmaji kwuru mmaji.

A sị na ọ bụrụ na okenye kechaa ekpe, ọ nwụghị, ihere emegbuo ya. Ka chi foro, ha niile kwado gawa akwụkwọ n'oge n'ubochị ahụ n'ihi na o nweghịzi ihe gbara ọkpurukpu a na-eme n'ulọakwụkwọ. Ha elelechaala ule ngwụcha afọ nke ọ na-abụ onye mee nke ọma ọ gafee na klaasi ọzọ. Ihe ụmụakwụkwọ na-echezi bụ ka ubochị a ga-eji mechie ụlo akwụkwọ ha maka ezumike, ruo. Naanị ihe ụmụakwụkwọ na-arụzi n'oge a bụ igwuri egwu. Nonso na ụmụnne ya enweghị ohere ọbula maka nke ahụ n'ihi na onye ọkụ na-agba be ya anaghị achụ oke.

Ka ha lọtara akwụkwọ ụbochị ahụ, Nonso na Kelechi mere ka ha siri kwuo. N'ime ha abụo, onye kacha nwee oghatauhie n'atụmatụ ha bụ Kelechi. Udịri akwa Gịnịka bere n'uzo mmiri mgbe ọ gwara ya na ọ ga-eso Akụadọrọ, mere ka ike ụwa gwụ ya. Mana ọ chetachaa ihe nwanne ya nwoke bụ Nonso gwara ya, obi esikwaa ya ike. O kwuo elu, kwuo ala, Gịnịka asị ya na ọ gaghi ahapụ ya pụo. Ọ bụrụ na ọ chọọ ipụ, ka ọ

kporokwuo ya. Na ọ gaghi ahapụ ya na Mkpuda. Kedụ ihe ọ chọrọ ka ha mee? Ọ chọrọ ka ha nwuchaa? Gịnịka na-ebe akwa, Kelechi a na-ebe. Kelechi na-ehicha anyammiri nke ya, ọ na-ehicha nke Gịnịka. Kelechi mechara ghoriɑ Gịnịka site n'igwa ya na ọ bürü na ya eruo Onicha, na ọ ga-abia kporokwuo ya ka ha abụọ nodu. Gịnịka kwere. Kelechi gwakwara ya na ọ ga-amalite kuziwere ya ka e si ere ahịa onugbu ka ọ ga-abụ ọ bürü na ọ pụo ka ọ na-egeredu onugbu tutuu na ọ bịa kpọro ya. Gịnịka kweta ya n'ihe o kwuru. O hichachaaanya ya abụọ nke ọma, malite kpasawa Kelechi nkata. Ha buru mmiri ha lawa.

Nonso dí obere mana ihe ọ na-eme kariri obere ọ dí. Ime ka Iroegbu na Edozie kweta n'ihe ọ ga-agwa ha ahịaghịri ya ahụ. Mana mgbe izizi ọ gwara ha maka mkpebi ya na Kelechi banyere ọpụpụ Kelechi, o wutere ha. Edozie, nwatakiri nke ha tochara were sị Nonso, “Ọ kwa i maara na Kelechi hapụ anyị gawa Onicha, ọ ga-eme ka anyị kwusi iga akwukwo n'ihi na naanị gi agaghi ahụnwu maka igụ akwukwo anyị.” Ozigbo o

kwuchara ihe a, ọ malite bewe akwa. Nọnso were olu ike baara ya mba ka o mechie ọnụ ya, ma hichakwaa anya ya. Iroegbu sığkwarà Nọnso, “O kwa i maara na ihe ahụ Edozie kwuru bụ eziokwu. I leba ya anya nke ọma i ga-aghọta na ọ bughị okwu nwatakịri.”

Nònso were sị Iroegbu, “Mechie ọnụ gi. O nweghi nke i maara. I bụ nwata. Unu ga na-ege m ntị. Ka mü gwa unu, Kelechi puo, gawa Ọnicha, nte agaghị atụ n’ihì na Chukwu anyị na-ekpere agaghị ahapụ anyị. Opupụ ya agaghị eme ka unu kwusi ịgụ akwụkwọ. Kama opupụ ya ga-eme ka onye ọbụla n’ime anyị gbasibe mbọ ike na ndụ ya. Unu echetazikwara na mü nọ ya? Obi sie unu ike ma unu cheta m. Ozọ kwa kacha ibe ya bụ na anyị ga-agba mbọ kwudosie ike na Chukwu n’ihì na ọ bụ ya na-egosi anyị uzọ anyị ga-esi na-eso ụwa. Ka anyị hapunu ịdị na-eche echiche ka ndị enweghi onye enyemaka na ndụ anyị. Chetakwanụ na onye enyemaka kacha ndị enyemaka niile n’ụwa a bụ Chineke. Anyị ga na-akpokwu Ya n’ihe ọbụla anyị na-eme n’ihì na O gaghi ahapụ anyị. Unu anụla ya? O gaghi ahapụ anyị.

Ebumnuche m bụ na ọpụpụ Kelechi ga-ewetara anyị ihe ọma na be anyị. Mgbe ọbụla ka Chukwu na-agwa m ya. Ihe anyị ga-emenu bụ ikpere Kelechi ekpere ka ọ gaa nke ọma ma jetakwa ihe ọma n’ije ya. Ngwa, kwadonu ka anyị lawa n’ihi na chi ejiwela.”

Ha burucha nkụ ha kpatara n’isi lawa. Nkụ nke onye ọbụla kpatara, ha ka onye bu ya n’ihi na a na-asị na obere azụ na-akpata obere nkụ, nnukwu azụ na-akpata nnukwu nkụ. Nkụ nke Edozie bu pere ezigbo mpe n’ihi na ọ bụ ya ka a tóchara. Nonso bu ụzọ bochaa ha nkụ nke ha n’isi, tupu o were aka ya maburu nke ya tükwasara n’isi ya. Mgbe ọ na-eme nke ahụ ka ajụ ọ tükwasara n’isi ya dapürü, daa n’ala. Ọ bụ Iroegbu bụ onye hulatara ala, welite ajụ ahụ. Nonso n’onwe ya hulata ala ozigbo, bulie ukwu nkụ ya elu. Iroegbu were ajụ Nonso ahụ tükwasakwa Nonso n’isi. Nonso dökwasazie ya ukwu nkụ ya, ha malite lawa. Ihe ha jiri gwọọ ajụ ha jiri buru nkụ ha bụ igu nkwu. Ihe ha jikwanụ mee eriri nkụ ha bụ ọmụ nkụ a kpara akpa nke ọma ha na-akpo ọkpukpa. Ọ bụ ọmụ nkụ ka ha ji akpa ọkpukpa. Ha na-akpa ya ka ụdọ.

Ka ha na-ala, onye bu ụzo gawa bụ Edozie. Onye na-esotakwanụ Edozie bụ Iroegbu. Nọnso n'onwe ya nodule n'azụ ha ijiri chebido ha. O gwara ha ha welite ọkpa ka chi ghara ijibido ha n'omaagụ. Tupu Nọnso ha alorute n'ụlo ha, Kelechi na Gịnịka alotalarị. O teela ha si na mmiri lọta were malite siwe nri abalị. Ozigbo Nọnso ha batara, ha gara tögbochaa ukwu nkụ ndị ahụ ha bu n'ebe ha kwesirị idị. Mgbe ha batara n'ime ụlo nne ha na nna ha kelekwara ha nnoq. Ka ha zuchara ike, ha buuru mmiri gaa għuq ahụ. Tupu ha na-agħuċha ahụ, Kelechi na Gịnịka esichaala nri anyasi. Kemgbe Nọnso lötara, o na-abụ ihu ya na Kelechi jekqo, ha egbuoro onwe ha n'iku ijiri gosi na owu abanyela n'önü aga.

Ka ha richara nri abalị, were bupuchaa afere na ihe ndị ha jiri rie nri, Kelechi kpoo nna ya na nne ya were sị ha na o nwere ihe o choro ka ya na ụmụnne ya mee ka ha għota. Nna ha na nne ha erichaala nri nke ha were na-akwadozi ka ha lakpuo, mana ha gwara Kelechi ka ha kwuo ihe qbula ha choro ikwu n'ihi na ụra abiawala ha n'anya. Kelechi sị

ha, “O bụ maka ije ahụ Akụadørọ ha bijara n’oge gara aga. Achørọ m ime ka unu mata na mụ na ụmụnne ekwekorịtala na mụ ga-eso Akụadørọ ha biri n’Ọnịcha. O bụ nkwenye anyị niile na nke dị n’ihu ga-akariri nke dị n’azụ, mma. Anyị agaghịkwa ekworo na anyị na-ata ahụhụ na be anyị a were hapụ ịnabata ihe ọma Chukwu chọrọ imere anyị. Aga m eso Akụadørọ ka o nyere aka zuo m n’ụloakwukwọ. Mkpa m niile bụ ịgu akwukwọ ma guruo ya na Mahadum. O bùrụkwanụ na mụ eruo na be Akụadørọ n’Ọnịcha, chọputa na ọ choghi inyere m aka, aga m abakwa ugboala loghachitekwa Mkpuda. O gwula ihe mụ na ụmụnne m sị ka anyị gwa unu. Ndewonu.”

Mgbe Kelechi malitere kwuwe okwu a ka ụra pürü onye ọbụla n’anya. Umunne ya ndị ọzọ tinyere Nọnso, nokwa na-ege ntị n’ihe ọ na-ekwu. Ihe Kelechi kwuru tọrọ Nọnso ụtọ nke ukwuu. O bụkwa Nọnso gwara Kelechi ka o kwuo ya bụ okwu otu ahụ o siri kwuo ya. N’ihi na nne ha ga-egbu ya bụ Nọnso ma ọ bùrụ na o welitekwa okwu ahụ ọzọ n’ihu ya. Na nke ya kwuru ekwu na-

emezi ka nne ha na-ahụtazi ya dị ka onye na-agba ya mgbia okpuru. N’ihị na ọ sị na ọ bụzị nna ha ka ọ kwụnyeere iji hụ na ọ tabigara ahụhụ oke.

Mana onye okwu ahụ Kelechi kwuru kacha tọọ ụtọ bụ Nnadi. Ozigbo Kelechi kwuchara okwu, Nnadi si n’ebi ọ nọ malie were sị, “Mhụ nwa m, ugbua ka i bjara. Chukwu ga-edowe gi na ụmụnne gi niile ndụ ogologo. Okwu gi amaka. Nghọta unu bụ kpoo. Echiche unu dị ka nke okenye. Ihe a kacha elegara anya n’ụwa a bụ ọdiniihu. Ihe unu ga na-eche mgbe niile, ebe ọbụla unu nọ, ihe ọbụla unu na-eme bụ maka ọdiniihu. Ajụjụ unu mgbe ọbụla ga na-abụ, “Kedụ ihe anyị ga-eme ka anyị si n’ụwa ahụhụ a anyị hụrụ onwe anyị na ya pụta, were banye n’ụwa ọma? Umụ m, daalụnụ. Ọnụ juputara m obi ugbua maka nghọta unu banyere ụwa a. Uwa a ebukakwanụ. Ebe a na-eje n’ụwa a eteka! Mana onye ọbụla malitere ije ụwa n’oge na-eru ngwa ngwa n’ebi ọ na-eje n’ụwa. Kelechi nwa m, udo dịrị gi. Malite ugbua kwadowe, ọ bụrụ na Akwadotoro bịa, i soro ya gawa Ọnjcha. Alakpuwelanụ m. Ka chi fonụ.”

Kemgbe Kelechi kwuchara okwu ahụ, naanị akwa ka nne ha bụ Chiebo nọ na-ebe. Ike gwuru ya. O maghịzi ihe ọ ga-eme n’ihi na otu onye anaghị ericha ihe ọha siri. Mana nke kacha kụọ ya gem n’isi bụ ozigbo ọ nụru ka Nnadi gwara Kelechi ka ọ kwadowe were chebiri ọbibia Akụadoro. Chiebo si ebe ọ nọ malite were sị Nnadi, “O nweghị ebe ọbula Kelechi na-eje. O kwa atumatu gi agaalara gi. Kama Kelechi....” Umụ ha niile were sị nne ha bụ Chiebo, “Nne, ọ bụ asị ka i na-asị. Kelechi ga-apụ. Kelechi gawa Ọnicha. Kelechi sowe Akụadoro ha. Kelechi gawa ebe a ga-azụ ya n’akwukwọ. Nne, i ga-azunwu Kelechi n’ulọakwukwọ? Nne, hapụ Kelechi, i naghị emere ya ihe ọma. E kwuzila ka ọ hapụ iso Akụadoro. Kama kpewe ekpere ka ije ya bürü ije udo na ọńu, ma bürükwa ije ga-ewetara anyị ihe ọma n’ezinaulo a. Ọ bükwa ebe nna anyị kwụ ka anyị kwụ. Anyị na gi akwughikwa n’okwu a. Ihe anyị na-ekwu bụ na Kelechi ga-agà Ọnicha.”

Mgbere Chiebo chọpụtara na mmiri atabidola ya bụ azụ, na ọ buzị naanị olu ya ka a na-anuzi n’ozara, o werekwa nwayo nodu

ala n'oche hulata isi ya ala na-ebe akwa. Umụ ya niile hapụ ya lakpuo ga dinachaa ala. Obi ụtọ Nnadi nwere n'abali ahụ enweghi atụ. Ụdịri ụra ọma ọ rahụrụ n'abali ahụ enweghi oyiri kemgbe ọ lụrụ nwaanyị mọta ụmụaka. N'ihi na ọ siri na nke ahụ bụ izizi umụ ya mutara kpọrọ ya mmadụ ma werekwa okwu ya mere ihe. Na kemgbe a mọtachara ha, na ọ bụ naanị ihe nne ha kwuru ka ha na-ekweta na ya. Na okwu ya niile bụ nke a na-awụnye n'olulu ma kpochie ha aja. Na omume ụmụaka ahụ egosila ya na echiche ha bụ gem gem. O kelekwarা Qbasị bi n'elu maka ụdịri ụmụaka o nyere ya.

Ọ bụ eziokwu na Nonso so ụmụnne ya lakpuo, mana ụra ekweghi atụ ya. N'ezie, o mechiri anya mana ọ mü anya. Obi ụtọ ekweghi ya arahụ ụra. Naanị n'aka ka ọ nọ na-ekwe onwe ya n'ihi na dimkpa taa aki a hụ ichere ya. Mgbe ọ nọ na-ekele onwe ya maka ike ọ kpara ka ụra bjara zuru ya n'ohi. Oge Chiebo hụrụ na ndị niile ya na ha bi n'ụlọ ahapula naanị ya rahụchaa ụra, ka o jiri mata ozigbo na mmanụ adighị n'akwụ ọ na-apị. Ọ bughịzi mmadụ gwara ya ka ọ ga rahụ ụra

n'ihi na ụwa naanị otu onye nọ na-aka mma
n'afọ.

Isi Nke Iri Na Abuo
CHUKWU NQ NSO

Ubochi Danga kwere Nonso nkwa maka ibia
buru baro ohuru o ga-azutara ya, eruola.
Nonso ekweghikwa ka chi ozø fokpo ubochi
ahu. Ozigbo chi ubochi ahu foro, Nonso
akwadolari chorø Danga gawa. Tupu Nonso
na-abia, Danga azutalara ya otu qmaricha
baro ohuru. Mgbe Danga gara izutara Nonso
baro, ego Nonso nyere Danga ezuchaghi izuta
ya, Danga tanye aka n'akpa were ego ya
mezuo ego Nonso nyere ya, zuru baro ohuru
lotawa. Danga mere nke a ijiri mezuo nkwa o
kwere Nonso na o ga na-enyere ya aka n'udi
o nwere ike.

Ozigbo Nonso batara na be Danga,
kelecha Danga, Danga chia nwantakiri ochi,
baa n'ime ulø ya buputa baro ahu o zutaara
Nonso, bunye ya Nonso. Nonso were obi
anuri malie elu, matuo, were qos ga makuo
Danga. Nonso amaghị otu o ga-esi kelee
Danga. Ebe ahu o makuru Danga, o lee
Danga, o lee baro ahu Danga zutaara ya, o di

ya ka o bughị eziokwu. Ka a makudoro Danga, ka anyammiri ọnụ na-edé akwa o yi n'ahụ. Danga gwa ya ka o hichaa anya ya ma kelee Chukwu. Na o bụ naani Chukwu na-ekwu otu ihe ga-esi gaa. Tupu Nọnso eburu baro ahụ lawa, Danga góoro ya ofo si, “Nònso, nwa m nwoke, baro a i zütara bụ ọsisiọ gi ka i jiri züta ya. I gaghi enwe nsogbu ọbula na baro a. Ukwu ọbula agaghi akpo gi na ya. Baro a ga-aju gi oyi n'aka. O gaghi ahụ gi ọkụ n'aka. I ga-eji ya kpatakwa ego jürü oyi. Tupu i kwachaa baro a ọnwa ole na ole, i ga-esi na ya nweta ego i ga-eji züta ihe kariri baro. Na baro a ka i ga-esi bürü mmadụ. Site na baro a ka i ga-esi na-enweta ihe gi na ụmụnne gi, nna gi na nne gi, ga-esi na-ekute ume ndụ. Baro a ga-enye unu nri, o ga-egboru unu mkpa, mee ka ndịiro ghara ichị unu ọchị. Nònso, ndị ajo mmadụ agaghi ahụ gi na baro a. Ndị ajo mmuo agaghikwa echeta gi na baro a. Baro a ga-enye gi ihe i choro ma meere gi ihe dì gi mkpa. Chineke, Nna bi n'eluiigwe, ejị m n'aka na i na-anụ olu m. Biko góziekwa okwu m a niile ka ha ree dì ka mụ siri kwuo ha n'ihi na a si na ọnụ mmadụ bụ ọnụ

Chukwu. Chukwu, Mmuo Nso, o gwula ka o ha anyi n'ihi na anyi bu nnunu ebeela n'osisi. Biko mee ka osisi anyi beere n'elu ya buru oji oke osisi. Mekwuazi ka ahụ buru anyi so mma n'elu ya bu osisi anyi beere na ya." Ma Danga ma Nonso tie, "Iseeee!!"

Ka Danga gochaara Nonso ofo, o gwa Nonso ka o buruzia baro ya lawa. O gwakwara Nonso ka o hapu ikwughachi ya ego ahụ o jiri mezuoro ya ego wee zutara ya baro. Nonso buuru baro ya, were qos lawa na be ha ka ndị be ha soro ya hụrụ ihe o gbatara na mbọ, n'ihi na o bu akụ ruo ụlọ o kwuo ebe o si.

Nonso na-agas, o di ya ka o naghi agasi ike. O di Nonso ka ya kwunye nku fee efe feruo na be ha. Mgbe Nonso na baro ya na-ala na be ha qos qos, ka o no na-ekwu n'uche ya na o bu mgbe o ruru na be ha ka o mata ihe ndị be ha ga-eme mgbe ha hụrụ ya na baro ọhụrụ o zutara. Ma ha ga-ekwetakwa na o bu ya zutara baro ahụ.

Ihe Nonso jiri were na-eche ụdịri echiche a bu maka na o nweghi onye obula na be ha o gwara ihe obula banyere izuta baro.

Ma mgbe ya na Danga malitere kpawa nkata ịzụta baro, ma mgbe o nyere Danga ego ka ọ zụtara ya baro, ma mgbe ọ na-eche ka Danga zụtara ya baro, ọ dighị onye ọbụla Nọnso gwara ihe na-agà. Nọnso sıri na e jighị oke ikwu okwu were na-ama nwoke. Na ihe e ji ama nwoke bụ site n'ihe o mepütara. Maka na ọ na-adị mma a na-ekiri ugo, a na-ekiri osisi o bere na ya. Na, nwoke na-ekwu oke okwu anaghị emepütanwu ihe a na-ahụ anya. Na ọ bụ site n'ichere akị wụsa n'ala n'ebe nwoke nọ, ka e si amata otu akị ọ tara ha. Ozo kwa bụ na Nọnso sịkwa na ọ choghi ka ndị be ha mata na o nwere ego o dowere, maobụ na o nwere ihe ọ chọqị iji ego ahụ o nwere, mee. Na ọ bürü na ha mata, na ego ahụ ga-agwuchcha, akpa ya eghere oghe n'ihi na mkpa dị be ha na-achọ onye ọ ga-eburu. Na ndị be ha amaghị na ọ bụ onye kara obi na-abụ dike. Na ọ bụ onye nüchaa onwe ya nke ọma, ọ dị njikere igwuso mkpa dị iche iche na-echere ya aka mgba. Na ihe ya bụ Nọnso jiri zụta baro bụ iji were kwado onwe ya nke ọma, n'ihi na o doro ya anya na ya na mkpa jupütara na be ha ga-etikọ nku. Maka na ọ bụ

chi na-efo, mkpa dì be ha a na-atụ ime, na-amụta nwa.

Ọ bụrụ na a gbaghirị azụ owere mgba, ọ naghi echị. Nọnso sịkwa na ihe ọzọ o jighịkwa chọq ka ndị be ha mata maka echiche ya nakwa atụmatụ ya bụ ka o yie ha egwu ma mee ka ha mata na Nọnso ahụ ha na-eche na ha na ya nọ, na ha na ya anoghịkwa. Na ebe ya bụ Nọnso nọ tere ezigbo aka. Akparamagwa dì otu ahụ ga-emekwa ha ka ha mata ozigbo ihe ọ na-agwa ha banyere Chineke nwogbenye. Na Chukwu anaghị ahapụ onye nke Ya. Ọ naghịkwa ahapụ onye ọbụla gbakwutere ya.

Akwụkwọ emechiela. Umụakwụkwọ nọzi ogologo ezumike nke ha na-enwe na ngwuchcha afọ agumakwụkwọ ha. Dị ka anyị siri kowaa na mbụ, ọ bụ ezumike nke a ka ọ na-abụ ha nochaa loghachi, umụakwụkwọ ndị mere nke ọma agafee na klaasi ọzọ, klaasi ọhụrụ. Umụnne Nọnso nochha n'ulọ, tinyekwara nne ha na nna ha. Kelechi agaghịkwa ebe ọbụla. Ọ na-eje ozi dì n'ulọ. Ozigbo Nọnso batara be ha were kowaara ha ebe o si na kwa ihe banyere baro so ya were

bata, mkpu ọ́nụ dara ebe niile. Kelechi weere ọ́sọ ọ́nụ kwatuo Nọnso n’ala ebe ọ biara ka ọ makụọ ya. Ha abụọ jikwa ọ́nụ sikwa n’ala ha dara kulikwaa ọ́sọ ọ́sọ. Umunne Nọnso ndị ọzọ nwechakwara nnukwu ọ́nụ maka ike ahụ Nọnso kpara. Ha niile na-amakụ Nọnso n’otu n’otu. Afọ na-eju ha ma ha cheta na Nọnso tóchara ha ma bùrùkwa diòkpala nwere uche nke ukwu. Ọ bụ nke a na-akacha enye ha ọ́nụ. Kelechi lee Nọnso, lee Nọnso, ọ gbaa n’aka dùọ n’ubu. O mechaa kwúpụ n’akụkụ na-ele Nọnso, sị na ọ bụ ka ọ húchaa Nọnso nke ọma, n’ihi na ọ bùrụ na ọ nódụ ya nso na ọ gaghi amacha ka Nọnso nwanne ya ha. O lekata Nọnso, lekata ya, o tie mkpu ọ́nụ sị ya, “Nọnso, i dí egwu. Ujọ gi na-atụ m ugbua. I menyela m egwu, menye onye ọbụla n’ime anyị egwu. Nke kacha tọq m n’anya bụ otu i siri zochiere onye ọbụla maka nkàtà a i kpara, ghoqoro nguga ugbua. Ugbua, obi esiela m ike ihapụ unu gawa Ọnícha. Nonso nna a, jisie ike. Ike agwukwala gi. I nyla ya?”

Nọnso were sị Kelechi, “Ọ kwa agwara m gi atụla ujọ ọbụla, ka i hapụ anyị gawa Ọnícha n’ihi na Chukwu anyị na-efe nọ nso. I

chetakwara na Chukwu anyị sị anyị riwa, na O gaghị ekwe ka anyị daa. Kelechi, asị m gi gawa Ọnicha. Obi sie gi ike. Chukwu anyị dị ndụ. Kemgbe ahụ Nọnso buuru baro ya lọta na be ha, Nnadi bụ nna ya na nne ya bụ Chiebo, nọ na-ele ya n'anya. Ọnụ okwu adighị ha n'ihi na ihe ha hụrụ riri ha ọnụ. Ha nokata, nokata, ha ajụọ Nọnso ma o jikwa n'aka na baro o bu were lọta na be ha bụ nke ya. Na ha ji n'aka na ọ bụghị baro mmadụ ka o bubatara n'ụlo ha. Mgbe ọbụla ha jụrụ Nọnso ajụjụ a, ihe Nọnso na-asá ha bụ “Ujo atuzila unu. Ihe ndị ahụ niile mü kọqoro unu banyere otu mü siri zụo baro a nakwa onye nyeere mü aka mü zụta ya, bụcha eziokwu. O nweghị otu mkpụrụ asị dị n'ime ya. O pütara na unu amaghịzi nwa unu mọtara? N'ezie, ka mü siri kọqoro unu bụ ka o siri mee.”

Nnadi mechara kpudewe Nọnso nso, kwee ya n'aka sị ya, “Nwa m, ama m na ọ bụ otu ọ ga-adị. E jighị ọkụ aga n'ehihie. A naghị enyo ehihie enyo. Ihe i mere atughị m n'anya nnukwu n'ihi na ọkụkọ ọbụla ga-abụ oke na-ebido n'eju. Anya na-ahụ ihe onye ọbụla ga-abụ. Nwa m, Chukwu ka mü na-ariọ

ka O dowere anyị gi ndụ n’ihi na ọ bụ ndụ bụ isi.” Nnadi na-ekwu, Nonso a na-ekwe n’isi. Naanị ihe Chiebo gwara Nonso bụ, “Nonso nwa m nwoke, ahụla m na i naghi eche echiche ka nwata. Amamihe dị gi n’uche kariri ntutu dị gi n’isi. I maara ihe karịa afọ ole i dị. N’ezie, amaghị m na amamihe gi ruchara otu a. Malite ugbua gawa n’ihu, aga m na-egezi gi ntị ma i kwuo okwu. Aga m na-ejizi okwu gi na-eme ihe. Nwa m, jidekwa ka i ji. N’ezie, anyị amabeghi ihe Chukwu chọrọ iji gi rụo n’ezinaụlo a. Ike agwukwala gi. I nụla ya ugbu a.” Nonso sị nne ya na ọ nụla ihe o kwuru. Na onye ha ga na-enye ekele mgbe niile bụ Chineke ụwa.

E mecha, Nonso buru baro ya ga dowa ya n’azụ ụlọ ha ka ahụ juo ya oyi ebe ahụ. Nonso sorokwa ụmụnne ya jewe ozi dị n’ulọ ha. N’ulọ ha ebe ahụ, mgbe ọbụla Kelechi gefetara ebe Nonso nọ, o lee Nonso anya, ọ duọ n’ubu. Nonso juo kwanụ Kelechi ihe ọ na-adụru n’ubu, Kelechi asi ya, “I na-ajụ m, ọ bụ na i maghi. I dị egwu. I gosila m nke i ji bürü nwoke. Mgbe ọbụla ọ gwara Nonso ihe a,

Nonso a na-achi ọchị ma gwakwa Kelechi ka ọ hapụ ya aka.

Ka mgbede ụbọchị ahụ ruru, Nonso gwara Kelechi ka o duje ya na nke Ekwenka. Ekwenka bụ nwoke e ji ọrụ nka banyere ise ihe osise n'ụdị kacha mma, nakwa ide ihe nka n'ebe ọbụla a chọqo ya, nakwa otu e siri chọqo ya, were mara. I chọkwaa Ekwenka n'ihe banyere ite ụlo uhie, ọ no ya. Ndị Mpuda sị na Ekwenka na-eji aka Chukwu nyere ya were na-eti ụlo a rụcharala ọhụrụ, igba. I chọkwanụ ka o seere gi ihe, maqbụ deere gi ihe, naani gwa ya ebe ọ ga-ese ihe ahụ, maqbụ ebe ọ ga-edede ihe ahụ, nakwa otu i siri chọqo ka o mere gi ihe i chọqo. Hapuzịa nkịta na ndịmmụọ ka ha chipụ ya n'okpukpụ ahụ i tụpurụ n'ezie. Ọ burụ na Ekwenka mechaa ihe ọ ga-eji aka ya mee, i kweta n'ezie na Chukwu na-enye mmadụ onyinye n'ụwa a.

Tupu ha agawa na nke Ekwenka, Kelechi jụrụ Nonso ihe ha na-eje na nke Ekwenka ime. Nonso gwara ya na ọ bụ ka Ekwenka deere ya ihe na baro ya. Kelechi jụrụ ya ma o nwere ego a ga-eji dee ihe na ya. Nonso sị ya na o nwere obere ego fọro ya

n'aka. Kelechi sị ya, “Nonso, ejị m n'aka na i mechabeghi uche gi. Ihe i ka ga-eme dị n'ihu. E kwuola m ya ma kwukwakwa ya, na ụjọ gi na-atu m. Nonso, ya bụ na ihe i na-achọ ikowara m bụ na i zuchara baro a ma nwekwaa ego mmaputa. Nonso sị ya, “Kelechi, hapu ihe ahụ i na-ekwu. Biịa ka anyị gawa ebe anyị na-agà. Ka anyị nwее ike nweta Ekwenka tupu o mechie ọru ụboghị ya..” Ha malite gasiwe ike na nke Ekwenka.

Mgbe Nonso na Kelechi bu baro na-agà na nke Ekwenka, ka Kelechi jụrụ Nonso ihe o chọro ka Ekwenka deere ya na baro ya. Nonso gwa Kelechi ka o hapu itụ ngwungwu a ga-atọ atọ, mbọ. Na onye buru chi ya ụzọ, o gbagbuo onwe ya n'osọ. Kelechi gbachikwara Nonso nkịtị n'ihi na o marala Nonso nwanne ya nwoke nke ọma. O maara na Nonso anaghị achọ ka mmadụ na-ama ihe o bu n'uche ma o chọq ime ihe. Naanị nkata ha na-akpazi mgbe ha na-agà na nke Ekwenka bụ maka uru baro ahụ o zutara ga-abara ha n'ezinaụlo ha. Kelechi siri Nonso, “Nonso, Nonso, o kwa i maara na o nwее ụboghị i gaghi ejị baro gi a gaa ọru, naanị ihe i ga-eme bụ i chọta onye i

ga-ebunye ya dị ka otu ahụ Danga si ebunye
gi nke ya mgbe i zụtabeghi nke gi. O bürü na
onye ahụ jechaa, lọta, o kwuo gi ego ole gi na
ya kwubiri. Mana onye ọbụla i ga-ebunye ya,
i ga-adobi onye ahụ ntị ka o kpachapụ anya
nke ọma n'ebe baro gi dị n'ihi na baro gi ka
bụ changa.

Ka Kelechi kwuchara ihe a, Nonso chia
ochị a nṣuru ụda ya, were sị Kelechi, “Chai
Kelechi! Tufia gi kwa! I chụgbuola onwe gi
n'ego. Kelechi ọchụ ego. Ihe i na-eche mgbe
niile bụ ebe kọbọ ga-esi püta. Amaara m nke
ọma na i naghi eme ihe ga-ala gi n'iyi. Ihe
anaghi amita ezigbo mkpuru abughị maka gi.
Mana Kelechi, ihe mü chọrọ ka i mata bụ na
baro mü a, o dighị onye ọzo ga-emetu ya aka.
Naani m ga na-eji ya eje ọru. Ubochị m
agaghị eji ya jee ọru, ahapụ m ya n'ulo be
anyị ka o zuo ike. O nweghi onye ọbụla mü
ga-ebunye ya ka o were ya jee ọru ma
kwütara m ụgwọ. O sogodu ya bürü ego ka
ego mü jiri zuo baro a ka onye ahụ ga-enye
m, agaghị m ekweta n'ihi na ha ga-
anyakachara m baro m. I maara na agbara
nwaanyị anaghi ama ihe na nke ibe ya.”


Kelechi chịa ọchị were sị Nonso, “Legodu gi! I hụla gi! Ọ kwa i mawala ihe ugbua! Nonso, ọ kwa ịgbawala uche na mkpo. I chetakwara na ọ bụ nke mmadụ ka i jibu eje ọrụ tupu i zụta nke gi. I na-anyakachara ya onye ahụ mgbe ahụ ọ na-ebunye gi ya ka i were ya gaa ọrụ kpata nchonchọ ego? Ataghị m gi. I marala ihe ugbua.” Nonso lee Kelechi, chịa nwatakịri ọchị were sị ya, “Kelechi, ụta ọbụla adighiri gi. Agaghị m ata gi ụta maolị n’ihi na i maghi onye Danga bụ. I hụbeghi ebe Danga mere mmadụ ihe. Naanị na ntị ka i na-anụ maka Danga. I hụ ebe Danga mere mmadụ ihe, i gbafuo. Ọ kwa i maara na mụ na Danga ahaghị. Enweghịkwa m obi kpọro nkụ ka Danga. Ka m gwa gi, ọ bụrụ na i maghi, ka i mara ya ugbua. Danga moro obi n’azụ. Mụ na Danga ahaghị. Agaghịkwa m emesinwu onye ọbụla mebiri baro m ike. Kelechi, i makwa na onye ọbụla mụ bunyere baro m ka o were gaa ọrụ, ga-na-elegara m anya dị ka nwata. Ọ gaghi akpachapuru ya anya. Mana ọ bụrụ Danga, i meghị ka gi na ya siri kwubie, ọ gboq gi ntị. Kelechi, gee ntị ka mụ gwa gi,

Danga dıkwa egwu. Agaghıkwa m
azonyenwu ebe ọ zonyere.”

Nkata dị otu a ka Nọnso na Kelechi kpụ n'ọnụ tutuu ha were ruo n'ulọqụ Ekwenka. Ka ha batara n'ulọqụ Ekwenka, Ekwenka nọ ya. O nwere ihe ọ na-ebiri ndị ụka n'akwa ha chitaara ya maka ọgbakọ okwuchukwu na kwa mgbasa ozioma ha ga-enwe na Mkpuda n'izu ahụ. Akwa ahụ Ekwenka na-edē ihe bụ ndị nke a ga-ekowe n'ebe ndimmdụ ga-ahụ anya iji were nyere ha aka ịmata mgbe na ebe a ga-enwe ọgbakọ ahụ pürü iche, na kwa ndị Chukwu tere mmanụ a na-atụ anya ha na ọ bụ ha ga-ekwu okwuchukwu ụboghị ahụ. Ekwenka gwara Nọnso na nwanne ya nwaanyị ka ha nodụ ala n'oche o dowere maka ndị na-ewetara ya ọrụ. Ọ jụrụ ha ihe ha chọrọ ka o mere ha. Nọnso were sị ya na ọ bụ ka o deere ya ihe na baro ya ọ zurụ ọhụrụ. Ekwenka juo ihe ọ chọrọ ka o deere ya na ya. Mgbe ọ jụrụ Nọnso ihe a, Kelechi tọrọ ntị ya n'ala nke ọma ijiri nụ ihe Nọnso chọrọ ka e deere ya na baro ya nke ọ choghi ịgwa ya mgbe ha na-abịa. Nọnso gwara Ekwenka na ihe ọ chọrọ ka o deere ya na baro ya ahụ bụ: **CHUKWU NQ NSO.** Ozigbo Nọnso kwuchara ihe a, Kelechi were

ońu makuo ya were si ya, “I hulanu ya. O kwa ihe ahụ di wọrọ ogori azuola n’ahịa. Nọnso, ana m atu gi egwu, ma i no n’ura, ma i mü anya. Kedụ ihe nyere gi ụdirị echiche a. Kedụ onye gwara gi dee ya *CHUKWU NO NSO*?”

Nọnso si Kelechi, “O nweghi mmadu ọbuła gwara m ihe a m chọrọ ka e dee na baro m a. O bụ naanị ihe Chukwu gwara m mee ka



ihe nka.

Ka Nonso na nwanne ya bụ Kelechi lelechara ihe Ekwenka deere Nonso na baro ya, obi tọrọ ha ụtọ nke gosiri na ha nabatara ọrụ Ekwenka rụtọrọ ha. Ha kelere Ekwenka were kwado ụla. Nonso butekwara baro ya, Kelechi sowe ya, ha abụọ yirikwa laghachi na be ha.

Isi Nke Iri Na Atọ

CHETAKWA NKATA ANYỊ

Nonso ewerela baro ya malite ọrụ. N'ezie, nke onye kwesi ya. Obi na-atọ Nonso ụtọ nnukwu ma o buru baro ya na-agà ọrụ. O jechaa lọta, afọ na-eju ya ma ọ rütara ego ma ọ rutaghị ego.

Ubochị izizi Nonso ji baro ya gaa ọrụ n'ahịa Nkwọ Mkpuda, ego juru ya akpa. Tupu o mechie ọrụ ubochị ahụ, o si n'ego ọ rütara were ego ga zụta ụdọ rọba ọ ga-eji na-ekedo ibu na baro ya. Ihe ozọ ọ zụtakwara bụ akpukpoukwụ rọba ọ ga-eji na-akwa baro ya. Nonso zụtakwara okpu ata ọ ga-eji na-ekpuchi isi ya maka anwụ ubochị. Onye ọbula hüziri Nonso na baro ya ugbua ga-amata n'ezie na ya bụ dibia jizi mbe dì ndụ agba afa. Nonso kwadochaa buru baro ya na-agà, i mata n'ezie na ọrụ ọbula nwere ugwu a na-akwanyere ya. Nonso na-enwe ọnụ nke ukwu mgbe ọbula ya na baro ya nọ ọrụ. Ọ na-enwe mmasi pürü iche na kwa afọ ojuju n'ọrụ baro ya. Nke a mere ka ọ na-adị uchu n'ọrụ ya.

Aha Nonso dere na baro ya na-atopucha ndị ahịa Mkpuda isi. Nke a mere ha ji etu ya aha, “**CHUKWU NỌ NSO**. **CHUKWU NỌ NSO**” mgbe ọbụla nakwa ebe ọbụla ọ gafere. Ọ bụrụ na Nonso buru ibu na baro ya na-agà, e tuo ya **CHUKWU NỌ NSO**, o kweere ha n’isi ijiri gosi ha na ọ nabatkware aha ha na-etu ya. Mana ọ bụrụ na o bughị ibu were nụ **CHUKWU NỌ NSO** ọ na-eweli otu aka ya elu ma werekwa otu aka jide baro ya. Ekike Nonso mekwara ka Nonso dị iche na ndị niile na-akwa baro na Nkwọ Mkpuda. Onye ọbụla hụkwaranụ Nonso n’ekike ya, na baro ya, ka ha nọ orụ, ga-amata n’ezie na ya bụ onye gorọ ọgo n’Asaba mütara nke ọma ka e si akpa ụgbọ amara. Otu Nonso si ejikwanụ baro ya agba mbọ na-egosi onye ọbụla na onye na-enweghi onye na-emere ya na-eji aka ya agba mbọ onwe ya. Nonso siri na ọ bụ eziokwu na a mụnyere ya n’ezinaulọ ụbjam, na ya agaghị atụkọ aka na ọkpa ọnụ were oche bunye ụbjam. Na ọ ga-eme ihe niile o nwere ike ime ijiri nukapụ onwe ya na ụmụnne ya n’ụbjam nakwa ogbenye ọnụ ntụ.

O bụ onye kwe, chi ya ekwe. Nke a bụ nkwenye ya.

Mgbe ọbụla Nọnso buuru baro ya jechaa ọrụ lọta, akpa ya na-eju eju. Onye ọbụla na be ha na-enwekwa ọnụ n'ihi na Nọnso lọtawa, ọ naghị agba aka. O na-ewere ego n'ego ọ rütara n'ụbochị ahụ zụta ihe oriri dị iche iche ha enweghi n'ụlọ, ma zụtakwa ihe ndị ha ga-esi n'ụbochị ahụ, nakwa ihe ndị a ga-eji sie ha. Ihe na-atọ onye ọbụla ụto n'ebe Nọnso nọ bụ na Nọnso abughị 'ọ kpata o richaa.' Mgbe niile ka ọ na-eche maka echị na kwa ihe ọ ga-eme ka echị kara ya taa, mma. O bürü na ọ kpata kobo, ọ na-eri afụ dowe afụ. Nọnso kwenyesirị ike na ọ bụ ihe a kpatara taa ka a ga-eji dozie ụnyaahụ ma werekwa ya kwadokwa maka echị. N'ihi na onye amaghị ebe mmiri nɔrọ malite mawa ya anaghị ama ebe ọ ga-akwusị ịma ya. Na onye ọbụla nọ ndụ kwesirị iju onwe ya ebe o si, ebe ọ nọ, nakwa ebe ọ na-agaghi? Echiche dị otu a na-enyere aka ịhụ na ụkwụ agaghị akpo mbe.

O nwere onye ọ ga-abụ nwanne ya na-eme nke ọma, obi ahapụ ịtọ ya ụto? Mbanụ!

Omume Nonso na mbọ ọ na-agba ihu na ụwa achighị ezinaulọ ha ọchị, na-atọ ụmụnne ya ka üziza. Mana onye ya bụ ańurị kacha echu ụra bụ Kelechi. Kelechi na-ekele Chukwu maka inye ya nwanne dị ka Nonso Ọ sị na obi esiela ya ike ukwu ihapụ ndị be ha gawa Ọnícha n’ihi na Nonso nwanne ya nọ ya.

Mgbe Akụadopọ ha gwara ezinaulọ Nnadi na ha ga-eji bịa kpọrọ Kelechi eruwela. Ọ fodụrụ mkpuru ụbọchị ole na ole. Kelechi nokwa na-akwado maka ya bụ njem. Ọ súchaala akwa ya niile ma hichakwaa otu akpukpoukwụ rọba o nwere o ji apụ apụ, nke ọma.
Kelechi
weere



nwantakiri ego fôrô ya n'aka ga zûta otu obere akpa njem. O piachara akwa ya apia, were ha tinyechaa n'ime akpa ahû sechie zipu ya, dowa ya, were na-eche ka ụbôchî ruo. Obi tòkwara Nônso ụtô mgbe o hûrû na obi esiela nwanne ya nwaanyi ike ipu. O nwekwara oñu mgbe o hûrû na nwanne ya na-akwadosi ike maka iso Aküadôrô. Nônso nökwa na-eche ihe o ga-enye nwanne ya nwaanyi mgbe o ga-apu.

Ubôchî a kara aka eruola. Kelechi akwadochaala, dij nzikere maka ọpupu ya. Akpa o ga-eji pûo nwere ebe e dotara ya o no were na-eche mgbe a ga-esekpuru ya. Mana n'ezie, mmuo Kelechi adichabeghi nzikere ka Kelechi. Obi anaghî ato ya ụtô mgbe ọbula o chetara na o na-akwado ihapu umunne ya gaa ebe ọzo ga biri. Mana, mgbe ọbula Nônso hûrû ya n'udîri ọnodû ahû, Nônso na-agba mbo akowara ya na ibegiri ndu kakwa ibegiri ọnwu, mma.

Ubôchî ezinaulô Nnadi no na-atu anya Aküadôrô ha bụ ụbôchî ụka. Mana, ka chi ụbôchî Satôdee foro, Aküadôrô kpôrô nwunye ya wuchie na Mkpuda. Ka ha batara,

nna Akụadọrọ na nne ya kelekwara ha nke ọma ma gwakwa ha na o teela ha tịwara anya ha. Mgbe Akụadọrọ na nwunye ya zuchara ike, richaa nri, ha zipürü otu nwa nwoke aha ya bụ Ezichukwu, ha na ya bi, ka ọ ga na be Nnadi jụtara ha mkpirisi ole agwọ ha na ha gburu, dị. N’ihi na a na-ele nwantakiri anya n’ihu tupu e riwe ihe o ji n’aka.

Nnadi gwara Ezichukwu ka ọ ga gwa Akụadọrọ ha ka ha bịa kpọrọ Kelechi n’ihi na ha nabatara ka ha na Kelechi biri. O nwekwara ozi ọzọ Akụadọrọ ziri Ezichukwu ka o zie Nnadi. Ezichukwu zikwuaziri Nnadi ozi ahụ Akụadọrọ ziri ya. Ọ gwara Nnadi na Akụadọrọ sị na ọ burụ na ya na ezinaulọ ya kwetara ka ọ bịa kpọrọ Kelechi na ọ bükwa echị ya bụ ụboghị ụka ka ha ga-abịa kpọrọ ya lawa Ọnicha. Ka o zichara Nnadi ozi ya, Nnadi sị Ezichukwu gwa Akụadọrọ na nsogbu ọbula adighị, na ha na-eche ha. Ezichukwu lọtara were gwa Akụadọrọ ihe o jetara n’ozi e ziri ya. Akụadọrọ kelere ya otu o siri jee ozi e ziri ya nke ọma. Akụadọrọ gwazie nwunye ya, nna ya bụ Udogu na nne

ya bụ Enyinwa na ije ha enweela isi. Na o nweghiyi ihe ozø ji nwa nkita Ọnwụ.

Ka chi ụbọchị ụka foro, Akụadørø na nwunye ya gaa ụka. Ozigbo ha lọtara ụka, ha kwado ịlaghachi Ọnịcha. Ha gwara Ezichukwu ka o bubara ha ihe ndị ha ji alaghachi Ọnịcha n'ugbøala ha. ka ha kwadochara, ha gwara Udogu na Enyinwa na ha ga-esizi na be Nnadi lawa, ha na Kelechi. Na ha agaghịzi alaghachita azụ ozø n'ulø ha. Akụadørø tinyere aka n'akpa ya were ego nye nna ya na nne ya ha ga-eji na-eri nri. O súzée ugboala ya, ya na nwunye ya feere ha aka, ugboala ha nupụ. Ha doo ihu ozigbo n'uzø be Nnadị.

Nnadị na ndị be ya nöcha n'ulø. ha jechara ụka lọta were na-eche ka Akụadørø bịa. Onye ọbüla n'ime ha chọrø ka ọ nöro mgbe Kelechi ga-eji pụo. O nweghi onye n'ime ha chọrø ka a kqorø ya ihe ọbüla banyere otu Kelechi soro Akụadørø pụo, akorø. Nonso nọ na-ekpe ekpere n'ime obi ya ka okwe gbazuo. Kelechi nökwanụ na-enwe mwute maka otu ọ ga-esi hapụ ụmụnne ya were gaa ebe ozø ga biri. Chiebo, nne Kelechi

bụ onye ọ dị ya ka ya were aka ya kpumikwuo ụbọchị, ka o tekwo aka bụ ụbọchị Akụadọrọ ga-abịa. Mana, Nnadi n'onwe ya nọzi na-eche ka Akụadọrọ bịa. Ọ nụ ụsụ ụgbọala, o chee maobụ Akụadọrọ na-erute nso. Umunne Kelechi nökwa na-eche ka ha mara ihe ajị dị n'imị ga-aghọ ụbọchị ụka ahụ.

Ọ na-abụ a na-atụ anya ihe ọ dị ka ọ gaghi eru nso ngwa ngwa. N'ezie, okwe agbazuola. Gịnị mere? Lekwa Akụadọrọ na nwunye ya, Mmachị, na be Nnadi. Ha awụchiela dị ka ha siri kwuo. Ozigbo Kelechi hụrụ ha, ọ gbaba n'ime ụlo ha. Anyammiri ju ya anya. Ọ tọo ute n'ala ozigbo dina ala na ya. Ahụ ọmajijiji jide ya. Ọ malite bewe akwa. Akpataoyi ju ya ahụ niile. Umunne ya ndị nke obere soro ya bewe akwa. Kelechi na-ebe akwa, ọ na-agwakwa umunne ya ndị so ya ebe akwa ka ha mechie ọnụ ha n'ihi na ọ ga na-alọta n'ụlo ịbia na ahụ ha. Ọ gwakwara ha na mgbe ọbụla ha chọrọ ka ọ bịa hụ ha, ha hụ onye ọbụla bụ onye Mkpuda bi Ọnịcha, ha zie ya ozi na ọ ga-eru ya aka. Ihe Chiebo na-emekwanụ bụ ọ nọq nọq, ibe akwa ekweghi

ya ndite, o gafee n'azu ụlo ha were isiakwa ya hichaa anyammiri juru ya anya.

Nonso sooro nna ya, ha ga nabata Akụadørø na nwunye ya n'ulø ha. Ka ha nödùchara ala n'oche, Chiebo jidere onwe ya aka bia kelee ha. Nnadi chöqørø ha oji ijiri gosi ha na a nabatara ha. Ka ha na-ata oji ka Akụadørø jüru Nnadi ma ije ha o dabazikwara ka ha siri chee. Nnadi si ya na nsogbu ọbula adighi, na mgbe ọbula ha jiri lawa, Kelechi esoro ha. Akụadørø na nwunye ya kwere n'isi ijiri gosiputa afø ojuju ha. Oge Akụadørø ha na-ata oji ka Nonso gbabara n'ime ulø ebe ahụ Kelechi dina n'ute na-ebe akwa, were si ya, "Kelechi, kulie ọsø ọsø ka i bia kelee ndị bjara na be anyị. Kedụ ihe i ji akpa agwa ka nwantakiri? Legodu ihe i na-eme. I mekata omume ka onye maara ihe, i mewe omume ka onye nzuzu. Si ebe ahụ kulie ọsiişø. Ya bụ na ihe niile ahụ mü gwara gi abaghị gi ntị nke ọma. Nne ọma, ezigbo nwa, ada dị mma, ezigbo nwanne m, ngwa bilie. Jee ka i kelee Akụadørø na nwunye ya. Kelechi, i makwa na i laferela. N'ezie, o dị m ka m bürü gi." Kelechi si n'ute o no bilie,

hichaa anya ya nke ọma. O ga kute mmiri saa ihu ya, sachapụ anyammiri nakwa ihu mgbarụ. Nọnso gwa ya ka o mesaa ihu ya ma tinyekwa ya ọchị ka Akụadørọ na nwunye ya ghara ịchopụta na ọ bụ akwa ka ọ nọ na-ebe kemgbe.

Nònso kpôrọ Kelechi püta n'ebe e nyere Akụadørọ na Mmachị nwunye ya oche, ha nọ na-ata ojị, ka Kelechi kelee ha. Ozigbo Kelechi kelechara ha, Akụadørọ gwara Kelechi ka ọ malite kwadowe n'ihi n'oge eteghi aka, ha edo ihu n'uzo Ọnícha. Nònso na Kelechi yíkwara baa n'ime ụlo ha. Nnadi kpôrọ nwunye bụ Chiebo, ọ bija. Nnadi gwa ya ka ọ nódụ ala. Nnadi sị Akụadørọ na nwunye ya bụ Mmachị, “Biko anyị kelere unu nke ọma maka ọbịbia unu bijara na be anyị ịkpôrọ nwa anyị ka unu na ya biri. Mana o nwere ihe ndị mü chọrọ ka mü rụtụ aka tupu unu akpôrọ Kelechi lawa Ọnícha. Ihe ndị ahụ bụ na nwa anyị bụ Kelechi bụ nwantakiri ịgu akwụkwọ dị mkpa nke ukwu. Ihe ọma kacha ihe ọma unu ga-emere ya nakwa anyị bụ ndị mütara ya bụ ka unu gbaa mbọ hụ na unu tinyere ya n'ezigbo ụloakwụkwọ n'Ọnícha.

Ahụ ya chọrọ iğụ akwükwo. O jighị iğụ akwükwo egwuri egwu. Unu nyere ya aka iħu na o gusiri akwükwu ya ike, unu ga-ahụ na o nwegħi ihe unu chọrọ ka o meere unu o gagħi emere unu. Kelechi bụ nwa anyi. Anyi maara nwa anyi mûtara. Kelechi bụ nwa na-enye ɔnū. O nwegħi үdriżi ozi ezinaulø a na-achọ ya achọ na ya. Agaghị m ekwuru gawa n'ihu. E mechaa unu ga-eji aka unu choputa ihe mü na-ekwu maka ya. Ka mü gwa unu eziokwu, ɔpupu ya na-ewute anyi niile n'ihi үdriżi mkpa o na-egboror anyi n'ezinaulø a. Unu lee anya nke ɔma, unu ga-achoputa na o dighi үmünne Kelechi unu hūryla kemgbe unu bijara. O bụ naanị Nonso ka unu hūry. Ndị ɔzø noch'a n'ime үlo na-ebe akwa n'ihi na ɔpupu Kelechi na-ewute ha nnukwu. A nagħiżi ekwu maka nne ya bụ Chiebo. Ya na ihe na-eme. Biko, naanị aririo anyi na-ariø bụ ka Kelechi dì mma n'Qnċha karja otu o dì na Mkpuda. Ndewonu.”

Akuadørö jikwa aha nwunye ya were kwe Nnadi na nwunye ya nkwa na site n'ike nke Chukwu na ha ga-eme karja ka ha siri tügen anya n'aka ha n'ebe Kelechi no. Akuadørö

kelekwara Nnadi nke ọma n'okwu ya, ma gwakwa ya na Kelechi ọ na-akponeye ha ga-ewetara ha ọńu. Oge ha kwuchara okwu, Akụadọrọ gwa Nnadi ka ọ gwa Kelechi ka o bute akpa ya n'ihi na ha achowala ịlaghachi Ọnícha. Ozigbo Nnadi ziri Kelechi ozi a, Nonso were ọsọ bute akpa Kelechi were gwa Kelechi ka ọ bịa ka ha dupu ya. Kelechi gwara Gịníka ka ọ ghara ihapu ahia onugbu ọ kuziere ya otu e si azu. Ọ gwakwara ụmụnne ya niile ka ha ghara ihapu ikpe ekpere. Kelechi sị ha, “Umụnne m, biko na-ekpsikwanụ ekpere ike. Unu ahapukwala Chukwu. Unu aghakwala iga ụka ụbọchị ụka. Onye ọbụla n'ime unu gbasiwe mbọ ike iħu na ibu dị na be anyị, belatara. Unu ahapukwala naanị Nonso ka ọ na-agbaghari. Onye hụ օru dị mma ọ ga-arụ kpata ego, ya rụo. Na-egekwanụ Nonso ntị, unu anụla! M ga na-abịa ahụ unu mgbe niile. Unu ebezila akwa. Hichaanụ anya unu n'ihi na Chukwu gwara m na ije m a bụ ije ọma.”

Kelechi mechara sị ụmụnne ya ka ha niile sekpuru ala kpee ekpere. Ha sekpuruchaa ala malite ikpere Chineke. Onye

duru ha n'ekpere ahụ bụ Kelechi. Ha rịọriọ maka nchedo Chineke na ịdị mma ya n'ebe ha niile nọ, nledo anya Ya nakwa mgbazionụ Ya. Ka Kelechi kpechara ekpere nke ya, onye ọzọ ọ gwara ka o kpee ekpere bụ Nọnso. Nọnso kpere ekpere were sị Chineke na ọ bụ naani Ya mazu ihe niile banyere ha niile n'otu n'otu. Na ha na-ariọ ya ka o mee ka ha bụ ndị e ji eme ihe ochị na kwa ndị a na-ako ọnụ, mechaa n'ikpeazụ bùrụkwa ndị a ga-eji na-ama atụ. Biko, ka O meere ha dị ka ebumnuche ha siri dị. N'aha nke Nna na nke Okpara na nke Mmụọ Nsọ. Ha niile were otu olu sị, “A-m-e-n!!!”

Ka ha kpechara ekpere, Nọnso ga weta ihe onyinye ọ zụtaara Kelechi nye ya Kelechi ka o were gawa Ọnicha. Gini bụ ihe onyinye ahụ? Obere akwụkwọ nsọ nke ego ole Nọnso nwere, zütanwuru. Ọ gwara Kelechi ka ọ na-agụ akwụkwọ nsọ ahụ mgbe niile. Anyammiri gbara Kelechi mgbe ọ na-anata Nọnso akwụkwọ nsọ ahụ. Mana o mechara hichaa anya ya, were akwụkwọ nsọ ahụ tinye n'akpa ya.

Nonso butere akpa Kelechi, ya na umunne ya duputa Kelechi. Oge ha na-eduputa Kelechi ka ọ banye n'ugbọala Akụadọrọ na nwunye ya jiri bia, Nonso kpoorọ Kelechi puo n'akukụ, were gbaara ya izu sị ya, “Kelechi, chetakwa nkata anyị. Ọ kwa i nụla ya? Kelechi kwee n'isi were sị ya na uche ya dị na ya.” Ha abụo sonyekwara ndị ha na ha so n'egbughi oge ọbula. Akụadọrọ na nwunye ya kulie kelee Nnadi na nwunye ya, ha gaa n'ugbọala ha. Akụadọrọ nara Nonso akpa Kelechi, were ya dowa ebe o kwesiri idị, n'ugbọala ha. O meghee ọnụuzo ugboala ya were gwa Kelechi ka ọ banye, Kelechi rịkpuo n'ugbọala. Akụadọrọ kwachie ụzọ ebe Kelechi siri banye. Mmachi nwunye Akụadọrọ mepee ọnụuzo ihu ugboala ahụ banye, mechie ụzọ. Akụadọrọ bụ onye ikpeazu banyere n'ugbọala. Ozigbo ọ bayere, ọ suzee ugboala ya. O nye ya ọkü, nye ya ọkü, ugboala ya zaa ya ka o si were na-akporo ya. Mgbe ọ hụru na ugboala ya ekuchaala nke ọma, o were feere ma Nnadi, ma nwunye ya bụ Chiebo, ma ụmụ ha niile ndị nke kwacha were na-eche mgbe Kelechi ga-apụ, aka.

Mmachi nwunye ya fekwooro ha aka. Mana nke kacha ruo ha n'ahụ bụ aka Kelechi feere ha. Ọ bụ oge ahụ ka ha jiri mata na Kelechi aburụla onye nozị Onicha.

Ozigbo ụgbọala Akụadọro nupuru ije,



ya ozigbo ọ hughịzi Kelehi. Mgbe ahụ ka ọ matara n'ezie na Kelechi ahapula ha gawa Onicha. Ugbua, ka ọpụpụ Kelechi ruru ya n'ahụ. Mana, o hichakwara anya ya ozigbo n'ihi na ọ siri na nwoke anaghị ebe akwa ka nwaanyị. Ma Nnadi, ma nwunye ya bụ Chiebo, ma ụmụ ha, ọ bụ onye bekata ike

gwụ ya, o were aka ya mechie ọnụ ya n’ihi na
o nweghi onye na-eji ibe ya.

Ka ụgbọala Akụadọrọ gbamiri, Kelechi
hichakwara anya ya, wee were ihe niile tinye
Chineke n’aka.

Isi Nke Iri Na Ano

NDU KELECHI N'ONICHA

Ugbua, Kelechi aburula nwaanyi Onicha. O malitela akwukwo. O nozi na praimari nke isii. Akuadoro tinyere Kelechi n'ezigbo ụlọakwukwo ijiri mezuo nkwa o kwere ndị be Kelechi ha. Kemgbe Kelechi malitere igu akwukwo n'Onicha, ụmụakwukwo ibe ya na-ekpupuru ya okpu. O na-emenyeha egwu n'ima akwukwo. Uburu Kelechi bu eso. Ihe obula a kuziri na klaasi, o nyado ya. Udiri akwukwo Kelechi na-ama na-atu ma ndinkuzi ya, ma ụmụakwukwo ibe ya, egwu. Kelechi anaghị eme ka onye si n'ime obodo puta n'ihe gbasara igu akwukwo. O na-azozu ụmụakwukwo ibe ya ọkpa n'isi n'igu akwukwo. O bükwa Kelechi ka ndị klaasi ya na-agakwuru ka o kuziere ha ihe obula onyenkuzi kuziere ha, ha aghotaghi.

Omume Kelechi na-atopucha ndinkuzi na ụmụakwukwo, uburu. O bu Kelechi ka ndinkuzi ji amara ụmụ akwukwo atu otu nwataakwukwo na kwa onye a zuru azu

kwesiri ka o siri na-eme. O na-adị ọtụtụ ụmụakwụkwọ ka ha na-eme ka Kelechi. Mana, ha ime ka Kelechi adighirị ha mfe. Ha na-eji maka iñomi Kelechi were na-achọ ụto ya. O nweghikwanụ onye ọbụla hụrụ Kelechi agaghị achọ ka Kelechi na-eru ya nso. Kelechi anaghị achọ nsogbu. O nodule na klaasi maobụ ebe ọbụla n'ulọakwụkwọ, a naghị ama na o no ya. Mgbe niile ka o na-agụ akwụkwọ ya. Oge ụfodu, o bürü na ilke igu akwụkwọ adighị ya, o weputa akwụkwọ nsọ ahụ Nonso nyere ya gụwa.

Kelechi hụkvara ụmụakwụkwọ ibe ya n'anya dị ka o siri hụ onwe ya n'ihi na o bụ mgbe niile ka o na-enye ha okwu ndumodụ banyere ụwa. O nweghị nwataakwụkwọ ya na Kelechi dị n'iro n'ihi na o kpọro esemokwu asi na ndụ ya. Ihe o na-eme bụ idoziri ụmụakwụkwọ ndị na-esesa onwe ha, okwu. Naanị okwu Kelechi na-agwa ụdirị ndị a na-eme ka ihere onwe ha mee ha. Kelechi na-ebucha ụmụakwụkwọ ibe ya ụzọ abia akwụkwọ. O naghịkwa agha akwụkwọ. Ubọchị ọbụla o ghara akwụkwọ, onye ọbụla nọ na klaasi ya na-enwe mwute. Ụfodu na-

achọrọ ya gaa ebe ha bi ịmata ihe mere o jighị
bia akwukwọ.

“Amaghị m na ụdirị nwatakịri dị otu a
ka dị n’ụwa a ugbua. O nweghị ihe a na-achọ
achọ n’ebe nwatakịri a bụ Kelechi nọ. O
nweghị ụdirị ozi e ziri ya ọ na-asị mba! Ọrụ
ọbụla a siri ya rụo, ọ na-arụ ọrụ ahụ, o were
obi ọcha na-arụ ya. Mana, nke kacha atụ m
n’anya bụ na ọ bụrụ na e nye ya ọrụ karịri ya
ịru, ọ naghị akwụrụ ọtọ sị na ọ gaghị arụ ya.
O ga-ebugodu ụzọ bie ọrụ ahụ aka tupu ọ gwa
onye nyere ya ọrụ ahụ na ọ gaghịkwa ekwe
ya ọrụrụ. Ahụbeghị m iwe n’ihu ya kemgbe ọ
biara. Mgbe niile ya na ọchị na obi ọcha na-
eme. Ewerela m anya m hụ ihe ahụ nna anyị
bụ Udogu na nne anyị bụ Enyinwa kwuru
banyere nwa a bụ Kelechi. Ka mụ gwakwa gi
ya ugbua, o nweghị ihe ga-eme ka anyị hapụ
imere nwatakịri a ihe niile ọ chọrọ, ma
mekwaa ya ka ọ bụrụ onye e ji ama atụ. Ọ
 bụrụ na o jiri aka a na-agà, kama ọ gaghị
agụrụ akwukwọ na Mahadum, kama ọ gụfee
ya. N’ime ụmụaka mụ niile m na ha birila,
Kelechi egosila m n’ezie na mmadụ na-adị
iche n’ibe ya.” Olu a bụ olu nwunye

Akuadørø. O bụ ihe ọ na-agwa di ya n'otu abalị ha richara nri, were na-ezuzi ike ụbochị. N'ezie, ihe Mmachi hụrụ n'aka Kelechi na-enye ya ọnụ mgbe niile. O bụ mgbe ańụri dị n'ime ya malitere rịwa ibe ya elu, ka Mmachi jiri mepee ọnụ ya ijiri mee ka di ya mata otu obi dị ya kemgbe ha kpötara Kelechi.

Ihe Akụadørø sara nwunye ya bụ Mmachi bụ “N'ezie, Chineke maara ụdirị nwata anyị chọrọ were nye anyị Kelechi. Naanị ihe mü na-asị bụ, Chineke nara ekele. Otito ga-adirị aha nsọ Gi. Biko, Chukwu ahapükwala anyị n'ihi na anyị agaghị ahapụ ịkpóku Gi. O bürü na anyị kpokuo Gi, biko na-azakwa anyị. Nna daalụ! I meela!”

Kemgbe Akụadørø si Mkpuda kpogota Kelechi Ọnicha, o nyere Kelechi otu ọnụulo n'ulọ ya, ebe ya na ndị be ya bi n'Ọnicha. Okpurukpụ ọru ha jiri kpota Kelechi bụ iletara ha ụmụ ha anya nke ọma. E doziri ọnụulo ahụ e nyere Kelechi nke ọma. Ma redio, ma televishonụ dicha na ya. Ụdirị akwa a dowa n'ime ọnụulo ahụ na-atụ egwu. Mgbe izizi Kelechi bijara, egwu anaghị ekwe ya edina na ya. O na-abụ chi jie, ọ hapụ akwa

ahụ dina n'ala ọnụulọ ahụ nke a tọrọ kapeti na ya. Kelechi siri na ọ bụrụ na o dina n'elu akwa ahụ, ọ gaghi arahụnwu ụra n'ihi na kemgbé a mürü ya, na ọ bụ n'ute ka ọ na-edina. Ozokwa bụ na ọ baghi uru na ọ ga-edina n'elu akwa ebe ọ bụ na ụmụnne ya no na Mkpuda na-edina n'ute dökachara adoka.

Akuadotoro na nwunye ya mechara choputa na Kelechi anaghị edina n'elu akwa ahụ. Maka mgbe niile ha batara n'ọnụulọ ahụ e nyere Kelechi, ha na-achoputa na ọ bükwa otu ahụ e siri dozie akwa ahụ ka ọ ga-adikwa. Ha achoghịkwa ijụ ya Kelechi n'ihi na ha siri na ha ga-ejide n'aka ihe ha choputara tupu ha amata ihe bụ isiokwu. Ihe ha meziri ijiri kapia nchoputa ha ọnụ bụ o ruo n'ime ndeeri abalị, mgbe ndị mmadụ rahuchararala ụra, ha ekulie, gaa mepee ọnụuzo ọnụulọ ahụ e nyere Kelechi. Ha lee anya, ha ahụ Kelechi ka o dina n'ala. Kelechi anaghị akpochi ọnụuzo ahụ akpochi ma ọ lakpuwe. Naani nguchi ka ọ na-eguchi ya. Akuadotoro na Mmachị ruo n'ọnụuzo ụlo Kelechi ahụ, n'oge ahụ ha ji ekuli, ha ewewre nwayo ọ gughee ya. Ha na-ahukwa Kelechi ka o dina n'ala ọnụulọ ya na-

agwọ ụra. Iji were doo onwe ha anya nkeoma na nchoputa ha, ha gazuru ije ha ahụ ihe ruru otu izu ma werekwa anya ha hụ na ọ bụ n'ala ka Kelechi na-edina karịa idina n'elu akwa bụ sọ mma a dowaara ya n'ọnụlo ya.

Ka Kelechi siri karichaa onye ọbula bụ na ọ na-abụ o teta n'ụra, o kulie were akwukwo nsọ ahụ Nonso nwanne ya nyere ya kpee ekpere. O kpechaa ekpere, o bilie zachawa ebe niile. Kelechi na-ebucha onye ọbula üzö eteta na be Akụadørọ n'Ọnicha. Chi na-efo, onye teta, Kelechi na-ebu üzö ekele onye ahụ. Ụdịri ọńu na-adị Kelechi n'obi ma o teta ụra anaghị adị n'obi onye si n'elu akwa e jiri ọlaedo rụo, were bilite ụra ụtụtụ.

Akụadørọ gwara nwunye ya ka ọ gbaa mbo chọputa ihe kpatara Kelechi jiri na-akpa ụdịri agwa ahụ. Ihe o jiri gwa nwunye ya ka o mee nchoputa ahụ bụ maka na nwaanyị ma ibe ya. Kemgbe Kelechi bìara, o weere be Akụadørọ ka be ha. Ọ na-ahụta ụmụ Akụadørọ dị ka ụmụaka nne nke ya mọtara. Ọ hụrụ ha n'anya nke ukwu. Ọ naghị ejị ha egwuri egwu. Ọ naghịkwa achọ ka onye

ọbula were ụmụaka ndị ahụ gwusa ya egwu. Umụ Akụadørø mütara dí anø, ụmụ nwoke ato na otu nwa nwaanyi. Ha dicha obere. Ha ka nocha n'ogo praimari. o nwebeghi nke barala koleji. Uloakwukwø ha bụ ya kacha ụloakwukwø praimari niile e nwere n'Onicha mma. O bughị ụloakwukwø nwa ogbenye.

Naani ụmụ oğaranya jupütara na ya n'ihi na ọ bụ isi zuru okpiri na-ebu okpiri.

Orụ Kelechi n'ebe ụmụaka ahụ nọ bụ ihu na ha na-adị ọcha kwa mgbe ọbula. Na ha na-eri nri mgbe ọbula agụ gurụ ha ma hụkwa na ha riri ihe gurụ ha. O bụ Kelechi na-ahụ na ha kwadoro akwukwø n'oge. Kelechi na-eteta n'oge mechaa ihe o kwesiri ime n'ụtụtu tupu ụmụaka ahụ esi n'ụra ụtụtu teta. Ozigbo ha tetara, Kelechi na-ahụ maka ha, kwadoo ha iga akwukwø. O na-ahụkwa na onye ọbula n'ime ha yinyere akwa akwukwø ya n'ụdị kwesirinu. O na-abụ Kelechi kwadochaa umụ Akụadørø iga akwukwø, ha ana-egbuke. O bughị naani na ha na-adị sam, ha na-adịkwuazi ụto ile anya. N'ụtụtu ụbochị akwukwø ọbula, ọ bụrụ na Kelechi kwadochaa umụ Akụadørø akwukwø, ọ bụ

orù diirí onye na-anja Akụadørø n'ugbóala, aha ya bụ Ikechukwu ibuje ha n'ulóakwúkwo n'oge. Tupu oge mgbasa akwúkwo ha eruo, Ikechukwu eburula ugboala nórø n'ihi ulóakwókwo ha were na-eche ha ka ha gbasaa ka o bulata ha. Mgbe ụfodù, Kelechi na-eso ebuje ụmụ Akụadørø akwúkwo tupu o gawa nke ya.

Akwa ụmụ Akụadørø na-adị ocha mgbe niile, ma nke ha ji eje akwúkwo, ma nke ha ji anø n'ulø. Nke a bükwa akaorù Kelechi. Kelechi anaghị eche ka akwa ha yi n'ahụ ruo inyi tupu o gbanwoo ha akwa ọzø. O na-ahụkwa na ime ulø ebe ha na-anø na-adị ezigbo ocha mgbe niile. O bughikwa naanị ebe ụmụ Akụadørø na-anø ka Kelechi na-edowe ocha, o na-azachachaala ebe niile n'ezinaulø ahụ. Tupu Mmachì esi n'ụra teta, Kelechi azachaala ebe ọbula, kwazichaa ihe otu ha kwesíri idị ma sachakwaa ihe ndị kwesíri ọsusa. Ihe kacha enye obi ụtø n'ebe Kelechi nø bụ na Kelechi anaghị acho ka a gwa ya ihe o kwesíri ime tupu o mee ya. Kelechi si n'ụra kulie, o marala ihe ndị o kwesíri ime, ma malite mewe ha ozigbo. Umụ

Akuadoro gbasooro otu Kelechi si emeso ha omume were hụ Kelechi n'anya nke ukwu. Ha na-achọ ka ha na ya na-anọ mgbe ọbụla. Ọtụtụ mgbe ka ọ na-abụ nne ha na nna ha nye ha ihe ka ha rie, ha ajụọ ma e nyela Kelechi nke ya. Ihe ha na-akpọ Kelechi bụ “Anti” n'ihi na Kelechi na-eme ha nwa, nwa ma hụkwa ha n'anya karịa nne mọtara ha.

Kwa ụbọchị ọbụla, ụmụ Akuadoro nwere oge ha ji agụ akwụkwọ n'ulọ ha, nwee oge ha ji arahụ ụra, na kwa oge ha ji egwuri egwu. Oge ha ji eri nri ruo, Kelechi anaghị egbu oge iħụ na nri ha ga-eri adịla were na-eche ha. O ruokwanụ oge ha ji arahụ ụra, Kelechi na-agwa ha ka ha ga rahụ ụra. Oge ha ji agụ akwụkwọ ruo, Kelechi na-agba mbọ hụ na onye ọbụla n'ime ha na-agụ akwụkwọ ya. Kelechi na-akuzikwara ha akwụkwọ nke ọma. Ọ bughị naanị na Kelechi maara akwụkwọ, ọ makwuazị ka e si akuziri mmadụ ihe, onye ahụ amụta ihe a kuziere ya. Ịmụta ihe a kuziri n'ulọakwụkwọ hiawa ụmụ Akuadoro ahụ, ọ bụ Kelechi ka ha na-agbakwuru ka o doo ha anya. N'ezie, nkwenye onye ọbụla hụrụ Kelechi bụ na ụbọchị Chukwu kere Kelechi

na ọ dighị onye ọzọ O kere. Na ọ bụ naani Kelechi ka Chukwu kere ụboghị ahụ. N’ihi na Kelechi dị mma ma na-emekwa mma.

O ruru otu ụboghị, ụboghị ahụ bụ ụboghị ụka. Akụadopọ na ndị be ya, ma Kelechi, ejechaala ụka lọta. Ha erichaala osikapa ụboghị ụka were na-ezuzi ike n’ihi na ụboghị ụka bụ maka ezumike. Mmachi kpọọ Kelechi baa n’ọnụulọ nke ya, were gwa Kelechi ka o nodule ala n’oche o dowere ebe ahụ n’ihi na o nwere ụbụbọ ọ chọrọ ka ha abụọ kpaa. Na ihe o jiri kpobata ya n’ime ụlo ya bụ maka na ọ choghi ka ntị ọzọ nụ ihe ha ga-akọ maka ya. Ujo jidekwara Kelechi n’ihi na ọ sị na ọ maghi ma o mejọqla ezinaulọ Akụadopọ. Mana Mmachi mere ka obi ruo Kelechi ala mgbe o mere ka Kelechi mata na ihe ọ chọrọ ka ha kwuo maka ya abughị ihe jorọ njo na ọ bụ ihe gbasara ya bụ Kelechi. Tupu Mmachi awụọ ụkwụ n’ihe o ji maka ya kpobata Kelechi n’ọnụulọ ya, o burugodu ụzọ were ụmụ irighiri okwu na-ewulite mmụọ mmadụ elu were ghụọ Kelechi ahụ. Mmachi na-ekwu, ọ na-achi, Kelechi esorokwa ya na-achi. Ọ na-eme nke a ijiri nwetachaa ihe ọ

choro n'aka Kelechi. Mana mee elu, mee ala, anya ka diriri ya bu nwa nduri n'akpa egwusi. Uche erubeghi Kelechi ala. O mabeghi ihe bu isiokwu.

Mgbe Mmachi huru na ujo ji Kelechi ahapuwala ya, na o mesawala ahu, o malite ime ka Kelechi mata ihe o ji maka ya kpoo ya. Mmachi kporo Kelechi, Kelechi zaa ya, "Nnemukwu", o si ya, "Kelechi, kemgbe i bijara na be anyi a, i naghi ekwe edina n'elu akwa a dowaara gi n'onuulø nke gi. I naahapu ya ga dina n'ala. Kedu ihe kpatara nke a? O putara na akwa ahu adighi gi mma? Achorom ka i koqoro m ihe bu iwe gi." Mgbe Kelechi nuchara ihe nne ya ukwu kwuru, o malitere bewe akwa. Okwu ekweghi ya ekwu ma ya fodukwa iza ya ajuju ahu o juru ya. Mmachi malitere guguya Kelechi were gwa ya ka o mechie onu ma gwa ya ihe bu mwute o na-enwe na ha ga-eleba ya anya. Na, ha achoghi ka o nwee mwute obula n'ulø ha. Na naani ihe ha choro bu ihu na obi na-adị ya mma mgbe niile.

Oge Kelechi kwusiri ibe akwa, o hichara anya ya abuo were si Mmachi,

“Nnemukwu, ihe ndị ahụ i jụrụ m na-echetara m ụwa m. Ajụjụ gi a mere ka mụ chetakwa onye mụ bụ, ezinaụlo mụ siri püta nakwa ọnọdụ ha nọ na ya. Oke ahụhụ na ihe isi ike jupütara na be anyị na Mkpuda. Umunne m ji anya ahụ ntị ha ebe ha na-achọ ihe ha ga-eri na-kwa ego ha ga-eji kwụqoro onwe ha ụgwọ akwụkwọ. Nnemukwu, o bụ ihe ndị a ka o ga-abụ m chetachaa obi adị m mma? O bụ eziokwu na ebe m nọ, na ihe e ji ebi ndụ zuru oke ma maa ụma na ya, mana kedükwanụ ka mụ ga-esi na-eri ihe ọbula m choro, na-enwe ọní, ebe umunne m nochà na be anyị na Mkpuda na-achọ aki ha ga-ata. Nnemukwu, kedụ ka mụ ga-esi dìna n’omaricha akwa ahụ na-enwe ańlịri, ebe umunne m na-edina n’ute kachara nka, agbisi a na-agba ha? Nnemukwu, n’ezie, tulee ya. O bürü gi o ga-ekwe gi mee? Mgbe ụfodụ, nri anaghị ekwe m eri ebe a n’ihi na mgbe mụ nọ Mkpuda, mụ na umunnnne m ahụbeghi ụdirị nri ndịa a na-ebunye m ebe a ma ya fodükwa imetu ya ọnụ. O bürü na m na-eri nri ebe a cheta umunne m, ana m akwusị iri ihe n’ihi na o nweghi uru o baara m na m rijuru afọ m ebe ha niile bucha

onu na-agaghari. O bu eziokwu na o nweghi ụdiri akwa na akpukpoukwu, gi na nna anyi anaghị azuru m n'Onicha a. Mana nnemukwu, legodu umunne m. O kwa i huchara otu ha dicha. Akwa ha na-eyi bu iji were kpuchie oto, o bughị ka o di mma n'anya. Akwa ha dökachara adoka. O bu owu na aga ka anyi ji aduchi akwa anyi mgbe mu no Mkpuda. Ihe kacha buru mkpa anyi bu nri onu. O bughị ihe anyi ga-eyi. Anyi na-eyi ihe ọbula anyi hụrụ. Akpukpoukwu, mu na umunne m enweghi. Nke anyi nwere enwe bu naanị otu ugboro ka anyi na-agba ya n'izu ụka, ya bu naanị ụbochị ụka. Mgbe ozø kwa anyi ji agba akpukpoukwu bu n'oge oriri maobụ n'oge mmemme ọbula na Mkpuda. Nnemukwu, aga m akọ ole hapu ole. Legodu m! N'ezie, umunne m di m n'obi. M cheta ha ana m enwe mwute. N'ezie, onodụ ha....”

Kelechi malitekwarা bewe akwa, Mmachi soro ya bewekwuo. Akụkọ Kelechi metutara Mmachi n'obi nke ukwu. Mmachi mecha a hichaa anyammiri na-agba ya. O gwara Kelechi si ya, “Nwa m kwusi ibe akwa. Chetakwa na o na-abu o tee aka o di njo, o

mechaa ọ dıkwa mma. Mü na di m agaghi ahapụ nna gi, nne gi na ụmụnne gi, ka agụụ gbuo ha. Hapụ ihe ndị ahụ i na-eche ka Chukwu cheere gi ha. Ọ bürü na e bunye gi nri ka i rie, rijuo afọ gi nke ọma. Malite taa dinawa n'elu akwa gi. Mü na di m ga-ahụ na oke ahụhụ dị na be unu belatara. Chetekwa na i na-eche maka ndị be unu mgbe ọbụla, ọ ga-emē gi i gaghịzi eche maka onwe gi. Ngwa, kwusị ibe akwa. Achoghịzịkwa m ka mü nü na i kweghi eri ihe, maqbụ hụ gi ka i dinara n'ala hapụ idina n'elu akwa a dowaara gi n'ụnqulọ e nyere gi n'ihi ọnqdö ndị be unu. Kulie ka i ga ghụo ahụ gi, ka ahụ jụo gi oyi.”

Mgbe Kelechi kuliri ka ọ pụo, Mmachị kpoghachitekwa ya azụ were sị ya, “Kelechi, ọ kwa obi gi adajuola? Ọ kwa ịkwusila ibe akwa? E nyela nsogbu ọbụla. Di m ga-agà ụlo n'oge eteghi aka. Ọ bürü na o ruo Mkpuda, ọ ga-agba mbọ hụ ndị be unu. Ọ ga-emekwa ka obi tọọ onye ọbụla ụtọ na be unu. Ngwa gawazia.” Okwu ikpeazu a Mmachị gwara Kelechi kacha tọọ ya ụtọ karichaa okwu niile ahụ ọ gwara ya. N'ihi na ihe kacha bürü mkpa Kelechi ugbua bụ ịma maka ọnqdö ndị be ha

kemgbe o hapuru ha gawa Onicha. Na o bụ Akụadopọ gachaa ụlo lọta ka o ga-eji mata ka ha mere n'otu n'otu. Ka Kelechi pürü, Mmachi hulata isi ya, hihie isi, anyammiri si ya n'anya na-adasisi n'ala ijiri gosi mwute ya n'ihe ndị o si n'ọnụ Kelechi nụ banyere ọnodụ ezinaulọ ha. O mechaa hichaa anya ya, ga were mmiri saa ihu ya, dina ala rahụwa ụra ehihie.

Ndị Igbo sị na a naghi egbu mbekwu edowe ya ọra ebe a maara na ndị nze na ọzọ agaghị eso rie ya. N'abali ụboghị ụka ahụ, ka ụmụaka ha na ndị ha na ha bi lakpuchara ụra, Mmachi malite n'isi kọqoro Akụadopọ di ya ihe ndị o chọpụtara bụ nsogbu Kelechi site na nkata ha abụo kpara n'oge ehihie. Akụadopọ sị nwunye ya, “O bùruggedu na mmadụ agwaghị m, amaara m na ọnodụ ndị be ha na-ajụ ya ahụ oyi nke ukwu. O hụru ndị be ha n'anya nke ukwu. Ha hukwuaziri ya n'anya karịa otu o siri hụ ha. Mana nsogbu ọbụla adighị ya, anyị ga na-agba mbọ otu anyị nwere ike iħụ na anya anyị na-eru na be ha. Aga m eje ụlo na nso a. O bùrụ na mụ ruo ụlo, aga m agbarukwa na be ha. O dị mkpa ka

anyị na-amata otu ndị be ha mere n'ihi na Kelechi bụ nwa doro edo ka mmiri ọṇụńụ. Anyị agaghị ahapụ ya na ndị be ha n'ihi na Kelechi na-emere anyị ihe karịa otu anyị türü anya na nwa onye ọzọ ga-eme. Otu o si eje ozi na be m a na-atụ m n'anya nnukwu. Ahụbeghi m nwata si otu ahụ aga ozi na be onye ọzọ. Chukwu ga-agozi ya. I gwakwara ya ka ọ malite dinawa n'akwa a zuoɾo ya? I nyekwara ya ndumodụ ga na-akasi ya obi mgbe ọbụla?"

Mmachi gwakwara di ya na o mechara ihe ndị ahụ ọ jụrụ ya n'ebe Kelechi nọ. Mana Mmachi sıri di ya, "Nnamukwu, ọ ga-adị mma ka mụ na gi mara ma okwu ndị ahụ mụ gwara Kelechi ma ha bakwara ya ntị. Ebe ọ bụ na onye ọbụla alakpuchaala, ọ ga-adị mma ka anyị gaa n'ọnụlo nke Kelechi ka anyị mata maobụ n'ala ka o dinara, ka ọ bụ n'elu akwa ya. Ọ bụ nchopụta dị otu a ga-eme ka a mata otu okwu a gwara ya siri baa ya obi.

Akuadørọ kelere nwunye ya n'ezigbo atumatụ ahụ o weputara n'ihi na agugọ onye ibi bụ ya yipụ akwa gbara ọtọ. O kuliri ozigbo sị nwunye ya ngwa ka ha gaa n'ihi na ọ bụ a

na-ama atu ike o di ka o di n'Oru mana e wefee aka n'azu a hu ya.

Lee Akudorø na Mmachi n'ihu ọnụuzo ulø Kelechi. Akudorø gwara Mmachi ka o meghee ọnụuzo ahụ. Ozigbo Mmachi meghere ọnụ uzø ahụ, Kelechi si n'elu akwa o dina waliri, lee anya were hu nne ya ukwu na di ya n'ọnụ ulø ya. Kelechi kulie juo ha ma o nwere ihe merenø, ha si ya mba na ha bijara ka ha mara ma o rahula ụra. Kelechi si ha, “Ee, alakpuola m mana arahubeghi m ụra. Ụra ekwefeghi eburu m kemgbe m dina n'elu akwa a. Iji kwuo eziokwu, abu m ‘onø n'ụra mürü anya n'elu akwa a mü dina. O bürü n'ala ka m dina, ụra gaara eburu m kemgbe. Idina n'elu akwa amaghị m ahụ. Biko, o bụ mü rịtuonu n'ala dina ka mü mara ma ụra o ga-eburu m nke oma?”

Akudorø na Mmachi were si ya “Mba. Dina n'elu akwa ahụ n'ihi na ụra ga-emecha buru gi. E nyela nsogbu, e mechaa o ga-amara gi ahụ idina n'elu akwa. Kwusi idina n'ala ka oyi hapu iba gi n'ime ahụ. I nula ya ugbua? Ngwa, dina ala ka i rahu ụra. Ka chi fooo!!! Ha puo mechiere Kelechi ọnụulø ya, ga dinakwo ala rahu ụra nke ha.

Malitezịa ụbōchị ahụ gawa n’ihu, Kelechi bùrùzìa nwaanyị na-arahụ ụra n’elu akwa. Ka ụbōchị na-agà, ọ na-amata ya ahụ bù idina n’elu akwa. N’ihu na a bùrùchaa ogbenye mechaa n’ikpeazụ mewe ọgaranya, ọ na-ahiatu ahụ.

Isi Nke Iri Na Ise
CHINEKE, NARA EKELE

Ọ na-abụ a maa atụ izu ọ dị ka o teka mana tupu e mechichaa anya, meghee, lekwa ya n'oboaka. Ụbọchị Akụadopọ kwuru na ọ ga-eje Mkpuda je hụ nna ya bụ Udogu na nne ya bụ Enyinwa eruola. Ọ na-eje eleta ha kwa mgbe kwa mgbe iji mata otu ha mere. Mmachị gwara Kelechi na Akụadopọ ga-eje Mkpuda, ọ bürü na o nwere ozi ọ ga-ezi ndị be ha ka o zie ya. Ọ bürü na Akụadopọ ruo Mkpuda, ka o ziruo ya ndị be ha.

Nke a bụ ihe Kelechi na-achọ. Kemgbe ọ gbagotara Ọnicha ka o ji were na-achọ otu ọ ga-esi mata maka ndị be ha na kwa ọnodu ha nọ ugbua. Mana ugbua, ọ dizi ka ọnwu o gbuola ka a rürü aka. Ụbọchị Akụadopọ ga-eji jee ụlo ahụ bụ ụbọchị Satodee. Mana, n'anyasi ụbọchị Frajdee ga-efota Satodee ahụ, bürü Kelechi nnukwu abalị. O tinyeghi ụra n'anya tutuu ndeeri nke abalị ahụ. Gini mere? Kelechi nọ na-edo leta a ga-enyere ya ndị be ha. Kelechi dere ụzo keta abụo n'abalị ahụ.

Otu leta bụ nke o deere nna ya gbasara ndị be ha niile. Nke ọzọ bụ nke o deere ezigbo nwanne ya bụ Nonso. Tupu chi ụbọchị ahụ ejie, Kelechi natara nne ya ukwu ego were ga zụta akwukwọ ọ ga-eji dee leta ndị ahụ na kwa akwukwọ envelopu ọ ga-eji ttinye ha.

O kpachapuru anya were dee leta abụọ ahụ n’ihi na o nweghi ihe ọbụla ọ chọrọ ichefu. Leta abụọ ahụ, nke ọbụla o dechara, ọ malite n’isi gugharia ya ijiri mata ma o nwere ihe o chefuru itinye na ya. Na leta nke Kelechi deere nna ya, isi a hụrụ were kwaba opku na ya bụ maka ahụ ike nna ya. O jụrụ nna ya ma ahụ ahụ o merụrụ ọ ka na-enye ya nsogbu. Ma ọ gbakechaala nke ọma ma kwụrụkwa chịm dị ka nwoke. O sịkwa nna ya na o ji n’aka na ọ kwusila iñu mmanyia ma chowakwa ihe ọ ga-arụ iji were na-enyere ezinaulọ ya aka. Kelechi jukwara ase nne ya, ụmụnne ya niile, na ihe ọbụla gbasara ezinaulọ ha na leta ahụ o deere nna ya. Ihe Keleci jiri mechie leta o deere nna ya bụ na ọ siri ya ka ọ mata na ọ bụ ya bụ onye isi ezinaulọ ha. O mara ihe ndị ahụ na-ewetara ha aha ojoo, ihe ihere na kwa ibubatara ha aja

n'ulo, ka ọ gbaa mbọ kwusichaa ha. Na ọ bürü na o jibeghi ihe ahụ mere ya n'oge ikpeazụ a mara ihe, ka ọ matazie na amamihe ya ga-abuzị n'ala ili ya. Ọ sị nna ya na ọ gwula ka ọ ha ya n'ihi na ntị ga-anụ ihe anaghị aharu ka okpu ata.

Na leta nke Kelechi deere Nọnso, ihe izizi ọ jürü Nọnso na ya bụ maka ule Nọnso lelere maka ịbanye koleji. Ọ sị Nọnso na ọ nụrụ na otu e siri lelee ule ahụ apụtala ma o sokwa na ndị tutere ugo na ya bụ ule. Kelechi jukwara Nọnso maka baro ya. Na leta ahụ o degaara Nònso, ọ sị Nònso kowara ya ọnọdu ụmụnne ya ndị ozọ, ma ha na-agachikwa akwukwọ ha anya. Ozọ kwa bụ na ọ jürü Nònso ma ha na-akpatanwuzikwa ihe ha n-eri.

Kelechi piachiri leta ndị ahụ iche iche, tinyechaa ha n'envelopu, nyachie ha dị ka o kwesiri. Chi fo, o were ha chinye Akụadọrọ ka o nyeruoro ya nna ya na Nònso. Ka chi ụbochị Satodee foro, Akụadọrọ malitere kwadowe iga ulọ. A donyeere ya ihe niile ọ ga-eji gaa ulọ n'ike ụgbọala ya. Ufọdu n'ime ihe ndị ahụ bụ: akpa osikapa abuọ, akpa agwa

abuq, akpa nnu abuq, akpa azu abuq na mbaji iriabuq. Mmachi chinyekwara di ya bu Akudorø akwa ɔmuma dì ụzø atø ọ zùtaara nne Kelechi bu Chiebo.

Ka Akudorø kwadochara, ọ malitere gawa Mkpuda. Mgbe o jiri ruo Mkpuda bu n'oge mgbede. Udogu na Enyinwanoch n'ulø mgbe ọ batara. Ha kelekwaranwa ha nwoke nke ọma ma juokwa ya ase maka ndị ya na ha bi n'Qnicha. Akudorø gwara ha na ahụ dicha onye obula. Ha jukwara ya maka Kelechi. Akudorø gwara ha na ihe ahụ niile ha kwuru maka Kelechi bucha eziokwu. Na Kelechi dì mma karịa ka ha siri kowaa. Udogu na Enyinwa kelere Chukwu na onye ha chotaara nwa ha nwoke dabara nke ọma n'ihe nwa ha chorø. Akudorø weere achicha bekee na breedi ọ zùtaara nna ya na nne ya, nye ha. Ọ gwara Ezichukwu ka ọ ga buputa ihe dì n'ike ụgbøala ya. Ọ gwara ya buputa otu akpa osikapa, otu akpa agwa, otu akpa nnu, mba ji na kwa otu akpa azu ma hapukwa ndị ozø n'ike ụgbøala ahụ. Ezichukwu mere ka Akudorø siri gwa ya. Ka Akudorø zuchara ike, ọ gwara Udogu na Enyinwa ka ọ

gaa na be Kelechi ha je hụ ndị be ha. Nna ya na nne ya kelere ya nke ọma n'atụmatụ ya, were sị ya gaa ngwa ngwa n'ihi na chi ejiwela.

Oge Akụadọrọ batara na be Kelechi ha, Nnadi na Chiebo nọ ya. Umụ ha niilenochaya. Naani onye anoghị ya bụ Nonso. Ozigbo ụgbọala Akụadọrọ tinyere isi na mbara ezi ha, ha niile gbapütachara were na-ekele Akụadọrọ. Ma Nnadi, ma Chiebo, ma umunne Kelechi, ha ekweghi Akụadọrọ si n'ugbọala ya rituo tupu ha malite jụwa ya “Kelechi kwanu? Kelechi kwanu?” Akụadọrọ chia ọchị na asị ha “Nsogbu ọbula adighị. Kelechi si ka m kelechaanunu. O na-echeta



unu niile kwa ụtụtụ, kwa ehihié, kwa abalị. O

chọrọ iso m bịa ụlọ ka ọ bịa hụ unu mana asi m ya n o rubeghi mgbe ọ ga-eji bịa ụlọ. Ọ sị unu na-agbasikwa mbọ ike.”

Ozigbo Akụadọrọ n)oqoro ala n'oche e bunyere ya, lekwa Nonso ka ọ no n'elu anyịnyaigwe na-abata. Ụgbọala Akụadọrọ bụ nke onye ọbụla no na be Nnadi maara nke ọma. Ozigbo Nonso hụru ụgbọala ahụ na mbara ezi be ha, ọ nyasiwere anyịnyaigwe ọ no n'elu ya ike ka a na-anwụ anwụ. Ngwa ngwa niile ọ na-eme bụ iji anya ya hụ Akụadọrọ were jụo ya ase Kelechi. Ozigbo Nonso rutere be ha ọ kwụwa anyịnyaigwe ya, gbaba n'ulọ ha, ga makụo Akụadọrọ n'oche ebe ahụ ọ no. Ihe pürü Nonso n'ọnụ ozigbo bụ, “Kedụ maka Kelechi nwanne m?” Akụadọrọ sị ya na ahụ dị ya. Na ọ sị ya kelee ya nke ọma. Akụadọrọ jụru Nonso ebe ọ gara. Nonso gwara ya na ọ gara n'ahịa Mkpuda izụta ihe ha ga-eji sie nri echị bụ ụbọchị ụka.

Ka Akụadọrọ tachara ojị Nnadi nyere ya, ọ gwara Nonso, Iroegbu na Gịnjika ka ha soro ya gaa n'ugbọala ya. Ka ha ruru n'ugbọala ya, Akụadọrọ kpọrọ ha gaa n'ike ugبọala ya, mepee ya were gwa ha ka ha

buputachaa ihe niile dì n'ime ya n'ihi na ọ bụ ihe ọ zụtaara ha. Ihe ụmụaka a hụrụ riri ha ọnụ. Ka ha malitere bubawa ihe ndị ahụ n'ulo ha, nna ha na nne ha jụrụ ha ebe ihe ndị ahụ si. Ha gwara ha na ọ bụ ihe Akụadọro si Ọnịcha butere ha. Anyammiri ọnụ malitere gbawa di na nwunye ahụ n'ihi na e nye nwata ihe karịri ya ọ na-ajụ ma a siri ya nye onye.



Oge ụmụaka ahụ buputachara ihe ndị ahụ: *otu akpa osikapa, otu akpa nnu, otu akpa azụ, mbaji iri na kwa otu akpa agwa*, bubachaa ha n'ulo ha, Akụadọro kwachie ike ụgbọala ya, werekwa ọtugwo ya kpochie ya. Ọ gakwara ga nódùkwa ala n'oche o siri kulie e bonyere ya. Mgbe ọ batara nódùkwa ala, ọ

huru ụdirị anyammiri na-agba Nnadi na nwunye ya n’ihi na ha sıri na ha ahụbehị ụdirị ihe ahụ kemgbe ha jiri bürü mmadụ. Akwa ahụ ha bere metutara Akụadopọ n’obi mana o ji obi nwoke mee ka ha ghara ịma. Akụadopọ chetakwara na o nwere ozi nwunye ya na Kelechi ziri ya n’otu n’otu. O si n’oche ya malie ozigbo gaa n’ugboala ya weta ihe ozi ndị ahụ. Akụadopọ weere leta Kelechi deere nna ya bụ Nnadi nye ya, were nke o deere Nonso nwanne ya bụ Nonso nye ya. O were akwa Mmachi nwunye ya zutaara Chiebo nne Kelechi chinye Chiebo were gwa ya na ọ bụ nwunye ya si ka a chinye ya.

Chiebo dara n’ala malite tiwe mkpu akwa ozigbo Akụadopọ chinyere ya akwa ndị ahụ nwunye ya zutaara ya. Ihe ọ na-ebe n’akwa gbara Akụadopọ anyammiri. Ọ na-ebe akwa, na-asị “Ọ kwanụ m! Ọ bụ otu a ka ụwa a dị. Chineke, Nna m bi n’igwe, nara ekele. Amaghị m na mụ ga-anokwa ndụ n’ụwa a manye ogodo ọhuru n’ukwu m. Ewerela m nke a mata n’ezie na ọ bụ onye nwuru anwụ ka ọ ka njo.” Ka Chiebo nọ na-ebe akwa ihe ọma biaara ya ka Nnadi na Nonso nöpuchara

n'akukü were ọso ọso na-agü leta Kelechi detaara ha.

Akwa Chiebo na-ebe metütara Akụadørö n'obi nnukwu. O kulie kpoo Nnadi sị ya na ọ lawala, o nwee ozi ọbụla ha chọrọ ka e zie Kelechi, ha gbaa mbọ weta ya na be ya n'ụtụtụ echi bụ ụka n'ihi na ọ bụ oge ehihie ka ọ ga-eji laghachi Ọnícha. Chiebo nọ na-ebe akwa, ümụ ha nodu na-ele naani n'anaya n'ihi ụdịrị ihe ọma batara na be ha. Nnadi dupu ya, ọ baa ụgbọala ya lawa na be nna ya.

Ka Akụadørö batara na be ha, ọ kọrọ Udogu na Enyinwa ihe ọ hụru na be Nnadi. Ha gwara ya na ụta ọbụla adighirị ndị be Nnadi n'ihi na ha ahụtụbeghi ụdịrị ihe ahụ kemgbe ha jiri püta ụwa. Ha kelekwara Akụadørö maka mmesooma ya n'ebe ezinaulọ ahụ dị.

Mgbere Nnadi dupuchara Akụadørö were bata n'ülọ ya, ọ gara chílite akwa ahụ nwunye Akụadørö zutaara nwunye ya. O lelechaa ha, werekwa nwayoọ wusakwa ha ebe o siri chílite ha. Ọ chílie aka ya elu sị Chineke nara ekele ya, n'ihi na o werela nke a mata n'ezie

na Ọ naghi ahapụ nwogbenye. Nnadi tugharia ebe nwunye ya nọ na-ehicha anyammiri. O lekata nwunye ya kwee n'isi were sị ya, “I hulanụ ya ugbua. Ọ kwa akwa ọnụ ka i na-ebe ugbua. Mana mgbe anyị na-egosi gi ụzo, ọ kwa i sıri na ọ bụ ọhịa kaara gi mma. Anyị atachaala ahụhụ, i nwere oriri ugbu a. Ọ kwa i malitela riwe uru ahụhụ ndị ọzo tara. Chetakwa na i chorọ igbu mü na Nonso maka na anyị chorọ ka Kelechi pụo. N'ezie, ihe ndị a na-eme ugbua atughị m n'anya n'ihi na ọ bụ otu ụwa dị. Chiebo, ọ kwa iħula uru mkpopụ ahụ a kpopuru Kelechi baara ezinaulọ a. Ka anyị lewegodu chi anyị anya n'ihi na ejị m n'aka na nke a ka bụ mmalite.” Chiebo atupughiri Nnadi ọnụ n'ihe ndị ahụ ọ gwara ya.

Nnadi hapụrụ Chiebo ga buru nri abalị e doweere ya, rie. Kemgbe Nonso guchara leta Kelechi detaara ya, o nweghịzi onye nṣụ olu ya. Ọ bara n'ụlo ozigbo tuturu mkpisi akwukwọ ya, dokaputa ibeakwukwọ abụo díkoro ọnụ, malite zaghachiwa Kelechi leta ahụ o detaara ya n'egbughi oge ọbụla. Leta Kelechi detaara Nonso tọro ya ụtọ nnukwu.

Mgbe Nnadi chọputara na Nọnso ewerela ọsọ ọsọ ribe ihe onye agwụ, ọ kpọọ Nọnso gwa ya ka e dekwuoro ya nke ya ma o dechaa nke ya ahụ ọ na-edede. Ọ gwara Nọnso ihe ndị ọ chọrọ ka o deere Kelechi na leta ọ ga-edere ya. Nọnso laghachikwa azụ n'ihe ọ na-edede n'ihi na okwu juru ya ọnụ. Ọ chọghịkwa ka chi fokpo ya.

Kemgbe Nọnso banyere Koleji n'ülọakwukwọ koleji ụmụnwoke dị na Mkpuda maka mmalite igụ akwukwọ nke Sekondiri, ọ maghị otu ọ ga-esi mee ka nwanne ya nwaanyị bụ Kelechi mata maka nke ahụ na kwa ihe ndị ọzọ banyere ezinaụlo ha. E nweghi adreesị ọbụla Nọnso maara ọ ga-eji deere nwanne ya leta. Ọ maghịkwa ụzo e si eje Onicha. O nweghịkwa onye ọ maara ọ ga-ezi ozi ka o ziruoro ya Kelechi. Naanị otu onye ka Nọnso maara ọ ga-ajụ ase Kelechi ma sikwuazị n'aka ya were ziruo Kelechi ozi. Onye ahụ bụ onye? Akụadịrọ. Mgbe niile ka anya na-atọ Nọnso n'ezi ihu Akụadịrọ mgbe ọ lọtara ụlo. Mana ugbua, Nọnso ahụla ihe ọ na-achọ. Akụadịrọ abiala ụlo. Ihe ahụ dị wọrọ ogori azuola n'ahịa. Nọnso enwetala ihe

ahụ ọ na-achọ n'uko elu, n'uko ala. Giṇi
jizikwanụ nwa nkita ọnwụ? O nweghi ihe
Nonso edeghirị Kelechi na leta. O nweghikwa
ihe o chefuru idere ya. Nonso koro Kelechi
ihe niile, otu ihe si kwuru, na kwa otu ihe sizi
aga n'ezinaulọ ha.



Nonso gbara mbọ dechaa ihe niile ọ chọrọ idere Kelechi na leta ahụ o deere ya n'abalị ahụ maka na ọ maara na ọ bụ n'uzo ụtụtụ echi ka ọ ga-eje na be Akuadoro. N'oge ahụ ka ọ ga-enyezi ya leta ahụ ka o nyeruoro ya Kelechi. Ka Nonso dechaara nwanne ya nwaanyị leta, ọ malitere gughariwa ihe o deere ya iji mata ma o nwere ihe o chefuru idere ya o deghi. Ozọ kwa bụ ka ọ mata ma o nwere nke o deere ya o detaghị nke ọma. Otu a ka leta Nonso deere nwanne ya nwaanyị siri dị:

*Boys' High School,
P.M.B. 002178,
Mkpuda.
April 28th, 2020.*

Ezigbo nwanne m,

*Obi na-atọ m ezigbo ụtọ idere gi leta
a. O teela kemgbe mụ jiri na-achọ otu mụ
ga-esi deere gi leta mana enwenwughị m ike
nke ahụ n'ihi na o nweghi adreesị mụ
maara m ga-eji detara gi leta. Mgbe mụ
hụrụ nna unu ukwu na be anyị na Mkpuda,*

ụwa ghọrọ m eluigwe ozibo ahụ. Amaliri m elu, matuokwa n'ala, n'ihi na ihe mụ na-achọ kemgbe eruola m aka. Obi ụtọ m nwere ụboghị ahụ karịri nke nwaanyị luru di ọhụru na-enwe.

Kelechi nwanne m, iji gwa gi eziokwu, ugbua mụ na-edede leta a, ọ dị m ka mụ na gi nọ n'ihi na ihe niile mụ dere n'ime ya bucha ihe ndị mụ na-achọ otu mụ ga-esi kqorọ gi maka ha. Nwanne m nwaanyị, akukọ juru eju, bara abara. Ha niile bucha akukọ ọma ma bùrukwa ihe ị ga-achọ ka a kqorọ gi. Mana tupu mụ malite ikqorọ gi ihe ọbụla banyere ezinaulọ anyị, ọ ga-amasi anyị niile n'ulọ be anyị a ma ọ bürü na i keleere anyị nna unu ukwu bụ Akuadotoro nke ọma maka ihe o buteere anyị mgbe ọ biara na be anyị. O bunyere anyị otu akpa osikapa, otu akpa agwa, otu akpa azụ, mbaji iri na kwa otu akpa nnu. Kelechi, anyị na-emezikwa ọgaranya ugbua. A chikwala ọchị maka na ọ na-adị mma ihe nokata, o mee. Anyị aburula ndị ọ na-abụ a bịa na be ha a hụ akpa nri digasi iche iche. Kelechi, asị m kwuo aga m asị na Chineke chọrọ isi uzọ

ahụ mee ka a kwusi iħu akpati agụụ, akpa ahụħu, na kwa ite ubjam na be anyị. Kelekuoro anyị nne gi ukwu n'akwa niile ọ chinyere nne anyị bụ Chiebo. Kelechi, nne anyị aburula onye na-amanyezi ọgodo əħħuru n'ukwu ya ugbua. Mana, ọ dighi ihe mụ ga-ekwu n'ihi na ebe taa dị otu a, onye mara otu echi ga-adị? Naanị Chukwu ka anyị na-ariọ ka O dewe ha ogologo ndụ ma nyekwa ha ahụ ike. Ihe niile ahụ ha nyere anyị, Chineke ga-enyeghachi ha ya mmaji kwuru mmaji.

Kelechi ama m na o nwere ihe i na-atu anya ka mụ gwa gi. Ajukwala m ihe ọ bụ? Maka na i maara ihe mụ na-ekwu maka ya. Ihe əbula anya huru ámá ya anaghizi agba. I lee anya n'elu leta a, i ga-ahụ adreesi mụ jiri dee ya. Kelechi, abuzikwa m nwa koleji ugbua. Abanyela m n'ulqawukwọ koleji ụmụnwoke e nwere n'obodo anyị bụ Mkpuda. Ọ bughị naanị nke ahụ, ihe ozọ mụ chokwara ka i mata bụ na ọ bukwa n'efu ka mụ na-agụ akwukwọ Sekondiri m. Kelechi nwanne m nwaanyị, juonu m ka nke a siri mee? Ọ kwa i maara

nwoke ahụ a na-akpọ Idebuteakụ? Nwoke ahụ kacha ndị obodo anyị niile nwee ego. I chetala ya ugbua? O kwere ndị obodo anyị bụ Mpuda nkwa na onye ọbụla kacha mee nke ọma n'ule e ji abanye koleji n'ulọakwụkwọ prajmarị anyị na ọ bụ ya ga-akwụrụ onye ahụ ụgwọ akwụkwọ ma hukwa maka akwụkwọ onye ahụ ga-agụ malite na Junio Sekondiri nke mbụ were ruo na Sinio Sekondiri Nke Atọ.

Kelechi, mgbe ihe anyị jiri lelee ule ịbanye koleji pütara na ọ bụ mụ bụ onye kacha ụmụakwụkwọ niile lelere ule ahụ mee nke ọma, ma burukwuazi onye nwere chi ọma igụ akwụkwọ n'efu nke Idebuteakụ na-ahụ maka ya ugbua. Ọ bụ Idebuteakụ na-ahụ maka ihe niile gbasara akwụkwọ mụ na-agụ ugbua na koleji ụmụnwoke dị na Mkpuda. Nwanne m, soro m nyewe Chukwu ekele. Abuzikwa m one na-agụ akwụkwọ n'efu. Ọ di gi ka ọ bụ na nrọ?

Kelechi, ọ kwa i jụrụ m maka baro m. Baro m amụtala nwa ugbua. Azuola m anyịnyaigwe. Ọ bụ baro m ahụ nyere mụ ego mụ jiri zụta anyịnyaigwe. O kwebeghi

izu abụọ mụ zütara anyinyaigwe ahụ. Ọ dibeḡị onye mụ gwara. Naanị nna anyị na nne anyị na ụmụnne anyị bụ ndị maara na ọ bụ mụ nwe ya. Ndị agbataobi anyị, onye juo m ana m agwa ha na ọ bụ mmadụ nwe ya. Ọ kwa i maara ebe ụlọakwukwọ koleji anyị dị. I ma na o tere aka nnukwu. Okpurukpụ ihe kpatara mụ jiri zuo anyinyaigwe bụ maka iga akwukwọ ngwangwa ma lọtakwa osọ osọ, ka mụ nwee ike gbagharịa were chọta ihe anyị ga-eri. N'ezie, kemgbe ahụ i pürü, Chukwu ahapughị anyị.

Mana Kelechi, ihe ọma kacha ihe ọma niile ahụ Chukwu mere anyị ugbua bụ na nna anyị bụ Nnadi enweela ihe ọ na-arụ ugbu a. Ọ buzị otu onye n'ime ndị na-eche nche n'ulọakwukwọ koleji ụmụnwaanyị dị na Mkpuda. Onwa zuo, a kwụọ ya ụgwọ. Nna anyị buzıkwa onye ọrụ bekee ugbua. Ọ na-agachikwa ọrụ ya anya. O jighị ọrụ ya egwuri egwu. Ozọ kwa bụ na ọ kwusila iñụ mmanya na-aba n'anya. Ọ na-abụ o cheta ihe mmanya mere ya, ọ dị ya ka sị bidokwa ụwa n'isi. Ọ hụ onye mmanya na-egbu, ọ dị

*ya ka ya gbuo onye ahụ. Kedụ ka nke a dị
gị? I chekwala na ọ bụ okwu asị.*

*Kelechi, o nwere nke mụ kofororø gị?
Mhụu, ihe ọzọ bụ na nne anyị na-enwezi obi
ocha ugbua. Umunne anyị ndị ọzọ
abanyechala na klaasi ọzọ. Giṇika kazikwa
gị ugbua n'ahịa onugbu. Iroegbu nweziri
onye Mkpuda na-eji ụgbọala ya ebu ndị
ahịa n'ubochị Nkwọ ọ na-eso arụ ọru. aha
nwoke ahụ bụ Akwụokụ. Ọ bụ naanị ubochị
Nkwọ ka Iroegbu na-eso Akwụokụ arụ ọru.
Ha ruchaa ọru lọta, Akwụokụ enye Iroegbu
ego nke ruoro ya. Ọru Iroegbu na-eso
Akwụokụ arụ ubochị Nkwọ ọbụla anaghị
emekpa ya ahụ n'akwụkwọ ọ na-agụ.
Edozie na-agbalịkwa nke ọma n'iye ozi dị
n'ezinaulọ.*

*Kelechi, onye ọbụla na be anyị sị mụ
kelee gị nke ọma. Ma nna anyị, ma nne
anyị, sị gị gusiwekwa akwụkwọ gị ike.
Umunne gị niile na-echeta gị n'uzo purụ
iche ma na-etinyekwa gị n'ekpere mgbe
niile. Ahapụkwala ikpere Chukwu. Nodụ
mma. Ka ọ dị mgbe ọzọ.*

*Abụ m,
Ezigbo nwanne gi nwoke,
Nonso Nnadi*

Ka Nonso gugharichara leta ahụ o dere, o kwee n'isi piachie ya nke ọma, were ya ttinye n'envelopu, nyachie ya, were ya dowe nke ọma, lakpuo ga dina ala were na-eche ka chi fo mgbe ọ ga-eje na be Akuadoro. N'ụra ya, nrọ ya niile bụ ebe Kelechi na-agụ leta o detaara ya.

N'uzo ụtutu, ka chi foro, Nnadi kpɔlitere Nonso n'ụra were gwa ya ka ọ gaa n'azụ owere ha ga ghotà ube ha ga-enye Akuadoro ha. Ọ gwakwara Nonso na ọ bụrụ na ọ ghøtachaa ube, ka o sikwa n'osisi oroma, osisi akịoyibo na osisi ọkwurubekee ha nwere na mbaraezi ha ghøtakwuo oroma, akịoyibo na ọkwurụ bekee. Na ọ bụ ihe ndị a ka ha ga-eki gaa na nke Akuadoro n'ihi na ọ bụ mma onye nwere ka o ji ana aka. Nonso jere ozi ndị ahụ nna ya ziri ya ngwa ngwa dị ka nna ya siri chọq. Nonso ghojuru ube otu nkata. Akpa ọzo jukwara eju, bụ naani oroma jupütara n'ime ya. Nnadi na Chiebo kwadoro

ozigbo gawa na be Akụadọrọ. Ha gwara Nọnso ka o were anyịnyaigwé ya buje ihe ndị ahụ n'egbughi oge ọbụla na be Akụadọrọ.

Nọnso ji anyịnyaigwé ya gbafee ha n'uzo. Mana, ka o rutere n'uzo e si abanye na mbaraezi Akụadọrọ, ọ kwusiri ebe ahụ, chere ha ka ha rute nso, ka ha niile yikorozia ọnụ banye na be Akụadọrọ. Nọnso echefughikwa leta ahụ o deere Kelechi. Ọ sị kama ọ ga-echefu ya, kama ọ hapụ ibute akpa ube, akpa oroma, akịoyibo na ọkwurubekke ndị ahụ. Tupu o kekwasa ha n'anyịnyaigwé ya, o burugodu ụzo were leta ahụ ttinye n'akpa elu akwa o yi, ebe ọ ga na-ahụ ya anya tutu o ruo na nke Akụadọrọ.

Oge Nnadi na Chiebo ruteziri ebe Nọnso nọ were na-eche ha, ha niile yiri n'igwe banye na be Akụadọrọ. Nọnso kpụ anyịnyaigwé ya n'aka mgbe ha na-abanya na be Akụadọrọ. Nọnso kpụrụ anyịnyaigwé ya ga kwuwa ya n'otu akukụ aja ụlo dị na mbaraezi Akụadọrọ. Nọnso sikwa n'anyịnyaigwé ya totuo akpa ube, akpa oroma, akịoyibo na kwa ọkwurubekke ndị ahụ, buru ha ga dowa n'ihu ụlo Akụadọrọ. Ha

gara kelechaa Udoğù na Enyinwa tupu ha gazia hụ Akụadørö. Ha gwakwara Udoğù na Enyinwa ka ha nyere ha aka keleere ha nwa ha nwoke bụ Akụadørö na nwunye ya bụ Mmachi n’ihunanya ha n’ebe ha nọ, na kwa ihe ọma ha na-emere ha.

Oge ha batara n’ụlo Akụadørö, Ezichukwu kpọqorö ha nye ha oche, ha nodu ala. Ọ gaa gwa Akụadørö na ha abiarutela. Akụadørö pütara kelee ha, nye ha mmanya bekee ha n’ụ. Nnadi na Chiebo kelere Akụadørö nnukwu n’ihe ọma ọ na-emere ha ma gwakwa ya na ọ bụ naani Chukwu gakwụ ya ugwo. Ha gwara ya ka o keleere ha nwunye ya na Kelechi ma ọ laruo Ọnícha. Ha bunyekwara ya akpa ube, akpa oroma, akiøyibo nakwa ọkwurubekee ndị ahụ ka o buru laa Ọnícha n’ihi na ọ bụ ebe aka ruru ha bụ nwaanyị ka ha tükwasara di ha. Akụadørö kelere ha nnukwu maka ihe ha nyere ya. Mana ihe kacha tọọ ya ụtọ nnukwu bụ ezigbo obi ha jiri nabata ihe ọma o mere ha. Nonso weere leta ahụ o deere Kelechi nye Akụadørö ka o nyeruo Kelechi. Akụadørö nọro ebe ahụ kwe ya nkwa na leta ya ahụ eruola Kelechi

aka. Nonso nwere nnukwu obi ụtọ na nkwa ahụ o kwere ya. Ha mechazia kulie laghachikwa na be ha.

Ka ha lawara, Akụadọrọ kwadoro ozigbo gawa ụka n'ihi na o jighị ikpere Chukwu egwuri egwu. Ka ọ lotara ụka, ọ kwadoo laghachi Ọnịcha. Mgbede ka o jiri bata Ọnịcha. Ndị ezinaulọ ya nwere ọnụ na ọ batala. Mana onye nlota ya ahụ kacha tọọ ụtọ nke ukwu bụ Kelechi n'ihi na o teela anya tọrọ ya n'ezi. Nti ya niile ghechakwa oghe ma na-akokwa ya ọkọ n'ihi na ọ dizi Kelechi ka Akụadọrọ hapụ ịba n'imeulọ ma bido kowara ha ka o siri gaa Mkpuda. Maka na o doro Kelechi anya nke ọma na onye ọbụla tупuru ala ahụla ndị mmụo. Kelechi na kwa ndị ọzo ha na ha bi nyere aka si n'ugboala buputachaa ihe ndị ahụ Akụadọrọ si na Mkpuda were buru lota Ọnịcha. Ha malitere ozigbo sawa ugboala ahụ Akụadọrọ jiri si Mkpuda lota n'esepughị aka. N'ihi otu ụzọ Mkpuda siri jọọ njo, ugboala gachara ya ga-acharị ahụ ntụ ntụ. Ọ bụrụ na a gụwa ụzọ adighị mma, a na-agụnye ụzọ Mkpuda.

Akuadørø ghuru ahụ ozigbo ọ lötara. Ọ ghutchaa ahụ rie nri nwunye ya buputaara ya. Kembe ahụ Akuadørø lötara, Kelechi nō na-akwughari. Obi erughị ya ala. Ebe echiche ya niile dizi ugbua bụ ịmata ma o nwere ozi nna ha ukwu si na be ha wetara ya. Nwunye Akuadørø nökwa n'oche na-eche di ya ka o richaa nri. Ozigbo Akuadørø richara nri ọ kpoo Kelechi. Kelechi jiri ọso zaa oku ahụ n'ihi na o teela anya jiri dì ya bụ nduri n'akpa egwusi. Akuadørø sị ya “Kelechi, kedükwanụ? Ndị be unu jürü ase gi nke ukwu. Ha sị mü kelee gi. Ọ bụkwa ha bunyere m ihe ndị ahụ unu si n'ugboala m buputa.”

Mgbe Kelechi kelechara Akuadørø maka otu o siri gaa Mkpuda na kwa ozi ekele o wetaara ya were chọq ka ọ puo, Akuadørø sị ya, “Nwa m chere. Apukwala, ka mü bịa. O nwekwara ozi ọzọ e ziri m ka mü zie gi m chọq ichefu. I makwa na mü chefuo nke a, nwanne gi nwoke egbuo m n'ihi otu ozi ahụ siri dì ya mkpa.” Ha niile malite chịwa ọchị. Akuadørø kulie gaa n'ugboala ya ka o weta leta ahụ Nonso nyere ya ka o nyeruo Kelechi.

Ka Akụadọrọ bakwutekwara ha n'ulọ, ọ sị Kelechi, “Lee leta a were. Ọ bụ nwanne gi a na-akpọ Nọnso sị ka e nye gi ya. Ngwa gawazia.”

Ozigbo Kelechi kpaara leta ahụ aka, ọnụ ዘchi wara ya n'ihi na a kọla ya bụ agboghoibia ọkọ n'ebe na-adị ya mma. Kelechi ji obi ụtọ gbuo ikpere ya abụọ n'alà, kelee nna ha ukwu bụ Akụadọrọ na kwa nne ya ukwu bụ Mmachì, ọ kpara leta ya n'aka, were ọsọ pụo, banye ozigbo n'ọnụulọ nke ya mechie üzö.


Kelechi egbughi oge obụla n'itope envelopu leta ahụ. Ozigbo o weputara leat ahụ ka ọ guo, ihe pürü ya n'ọnụ bụ, “Chai!, Nọnso nwanne m nwoke, nke a bụ akaedeme ya.” Ọ malite guwa ihe Nọnso deere ya na leta. O nweghịzi onye nrụrụ olu ya. O nweghịzikwa onye Kelechi na-anukwa olu nke ya. Naanị na leta ahụ ka echiche ya niile dizi. Otu Kelechi si were na-agụ leta Nọnso detaara ya gosiri na ọ bùrugodu na agbisi gbaa ya n'elu akwa ahụ o dina were na-agụ ya bụ leta, na ọ gaghi ama na o nwere ihe mere ya.

Ozigbo Kelechi ji leta e deere ya, Akụadọrọ wetaara ya pụo, Akụadọrọ malite kowara nwunye ya bụ Mmachị ka o siri gaa Mkpuda. Ọ gwara Mmachị na ndị niile hụru ya na Mkpuda gwara ya ka o kelee ya. Akụadọrọ mechaa wetuo olu ala were kọrọ Mmachị nwunye ya ka o siri jee na be Kelechi ha na kwa ihe ịgba anyammiri mere ebe ahụ. Ọ sị nwunye ya, “Ezigbo nwunye m, mmadụ imere ndị o nweghi ka ọ ha ha ihe ọma magburu onwe ya na mma. Mmadụ inyere mmadụ ibe ya aka amaka. N’ezie, onye jide ihe ọma, ya meere mmadụ ibe ya n’ihı na o nweghi ekpere ka ya. I kirichaa ụdiri akwa ọnụ ndị be Kelechi ha bere mgbe mụ bunyechara ha ihe oriri ndị ahụ anyị zụtaara ha, i mata n’ezie na mmadụ imenyere mmadụ ibe ya, amaka. Mmachị nwunye m, ama m na mụ gwa gi nke a i gaghị ekweta. Mana o mere eme. I maara na anyammiri gbara mụ na be Kelechi ha. Ọ kwa ọso ka mụ jiri buru ụgbọala m were si na be Kelechi ha gbapụ n’ihı na anyammiri dike adighị mma ihu anya. Mgbe nke a mere bụ oge mụ chinyere Chiebo akwa ndị ahụ i zụtaara ya.

Udịri akwa obi ụtọ Chiebo bere ka a chiṇyechara ya akwa ndị ahụ metụtara m n'obi nke ukwu, nke mere ka anyammiri malite gbawa m ozigbo. N'ezie, o bụrụ na i soro m gaa ije ahụ, o nweghi ihe ga-eme ka i ghara iso nwaanyị ahụ bee akwa. I makwa na o bụ n'ụtụtụ a ka ha bijara kelee anyị n'ihi na ụnyaahụ mụ gara nye ha ihe ndị ahụ, ha enweghi ọnụ okwu ha ga-eji kelee ekele maka na e nye nwata ihe kariri ya o juo ma a siri ya nye onye. Ha meghee ọnụ ka ha kelee m, ha ebewe akwa. Mmachị nwunye m, ahụrụ m ihe. Ka mụ gwa gi eziokwu, ime amara amaka. O bụ udịri ndị ahụ bụ ndị kwesiri ka a na-enyere ha aka n'ihi na ha nwere ezigbo obi.

Ka Akụadịrọ na-akorọ nwunye ya ihe ndị ahụ, Kelechi kụo aka bata n'ebe ahụ ha nọ, sekpuru ala ozigbo kelewe ha abụo maka ihe ha nyere ndị be ha. Anyammiri juru ya anya mgbe o sekpu ala n'ihu ha na-ekele ha. Ha gwara ya ka o kwụrụ oto, o ju, sekpuru ebe ahụ na-ebe akwa, na-asị ha na o bụ Chukwu ga-akwụghachi ha ụgwọ ihe niile ha na-emere ya na ndị be ha. O sị na o bụ na leta

nwanne ya nwoke bụ Nọnso detaara ya ka o
siri gụta ihe ndị ahụ niile ha meere ndị be ha.
Anyammiri malitekwara gbawa Mmachi. Ọ si
n'oche ebe ọ nọ kulie gaa ebe ahụ Kelechi nọ



kulite ya. Mana Kelechi ekweghi akwusi akwa ahụ ọ na-ebe. Mmachị na-ehicha Kelechi anya, ọ na-ehicha anyammiri nke ya. Mgbe Akụadopọ hụrụ na mmadụ abụo ahụ na-achọ ka ha gbaa ya anyammiri ozọ, o were nwanyo ọ si n'oche ọ nō bilie, baa n'ọnụọlọ ya, ga dina ala rahụ ụra n'ihi na chi ejimiela.

Oge Mmachị hụrụ na Kelechi akwusila ibe akwa, ọ sị ya, “Ọ bụ Chukwu ka i ga-esekpuru ala were na-enye ekele. Ọ bughị anyị bụ mmadụ. Ndụ anyị dị bụ nke Chineke. Ihe niile anyị nwere n'ụwa a bụ nke Chukwu. O kwesiri ka anyị were ihe ndị ahụ O nyere anyị were na-enyere mmadụ ibe anyị aka. E bezila akwa. Eji m n'aka na i ribeghi nri. Jee rie nri ka i rahụ ụra n'ihi na chi ejiele nnukwu. Ọ kwa i hụrụ na ndị ozọ anyị na ha bi n'ụlọ a alakpuchaala. Ọ bụ naanị mü na gi müzi anya ugbua. Ngwa gawa. Na-echetakwa anyị n'ekpere mgbe ọbüla. Soro anyị na-ekele Chukwu kwa mgbe ọbüla.” Ka Mmachị gwachara Kelechi ihe ndị ahụ, ọ gakwara ga dina ala rahụ ụra. Kelechi baa n'ọnụọlọ nke ya.

Nri ekweghi Kelechi rie n'abali ahụ
n'ihi na obi ańụrị juru ya afọ, jufee ya oke.
Nwantakirị ka o ritụrụ nri nke a dōbaara ya
ijiri mee ka nne ya ukwu siri gwa ya. O
kwuchikwara nri nke o riforọ, kwọq aka ya,
burukwa afere ndị ahụ o jiri rie nri ga
dowekwa ha ebe ha na-adị. O kuuru mmiri ga
ghụq ahụ n'abali ahụ n'ihi obi ụtọ na ihe
adiwala mma na be ha.



Ozigbo Kelechi ghuchara ahụ, ọ banyekwa n'ọnụụlọ nke ya, sekpuru ala chilie aka ya abụọ elu were si, “Chineke nara ekele!!! Agaghị m ahapụ ikpere Gi! Biko, ọkụ a I mụnyere n'ezinaulọ anyị, Chukwu Nna bi n'eluigwe na-ahụzu ụwa niile, e kwekwala ka ọ nyuọ. Gi ka ihe niile dị n'aka. Ndewo! Daalụ o o!!! Mma mma o o!!! Otito ga na-adịrị Gi mgbe niile.” Kelechi kulie, rigoro n'elu akwa ya, weputakwa leta ahụ Nonso deere ya, malitekwa n'isi gụwakwa ya. Ọ bụzị ebe ọ na-agụ leta ahụ ka ụra biara zuru ya n'ohi.

EDIDE MPUTARA

Simentị	- Cement
Bloqkụ	- Block
Chimchim	- Made of flour, cut in small sizes and fried.
Kpofukpofu	- Baked local snack made of flour.
Ihejiokụ	- New Yam Festival in Igbo land. The biggest and greatest traditional
Onye baro	- A barrow pusher
Baro	- Wheel barrow
Paanụ	- Pan. A receptable or container made of metal for domestic use such as washing clothes, carrying necessaries and essentials.
Onugbu	- Bitter leaf
Qgbatumtum	- Motorcycle
Tuqoro Chi mmamma	- Thanksgiving to God.
Mmakwaara	- Regrets
Agā	- Needle
Changa	- New
Nchonchọ ego	- Small money
Ududo	- Spider

Ugbọamara	- Canoe
Okpata orichaa	- Someone without savings.
Eso	- Gum
Kapeti	- Carpet
Onyulọ	- Room
Anti	- Aunt
Oboaka	- Palm
Emvelopu	- Envelope
Akjoyibo	- Coconut
Okwurubekee	- Pawpaw
Akaedemede ya	- His handwriting
Akwa ọkirika	- Fairly used clothes.
Satodee	- Saturday
Onicha	- Onitsha
Koleji	- College
Junio Sekondiri	- Junior Secondary
Sinjo Sekondiri	- Senior Secondary
Adreesi	- Address
Nkata	- Basket
Anyinyaibu	- Bicycle
Ekwenka	- Artist